

18

እቲ አብ ጉደናታት አስመራ ዝጀመረ መንቀሳቐሲ ዝመልብ ከትሪታት፡ ካብቲ ጽርግያታት ሓሊፉ ናብ ምፍታሽ አባይቲ ተሰጋገረ። ገሊኡም ካብ ድፋዕ ከብሊሎም ገለውን ነቲ ኩናት ዘይደገፉ ውልቀሰባት ናብ ሳዋ ምኻድ ተሓሲሞም አብ አባይቶም ይውዕሉ ኹም ዘለዉ አጽኒዖም ዝጥቁሙ ሰባት ስለ ዘይተሳእኑ ናብ ዝተጠቐማ አባይቲ አዳህሊልካ እንዳ አቶኻ ምጉርጓር ኹነ።

ሓደ ድሕሪ ቐትሪ፡ ኤፍሬምን መማህርቱ ተመስገንን ብሓደ አብ ገዝአም ተመሲሖም ናብ ዩኒቨርሲቲ ቕድሚ ምምላሶም፡ ኤፍሬም ደሃይ ሄለን ክገብር ኢሉ ብገዝአም ይሓልፍ። አብ ከባቢ እንዳ 'ቦይ በርህ ምስ በጽሑ' ኹኦ፡ "እዞም ዝ ደኣ ታክሲ ንኢሳቶምዶ ሚኒባስ ጸዊዖም!" በለ ነታ አብ አፍ ደገ እንዳ አቦይ በርህ ደው ኢላ ዝበረት መንግሥታዊ ብዙሓን መሳሊት ቀያሕ ሚኒባስ እንዳ ረአዩ።

"በጃኻኽ ዓሻዩ" በሎ ተመስገን ገርህነቱ ርአዩ።

"እንታይ ማለትካዩ" ነበረ መልሲ ኤፍሬም።

"ሚኒባስ፡ አብ ፌርማታ አውቶቡስ ንዝጸንሕዎ ተጓዓዝቲ እምበር አብ አባይቲ ኹይኖም ንዝጽውዑ ተሳፈርቲ ክትእንግድዶ ርኢኻእያ ትፈልጥ ኢኻ?"

"አንታ፡ እንታይ ደኣኻም ኹበል'የ?"

"ተባራበር ኤፍሬም፡ እዛ ትርእያ ዘሎኻ ሚኒባስ፡ ሰብ ንምብጽጻሕ ተጸዊዓ ዝመጸት ታክሲ ዘይከውትስ ንምግፋፍ ተላኢኻ ዝመጸት ገፋፊት'ያ።" "እንዳ 'ቦይ በርህ ደኣ መን ዝግፈሩ ኣለዎም?" በለ ቀሪቡ ናብታ መኪና እንዳ ጠመተ።

"መን ይፈልጥ" በለ ተመስገን ደድሕሪኡ እንዳ ሰዓበ።

ከአትዉ ኹለዉ እቲ ነታ ሚኒባስ ዝመርሕ ዘዋሪ እንተ ረአይዎ ብኹፉእ ዓይኒ ይገንሖም። "ደሓንዶ ዓዲ" በለ ኤፍሬም፡ ናብቲ ካንሸሎ እንዳ አተወ። ቁሩብ እቱው ምስ በሉ ክልተ ብረት ዝገጠቐ ወተሃደራት አብ ክልተ ኩርናዓት እቲ ገበላ ደው ኢሎም ይጸንሕዎም። ተመስገን ቀቕድሚ ኤፍሬም ሓሊፉ፡ ቡቲ ሓደ ወገን ገሪሙዎ ቡቲ ካልእውን ቅጭ መጸእዎ፡ ርግጽ አቢሉዎም ክሓልፍኳ እንተ ፈተነ፡

"ደው በሉ! እንታዎት ኢኹም?" ኢሉ ሓደ ካብቶም ዋርድያ ዝጸንሑ ዓገቶም።

"ኤርትራውያን ኣታ! እንታዎት ደኣ" በለ ተመስገን ደሙ ፈሊሖም።

"አስተውዒልካ መልሲ ዜማነትካ ዝሓተተካ የለን፤ ደቂ ዝዳኹም" ባልቃ አተወ እቲ ሓደ ካልእ ዋርድያ።

"ቤተ ሰብ ኢና። ናይ ድሓን ዲኹም!" በለ ኤፍሬም ብወገኑ።

"ካላስ ኣብ ሰራሕ ስለ ዘሎና፡ በዚ ተጸግዑ" ኢሉ ብሓደ ጸግዒ አጸግዖም።

"አይ! እምብኣር ኣብዚ ኢና ተባጸሕና! ካን ዝሰመረ ወደይሲ አራግጽ ከይኑ!" አስተንከሩ አቦይ በርህ ነታ ምስ ካልኣያ ኹይና ናብ ኩሉ እቲ ኹፍልታት እንዳ አተወት ትቦናቐር ዝነበረት ንለሰንተይቲ ፖሊስ እንዳ ቐረቡ።

"ሓቢእኩማሎኹም" አቦይ አላ ንልኩም!" በለት ፈትሻ ምስ ቀበጸት፡ ገጸ አሲራ ናብአም ግልብጥ ብምባል። "ትሩፍ፡ እዛ ቕጭን ንላይሲ ካባኺ ኹትሕባእ! እንታይ መጸዋ! እንታይ ምስ ኩነት ኣቲ?" ምንጽርጸርም ቀጸሉ። "ስምዑ'ቦ ንሕና ንፈልጦ የብልናን፡ ሄለን ትበሃል ንልኩም ናይ ሳዋ መጸዋዕታ መጸእዋ ኣብቲ ዝግባእ ቦታ ከም ዘይተረኽበት ተሓቢሩና ኢና መጸና።" በለ እቲ ብጸያ አብ ሞንጉ ብምእታው። "ዝብኢ ይጸውዕኩም ኣታ። እታ ንላይ፡ ምስ ከምዚ ኹማኹም ዝዛ እንዳ ማታ ክትብዝብዝ፡ ፈቐዶ ዓላን ሰንይትን እንዳ ተጸፍዒት ብሞያኣ ጉዳይ ሃገራ ትፍጽም ዘላ። ኣብ ግምባር ዝወደቐ ጀጋኑ ኣሕዋታን ኣሓታን ከኣ ትሕክም ኣላ።"

"ኣቱም ሰብኣይ መልሓሽኩም ኣይተንውሑ!" በለት እታ ንል ነዲራ። "ኤደይሲ'ምበር ተአሲሪ፡ እምበር ኣብ ቤተይ ኣቲኺ ከተባሳብሲ፡ ነዊሕ መልሓስ ዘይኩነ ነዊሕ በትሪ ምጸንሓኪ ኔሩ።"

"አቦ ኣይትሕረቐ" በለ እቲ ብጸያ፡ "ንሕና ብዘይ ሓበሬታ ቤተ ቤት ኣይንኣቱን ኢና፡ ሰራሕና ኹእ ኣብ ቤተ ቤት ይኹን ኣብ ግምባር ኩቡር እዩ። ሕጂ ወዲእና ኣሎና ኣብዚ" ኢሉዎም ነታ ንል ኣምሪሖ ወጸ። "እንታዋይ እዩኽ ናብዚ ዝሓበረኩም በሉ?" በሉ ደድሕሪኦም እንዳ ሰዓቡ።

"ንሱ ንዓና'ዩ ዝምልከት" እንዳ በሉ ሕቕኦም ሂበሞም ወጹ።

"ብዛዕባ ንላይኒ ቤተይኒሲ... ንዓይ ኣይምልከተካን'ዩ ይበሃል'ዩ"

"ብዛዕባ ቤትኩምን ንልኩምን ኣይኩነን ብዛዕባ ሃገር እዩ" በለቶም እታ ንል ገጸ ኹይመለሰት።

"እታ ሃገርውን ቅድሚኹም ንዓና'ያ ወሊዳን ኣዕብያን" በልዋ ሕጂውን ሰዓቦም። "ሃገር፡ ኣቐዲምካ ስለ ዝተወለድካላ ጥራይ ኣዛይዳ ትብጽሓካ ማለት ኣይኩነን" ኢላቶም መገዳ ቐጸለት። "አንታ መድሃኔኣለም ኣቦይ፡ ካን እቲ ሓጢአትናሲ... ናብ ገጽና ደርቢኻልና!" ተማረሩ አቦይ በርህ። "እንታዎት'ዩም እዚኣምክ?" በለት እታ ዝ ከትብዝብዝ ዝጸንሖት ተረር ኣፍንጫን እሱር ግምባርን ዝወነነት ንል፡ አብ ምምላሳ ንባዓል ኤፍሬም ተጸጊዖም ስለ ዝረአየት። "ሰብ ዝሓቲ

ሐፍተይ! ኣብ ገዛና መጺኹምሲ እንታዎት እዮም ትብልና!” ተታረኻ ተመስገን።

ኤፍሬም፡ አድራሻኦም አጣይቻ ቤቶም ከም ዘይኩን ኸይተረጋግጽ ፈሪሁ ብዓይኑ ከገንቶኳ እንተ ፈተኑ፡ ተመስገን ግና እሉኽ ዝነበርዮ ዝመስል። ተጸዊጋ እንተ ጠመተቶ ብዓጸፋ ተጸዊጉ ምጥማታ ቀጸለ።

“ዘረባ ተቋርጸ! መንቃሳቕሲ ጥራይ ኣምጸ!” በለቶም ንኸልቲኦም ከም ንሳላንተይቲ ጌራ። ክልቲኦም ኣጽቅጥ ኣበሉ። እቲ ካልኣያ ግና ድምጽ ኣርጉድ ኣበሉ። “ምሳኹምኳ’ያ ትዛረብ ዘላ” በሎም በትሩ እንዳ ኣዋጣወጠ። “ምስ መን? ምሳና?” ብላዕሊ ኹነሎም ተመስገን።

“ኣታ ወዲ ተጠንቀቓ፡ ሰሚዕካያ እንዲኻ ምስ መን ድኣ?” ኣፋጠጠሎም እቲ ወዲ። እቶም ክልተ ኸእ ገለ ምድራዕ እንተ ኣድለዩ ንምቅድዳም ኣባትሮም ዓቲሮም ይጠማመትዎም ነበሩ።

“ኣብዚኳ ክልተ ኣወዳት እምበር ክልተ ኣዋልድ የለዎን፡ መንቃሳቕሲ ኣምጸ! ትብለና ንሕና ኣዋልድ ኣይኩናን። ብረት ስለ ዝሓዘት ጥራይ ንሳን ናብ ወዲ ንሕናን ናብ ኣዋልድ ዝተቐየርና እንተ መሲሉዋ ኸእ ንሕናውን ብረትና ኸክርእያ።”

“መንቃሳቕሲኻ ጥራይ ኣርኢ ዘረባ ኣይተብዝሕ ሕጂ!” በሎም ደጊሙ እቲ ወዲ።

ኤፍሬም፡ ዘረባ ጸሊኡ ኣውጺኡ ሃባ። ተመስገን’ሞ ዘይከውን ኩይኑዎ እምበር ዕጭ ሓንፈፍኩ ኸብል ኣይጸልኤን። ጥልዕ እንዳ በለ ኣውጺኡ ኸእ ሃቦም። እታ ንልውን ሰናፍ ኣይነበረትን ካብ ናቱ ንላዕሊ ትዕንን እንዳ በለት ነታ ናይ ዩኒቨርሲቲ መንቃሳቕሲት ርእያ ኣብ ኣፍ ልቦም ደርብያትሎ’ያ ዝተዓዘረት። ተመስገንውን ብጸዋግ ገጽ ብዝተነኸለ ኣሰናንን እንዳ ጠመተ ኣፋኑዎም። መኪናኦም ገም ኣቢሎም ብድሕሪ ምዕጸው ከላ ተዓዝሩ።

“እንታ ንሰኻውን ናይ ዳኒኤል ሓሊፋካ፤ ወይለይ እዛ ሓፋሽባ ጽልልቲ’ያ” በሎ እቲ ብስክፍታ ተዋሒጡ ዝጸንሑ ኤፍሬም።

“ሐራይ ገበርም’ዘወደይ” በሉ ኣቦይ በርሀ ንኹሉ ብድሕሪት ኩይናም ክከታተሉ ብድሕሪ ምጽናሕ።

“በየን ደኣ ጸኒሕኩም ባባ በርሀ!” በለ ኤፍሬም ሰምቢዱ ናብኣም ግልጽ እንዳ በለ።

“ወይለ’ቦኻ ንዓይ ኣሕሚማዶ ኣይኩነትን ናባኻትኩም ዝመጸት፡ እነ ኸእ ያኢ ቤተይ ከዓጽ ኢለየ ወጼ፡ ንዓኹምውን ዓጢቓምልኩም ምስ ረኣኹ ኸእ ክዛረብኳ እንተ ሓሰብኩ እዚ ብጸይካ ግና ሕርሕራይ ጌሩ ከሰምዓ ምስ ረኣኹም ሰቓ ኢለ ኸከታተል ጸኒሑ።” እንዳ በሉ ናባታቶም ብምቕራብ “ኣገናዕካ ወደይ፡ ከዚኣቶም ዘይምፍራህ እያ ፈውሶም።”

“ግንሲ እንተ ኣሰሩኻኹ፡ ሰቓ ኢልካ ትምህርትኻ ኣይትውድእን” ክገንብ ፈተነ ኢፍሬም።

“ይእሰሩ’ታ፡ ሰብኣይን ለቓታን ይእሰር፡ ይፍታሕ ከላ” በሉ ኣቦይ በርሀ ሕጂውን ኣብ ክንዲ ተመስገን ኩይናም።

“እዞም መንፈሳውያን እዚኣ እኳ’ያ ጸገምኩም” በሎ ተመስገን። “ኣየነይቲ!”

“ነዚ መንግስቲ ምፍራህኩም። ንሱ ዘይተገደሰልኩምሲ ሰቓ ኢልኩም ሕግብግብ ትብሉሉ! እቲ ምሒር ኣብኡ ዘሎኩም ኣኹብሮት ናብ ፍርሃት ኣሰጋጊሩኩም።”

“ኣይትጋገ ተመስገን፡ ንሕና ንኣምላኽ ኢና ንፈርህ ንመንግስትና ኸእ ነኸብር።”

“እዚ ዝገብርዎ ዘለዉስ ቅኑዕዮ ማለትካ ድዩ?” ቓኑዕ ድዩ ኣይቅኑዕን እግዚኣብሄር እዩ ዝፈርዶም። ንሕና ግና ኣብ ልዕሌና ክሳብ ዘለዉ ከነኸብርዎ ግቡእና እዩ።

“ክንርእየኩም ኢናስኩ፡ ንሰኻትኩም ነኸብርዎ ክትብሉ ንላቶም ንሰበርዎ ክብሉ መንኩም ከም ዘሰንፍ ክንርኢ ኢና” ተቓወሞኡ ቀጸለ ተመስገን።

ኤፍሬም ንተመስገን ሓዲጉ፡ “ናይ ደሓን ድዮምከ!” ሓተቶም ነቦይ በርሀ፡ ምኽንያት መምጽኢኦም ንምፍላጥ። “እንታይ ክድሕኑ እዞም ሰባባት። ያኢ...ሂለን ንልይሲ ካብ ሳዋ ተሓቢኣ ዝብል ጠቐሚ ረኺብና ኢና ኢሎም ነዛ ገዛ በትቢቶማ እኒሂልካ እምበር።”

“ዓርቢ እንድዩ ሎሚ ደኣ ኣይተመልሰትን ድያ!” ይብሎም ኤፍሬም። “ወይለ’ቦኻ ሎሚ ሰሙን ሰራሕ ጽዒቐ’ሎ ኢላ ትማል ስልኪ ጌራ ኔራ፡ እሞ እዚ ቐዳመ ሰምበት’ዚስ ትመጽእ ኣይመስለንን። “እናቋዕኳ ኣይጸንሑት ዘይ ንሂ እንታይ ከይተርፋ!” በለ ተመስገን።

“ወረ... ኣዲኻ ለምለም እንተ ትጸንሕሲ ሰምቢዳ ምሞተት፡ ሕጂ ምብጸሕ ኣሎኒ ኢላ ክትወጽእን ደድሕሪኣ ነዛ ገዛ ከፍርስዋ ኸይልዩ ሓንቲ ኹይና” ኢሎም ክኣትዉ እንዳ ዓደሙ ቀቓድሚኦም መርሑ።

“ደሓን ኣብ ልብኹም ኣይተእትዉዎ ባባ በርሀ። ሕጂ ክንከይድ፡ ጽባሕ እቐልቀል እኸውንየ ንመንጌ ሰላም በሉለይ” ኢሉዎም ናይ ምሽት ክሳብ ስለ ዝነበሮም፡ ሰዓት ኣኺሉ ተሰናቢቶም ከዱ።

እንዳ ተጓዕዙ ኸለዉ ኤፍሬም፡ “ንሂለን ዝጥቁም ደኣ መን ኩይኑዮ” ኢሉ ከሰላስል ብድሕሪ ምጽናሕ፡ “ንሱዮ ዝኸውን ኣንታ” በለ ዓው ኢሉ።

“መን? እንታይ?” ሓተቶ ተመስገን ንባዕሉ ብሃንደበታዊ ዘረባ ኤፍሬም ሰምቢዱ። “ንሂለን ዝጠቐመ እምበር መን” ኢሉ ርእሱ ብሓዘን ይንቐንቐ ኤፍሬም

“ዝፈለጥኹ ሰብ ኣሎ ማለት ድዩ፤”

“ዝጠርጠርኩምዩ በጃኻ።”

“እንታዋይ ደኣ ኹይኑ፤”

“ሓደ’ሎ ኣብርሃም ዝብልዎ’ሎ በጃኻ።”

“ብኸመይ ደኣ ንዕኡ ክትጥርጥር ክኢልካ፤”

“ንሄሊ ይደልዎ ኔሩ መስለኒ፡ ምስላጥ ምስ ኣበዮ ግና ጠራሱ ካብ ፈታዊ ናብ ጸላኢ ተለዊጡ።”

“እዚ ብቐደሙ ጸላኢ ኔሩ ክኸውን ኣለዎ በጃኻ። ግን ከኣ ይደልዎ ኔሩስ ኣይሰለጠን ጥራይ ዝብል ነጥቢ ሒዝኻ፡ ንሱዩ ጠቐማይ ክትብል ከመይ ኢልካ ትደፍር፤” ሕቶኡ ቀጸለ ተመስገን። “ኣታ ወዲ ካብቲ እዋንቲ ጀሚሩ፡ ንዓይ ኩነ ንዓኣ ረኣየ ሰይጣን ረኣየ እንዳ ኹነ መጸኢ። ኣብ ሓደ ቦታ ብሓደ ጉዳይ ተራኺብና ዘይፈከሮ ፈኸራ ኣይነበረን።”

“እንታይ እንዳ በለ፤”

“እንታይከ ዘይብል ወደይ! ንኣንሳእ ጴጌጦ ክትጠፍኡ ኢኹም ይብለና ንኣንሳእ ዝገብሮ ኣሎኒ እንዳ በለ ምሽትና ደፊእዎ ኣምስዩ።”

“ግና ወረ ንኣድሕድና ኸባልዑናዮም” ኢሉ ርእሱ ነቕነቐ ተመስገንዎን። “ቡቲ ሓደ ወገን ግና ሂለን ሕክምና ተመሪቓ እጃማ ተበርክት ምህላዎ ኣጸቢቐ ዝፈልጥ ይመስለኒ፤” ተጣራጠረ ኤፍሬም።

“ፈሊጡ ኣይፈሊጡ፡ ከምዚ ጌሩ ራዕዲ ክፈጥር እንተ ኺኢሉ፡ ንዕኡ ሓደ ዓወት ይኸውን፡ መን ይፈልጥ፤”

“እሞ ንሶምክ ከየጣዩቹ ድዮም ናብ ዝተጠቐመ ኹሉ ዝወሩ፤”

“ህሩፍ ዝብእስ ቀርኒ ይነክስ ይብሉ፡ ጥራይ ንእሸቶ ኣምር ይርከቡ እምበር ፍዕራ ምርግጋጽ የብሎምን።” ኢሉ ሰቕ ኢሉ ብድሕሪ ምጽናሕ “ጐደናታት ዓድኻስ ሸናዕ እንተ በልካሉዩ እምበር” ኣስተማሰለ።

“ንስኻ ኸኣ፡ ሕጂስ ሸናዕዶ ትብሉሉ ኣየለኻን” መለሰ ኤፍሬም።

“ኣብ ፈቐዶ ኣንጐሎ እንዳ ተኸተርካስ እምበኣር ሸናዕ ኣሎዩ፤ ውሕስነት ኩላ ምንቅስቓስና ኣብዛ ጭራም ወረቐትዚኣ ካብ ዝውክል፡ ኩሉ ምውጻእናን ምእታውናን ብርግኣት ዘይከነስ ብሸቐረራ ካብ ዝኸውን፡ ኣበይ ኣሎቲ ሸናዕ ምባል። ኣስመራ ብዘይ እዛ ወረቐት እዚኣ ኣይንታይናን እያ” ይብል ተመስገን ነታ ናይ ዩኒቨርሲቲ ካርድ ኣውጺኡ እንዳ ኣርኣዩ።

“ቅድም ቅድም፡ ኩሉ ምንቅስቓስና ኣብ ኣምላኽ እምበር ኣብ መንቃሳቕሲ ወረቐት ዝተወከለ ክኸውን የብሉን፡ እንተ ብዛዕባ እዚ ገደባት ምንቅስቓስ ግና፡ ምስቲ ሃገርና ዘላቶ ኹነታት ኣዛሚድና ክንዕዘቦ ዝግብኣና ይመስለኒ። ሃገር ንባዕላ ኸይረግኣት ከኣ ወዲ ሃገር ክረግእ ዝኸእል ኣይመስለንን።”

“ኣነኳ ኣብዚ መንግስቲ ዘሎካ ተደናጋጽንት ክርኢ ኸለኹ፡ ዊንተር ንባዕልኻውን መንፈሳዊ መሰልካ ትመላለስ ሃሱስ ናቱ ኸይትኸውን እየ ዝተራጠር።” ተገራጨው ተመስገን።

“ህድእ በል ተሜ፡ እዚ መንግስቲ ካባኻ ንላዕሊ ስለ ዘይብጸኣኒ፡ ካባኻ ንላዕሊ ዝሕለቐሉ ኣብነት የብለይን፡ እንተ ኹነ ቃል ኣምላኽ ምድርናን መንግስትናን ክንባርኽ እምበር ክንረግሞም ኩነ ኣንጻሮም ብዓመጽ ክንለዓል ኣይምህረናን እዩ።”

“ኣነ ግና፡ ኣምላኽ ምስ ሓቂ ክትውግኑ እምበር ምስ መንግስታት ክትውግኑ ዘተባብዳኩም ኣይመስለንን” ኣንጻርጸረ ተመስገን።

“ኣይምስልካ ተሜ፡ ምስ ስርዓት ኣምላኽ ክሳዕ ዘይተጸረረ፤ ምስ ስርዓት ሰብ ክንሳማማዕ ፍቓድ እግዚኣብሄር እዩ” ኢሉ ክምስ ይብሎ።

“እሞ እዚ ዝገብርዎ ዘለዉሲ፡ ምስ ስርዓት ኣምላኽ ይሳማማዕ እዩ ዲኻ ትብሉኒ ዘሎኻ፤” ነደረ ተመስገን።

“ንሱስ ቀስ ኢልና ኸንርእዮ ኢና፡ ሕጂ ግና ወጃዕ ክንብል ከይተፈለጠና ካምፓስ ዝኣቶና እመስለኒ።”

“ናይ ካምፓስ ምእታውና ንገረኒ ኣይበልኩኻን፡ መልሰለይ ግዳ እቲ ሕቶይ፤” ጸቐጠ ተመስገን።

“መሊሰልካ እኳዩ፡ ምስ ኣምላኽ ይሳማማዕ ድዩ ይጸረር ቀስ ኢልና ክንርእዮ ኢና። ሰላም ወዓል ጥራይ ክላስ ኣኺሉኒሎ” ኢሉ ሓዲግዎ ኣተወ።

ተመስገን፡ “ዝኸታተሎም ተሳኢኑ እምበር፡ እዞም መንፈስውን ናይ ሻዕብያ ዎይጦታት ኸይኩኑ ኣይተርፉንዮም” በለ ንኸላሉ እንዳኣተወ። ናይ ዶብ ኩናት ተጀመረ እምበር፡ ሰላም ካብ ኣባይቲ ኣስመራ ረሓቐ። እታ ጸሓይ ከይተረፈት ጭንቀት ተጻዒና ትወጽእ፡ ጨረራታኣውን ስቓይ ስኒቕዕም ናብ ነፍሲወከፍ ሰብ ዘመሓላልፉ መሰሉ። ጸሓይ በሪቓ ኢልካ ክትወፍር ኣብ ክንዲ ምፍታን፡ ከይርእዩኒ ተባሂሉ ካብ ብርሃና ምኽዋል ናይ ብዙሓት መንእሰያት ልማድ ኩነ። ብቐትሪ ኹነ ብለይቲ ኣብ ውሻጦ ምዕባዓብ፡ ማዕጸ ተኳሕኩሉ ኢልካውን ብቐትሪ ናብ ንማይ ተባሂሉ ዝተኳዕተ ጐዳጉዲ ምውራድ ብምሸትውን ናብ ዝባን ናሕሲ ምሕኳር ንቡር ኩነ። ዝኹነ ይኹን ሰብ ክሕብኦ ይኸእል እዩ ተባሂሉ ዝተጠርጠረ፡ ትካል ይኹን ኣባይቲ ወይውን ቤተ ክርስትያን ይኹን ቤት ትምህርቲ፡ ኩሉ በልማማ በቢመዓልቱ ይጉርጉር ነበረ።

ኤፍሬም፡ ናይ “ሚድ ተርም” ዝብሉዎ ናይ ርብዒ ሰሚስተር ፊተና ስለ ዝኸበሮ ኣብቲ ኣብ ከባቢ እንዳ ዘይቲ ዝርከብ ሓድሽ መደቀስ ተመሃሮ፡ ብድሮ ሽዓ ደቂሱ ብምሕዳር ኢጋ ደርሆ ኖቆ ተበራብረ። እቲ ዘድልዩ ዓይነት መጻሕፍቲ ኣዳልዩ ናብቲ ናይ መጽናዕቲ ክፍሊ “Study Room” ቅድሚ ምኻዱ ክሸይንን ገጹ ክሕጸብን ኢሉ ናብቲ ናብ ሽንቲ ቤት

ዝወስድ ኩረድቶ ይኸይድ። አብ ፍርቂ ምስ በጽሑ ተመሃሮ ናሕሲ ናይቲ ቤት ቀዳዶም አብ መንጐ እቲ ዚንጐን እቲ ቦሎፎንን አብ ዘሎ ሸንሹግ ንምሕባእ ተሓናጊሮም ክድይቡ ርእዩ ሰምበደ።

“አታ! መን ኢኹም አታ!” ኸአ በለ ካብ ማዕዶ ሓውሲ ፍርሃት ጌሩሉ። ሰረቕቲ መሰሉዎ ሰባት ክሕብር የማነ ጸጋም ግልጽ ምልጽ በለ።

“ሂይ፡ ኤፍሬም ንሕና ኢና ሰቕ በል” በለ ብሕሹኸታ ሓደ ካብቶም እንዳ ሓንገረ ዘይይደም ዝነበረ ወዲ።

“መን ኢኻ ንሰኻ” ደገመ ኤፍሬምውን ብሕሹኸታ።

“ቀስ በል በጃኻ! እነ ወዲ ከረንዮ” ኢሉ ናብቲ በሎፎን እንዳ አንቃዕረ “ደርጓዕሳዕ አይትበሉ፡ ነታ ሃህታ ከምታ ዝነበረታ ጌርኩም ክደኑዎ” በለ ክይሰማዕ አፋ ብኸልተ አእዳዉ ጋራዱ።

“እንታይ ደኣ ትገብሩሎኹም?” ሕቶኡ ቐጽለ ኤፍሬም ናብኡ እንዳ ቐረበ። “አዕሩኸትናዮም ክሸነጉ ጸኒሖም” (ክሕብኡ) መለቱዩ ብቐንቋ ሹቕ። “ካብ መን?” ይብል ኤፍሬም አዲንቲ አጽቢቡ እንዳ ተመልከቱ። “አይረአካዮምን ዲኻ?”

“እኒ መን?”

“ደቂ ባሻይ ከቢቦምናለዉ” ኢሉ ግልጽ ምልጽ ይብል ወዲ ከረን። “ደቂ ባሻይ ኢልካ?”

“እቶም ንፈልጦም አታ!”

“ወዲ ኸረን እንታይ ጌረካዩ ኹለል ተብለኒ፡ እነ ዝፈለጥክዎ የብለይን።” ሕሹኸታ ቀጸለ ኤፍሬም። “ንሰኻ ብዘረባ አይርድእካንዮ ኪድ ቀስ ኢልካ በቲ መስኩት ሹፍ።”

ኤፍሬም፡ ጥንቅቕ ኢሉ ብሓደ ካብቲ ናብ እንዳ ዓጽሚ አቢሉ ዝጥምት መስኩት እንተ አማዕደወ ኩሉ እቲ መካበብያታት ብረት ዝዓጠቐ ወተሃደራት ዓቢሎም ረአዩ።

“አታ ናይ ድሓን ድዮም?” በለ ናብ ወዲ ኸረን ተመለሱ።

“ግፋ ኹሎ፡ አበይ ደሓን ክርከብ ኢልካዮ።”

“ንተመሃሮ ክገፉ ትብሎም?”

“አይውረድ ዓርከይ! ደሓር ከኣ፡ ሓደ-ሓደ ዲስሚሳል ዘጋጠሞም ግናኽ ምስ አዕሩኹም አብዚ ዝሓድሩ ኸም ዘለዉ ከይበጽሕዎ ዝተረፉ አይመስለንን።”

“በል ጀሚሮም ዝገዛ ኸአትዉ” በለ ኤፍሬም ናብታ አብ ሰግሮም ዝነበረት ብሎክ 6 ዝብልዎ ዓባይ አዳራሽ ክአትዉ ምስ ረአዩ። ቀልጢፎም ከአ ነናብ መደቀሶም አተዉ።

ኤፍሬም ሰቕ ኢሉ ክድቅስኣ እንተ ሓሰበ፡ እቲ መጽናዕቲ ኣዝዩ ወሳኒ ስለ ዝነበረ፡ ናብቲ ናይ መጽናዕቲ ክፍሊኣ እንተ ዘይከደ አብ ልዕሊ ዓራቱ ኹይኑ ከጽንዕ ጀመረ። ድሕሪ ፍርቂ ሰዓት አቢሉ ኸአ እቲ

ማዕጸእም ብሓይሊ ተጂሕኩሐ። እቶም ደቂሶም ዝነበሩ ብጸት ኤፍሬም ብነድሪቲ ምኹሕኳሕ ሰምቢዶም ብድድ ኢሎ ርእሶም ብምቕላዕ፡

“እንታዎይ ጽሉልዮታ ከምዚ ጌሩ ዝኹሕኩሕ?” በሉ ብሓደ ገሊኦም ዓይኖም እንዳ ሓሰዩ ገሊኦም ነቲ ድቃስ ዘይጸጋበ አካላቶም ንምፍታሕ እንዳ ተማግልዑ። እቲ ምኹሕኳሕ ከም ብሓድሽ ብዝኸፍኤ ድምጺ ተደግመ።

“እንታዎይ እዩ በእጋሩ ዝኹሕኩሕ?” ተናደደ እቲ ወዲ ሓጂ ዝብልዎ ጃብር ነቲ ማዕጸ እንዳ ኸፈተ።

“ብእግሪ ይኹን ብኢድ ብዘየገድሱ፡ ኳሕኩሒት ሰሚዕካ ትኸፍት” ኢሉ ናሕ አቢሉዎ አተወ ሓደ ብረትን በትርን ዝዓጠቐ ወተሃደር። ካልኦት ሰለስተውን ተኸቲሎም አተዉ።

“እንታ ሎምስ ከመይ ድዩ ኹይኑ?” በለ ጃብር ወዲ ሓጂ።

“ኸም ዝኹን ይኹን ኣይግድሰካን እዩ!” በሉ እቲ ማዕጸ በርጊዱ ዝአተወ ጉልቡት ወተሃደር።

“አታ ወዲ ብዛዕባ ሂወተይ ዘይገደሰኒ ብዛዕባ መን ክግድሰኒ ደሊኻ፤ማዕጸ ኸአ በእዳውካ ብሰርዓት ይኹሕኳሕ እምበር በእጋርካ!” ተገረመ ወዲ ሓጂ። “ኹልኻ ዘረባ ዓጺኻ መንቃሳቕሲኻ ተርኢ!” በሎም ንኹሎም ከም ሓደ ሰብ ጌሩ።

ኤፍሬም ዝቐዳማዮም መብዛሕቶም እውጺኦም አርአይዎ። ሓደ ብጸዮም ግና እንተስ ድቃስ ጸቐጥዎ እንተስ ቐጭ መጺእዎ ኩበርታኡ ተጐምጐሙ ድቃሱ ቐጸለ። “መንዮ ‘ዚ ደቂሱ ዘሎ’” ሓተቶም እቲ ወዲ ገና ካብ ኩራኡ ከይ ዘሓለ። ኩሎም አጽቐጥ አበሉ። “ንዓኹም እኳየ!” አጓጠጡም። “ተሸፊኑ እንድዮ ዘሎ ከመይ አቢልና ክንፈልጠ” በሉ ወዲ ሓጂ።

“ላግጺ ይጽናሓልኩም!” ኢሉ ነቲ ወዲ ነውኒዉ ኸበራብሮ ፈተነ። እቲ ወዲ ትንክፍ ከብልዎን አፋ መለኡ፡ “ኡይይይ...! ሰይማን መጺኡ ሰይጣ...ን፡ ሰሰሰ...ሰይማን” እንዳ በለ ጸለለል ክብልን ከም ሓንቲ ኹነ።

“በስመአብ በል...፡ አንታ በስመአብ በል!” እንዳ በሉ እቶም ብጽቱ ክሕዝዎ ቐረቡ። ገጹ ንመንደቕ ጠውዩ፡ “አንታ ሕደጉናንዶ ሓንሳእ፡ እዚኦም፡ በስመአብ ኢልካ ዝኸዱ ፍጥረት አይኩኑን” ምስ በሎም፡ ግና ሰሓቕ ከመልቆም ደለዩ። “እቲ ክጋናሕ ዝጸንሐ ወተሃደር በቲ ጉዳይ ተደናጊሩ ድሕርሕር በለ። እቶም ብጽቱውን አድሓርሑ።

“ኡይ...” ምባል ምስ ቀጸለ ኸአ ሓዲጐሞም ወጹ። ቁሩብ ጸኒሖ የማነ ጸጋም ግልጽ ምልጽ ኢሉ ኸም ዝጸረሩ መስ አረጋገጸ ኸአ “ከምዚ ጌርኩም ከይተባርርዎምሲ ምስ እዚአቶም ክትታረኹ ድቃስ ትኸልኡና” ኢሉ ተመለሱ ደቀሰ። ኩሎም ክስሕቁኣ እንተ ደለዩ ሰሚዖም ከይምለሱዎም ስለ ዝፈርሁ ግና እፎም ዓቢሶም ሰሓቕም ውሓጡ።

እንተ ኹነ ካብቲ ዝፈርህዎ ኣይወጹን፡ እቶም ብምብህራርር እቲ ተመሃራይ ተደናጊሮም ዝወጹ ወተሃደራት ተመለሶም ኣተዉ። እቲ ሓደ ደፋእ ኢሉ ናብቲ ወዲ ብምጽጋዕ፡ “ተበራብር መን ሽምካ!” ኢሉ ብምንቕናቕ ኣበራብሮ።

እቲ ተመሃራይ ሕጂውን ነቲ ተጉልቢብዎ ዝነበረ ኩብርታ ግልጽ ኣቢሉ፡ “ኣታ መን ኢኻ፤ እንታይ ጌርናካ ድቃስ ትኸልኣና?” በለ ኣዲንቱ ሓንሳእ ኣፍጢጡ ውራሕራሕ እንዳበለ ሓንሳእውን ንውሽጢ ኣጥለቐ እንዳ ኣጨምጨመ። “መንቀሳቐሲ ኣርእየና፡ ቀልጥፍ!” ትእዛዝ ኣመሓላለፈ እቲ ወተጋደር።

“መደቀሲ ኸትብል ዲኻ” በሎ ሕንኽ ከይበለ።

“ኣይተድግመኒ! መንቀሳቐሲ ሃባየ ዝብልካ ዘሎኹ” በሎ ሕጂውን ድምጹ ኣርጉዱ።

“ኣታ ሓወይ መንቀሳቐሲ ነቶም ዝንቀሳቐሱ ዘለዉ በሎም፡ ኣነ ደቂብ እየ ዘሎኹ፡ ፍቓድ መደቀሲ እንተ ደሊኹም ከኣ ንሓለፍቲ ዩኒቨርሲቲ ተወከሱ” ኢሉ ተጉልቢቡ ክድቅስ ፈተነ። እቶም መዳቕስቱ ብሰከፍታ ክጠፍኡ ደለዩ። ብበትሪ ክእትዉዎ ምስ ተደናደኑ ግና ኤፍሬም ብድድ ኢሉ፡ “ኣይትሓዘሉ በጃኹም ገና ባዕጊጉ እዩ ዘሎ፡ እንዳ በለ ጁባኡ ፈትሹ ነታ ናይ ተመሃሮ ወረቐት ሃቦም።

እቲ ወተሃደር፡ “ተማም ጌርና መበራብርናዮ ኔርና” ኢሉ፡ ነታ ካርድ መንጢሉ እንዳ ረኣየ “እዚ ኸኣ ተመሃራይ ዩኒቨርሲቲዩ፤ እዚ ዝሰባ ቅድስቲ ማርያም እባየ ተቐይሩ” በሎም በሽካዓል።

“ኣይበርሃልናን ኣባህላኻ” በሎ ጃብር ወዲ ሓጂ።

“ዘየብርሃልካዎ” ኢሉ ብትዕቢት ናብኡ ግልጽ ብምባል፡ “ባህረርቲ፡ ቅድስቲ ማርያም ሰምበል ማለተይ እዩ፡ እንዳ ጽሉላት” ኢሉዎም ሕቕኡ ሂቡ ክወጽእ ከሎ፡

“ኣገባብ እባ ንግበር፡ ምሁራት ዲና ጽሉላት ንዓኻ ዝምልከት ኣይኩነን፡ ሚሊታሪ ተሽዲን ኢልካ ከተፈራርሃና ትሓሰብ ኣንተሎኻ ኣይትጋኡ እቲ ኹዳን ቅድሚኻ ተሽዲንናዮ፡ እቲ ብረትውን ቅድሚኻ ዓጢቕናዮ ኢና” በሎ ስቕ ኢሉ ክዕዛብ ዝጸንሖ ክብሮም።

“ሳዋኽ ርኢኹማይ ትፈልጡ ንምኳኑ” ኣላገጸሎም፡ እቶም ብጽቁውን ብሰሓቕ ደገፍዎ።

“ምናልባት ንዓኻ ባዕልና ኣላሊናካ ደኣ ኸይንኸውን”

“እዋይ ሞት ይሓይሽ፡ ንዓይሲ ምስ ሳዋ ኸተላልያኒ!”

“ምስ ሳዋ ጥራይ ዘይኩነ ምስቲ ዓጢቕካዮ ዘሎኻ ወተሃደራዊ ክዳንን ዕጥቕንውን ንሕና ኣላሊናካ ኸይንኸውን። ቀዳማይ ዙርያ መምሃራንካ ምኳኖም ረሲዕካዮ ዲኻ” ተነዮሑሉ ብግዲኦም።

“እዋይ...እቲ ድሁኽ ዙርያ!” ምስ በሎም ግና፡ ኩሎም ከካብ ዝነበርዎ ነጢሮም ብምውራድ “እንታይ በልካ” ኣፋጠጡሉ። ኤፍሬም ኣብ መንጉ ኣትዩ ከዛሕሕሎም ተጋደለ።

“ዝበልኩም ሰሚዕኩሞሎኹም” በሎም ንሱውን ግትር ኢሉ። እቲ ነገር ምስ ነሃረ ግና ሓይሊ ወሲኹም ብባትር ክእትዉዎም ደለዩ፡ እቲ ናይታ ጉጂላ ጠርናፊ መጺኡ።

“ናይ ምንታይ ጽጋብዩ ንሰኹም፡ መንቀሳቐሲኹም ኣርኢኹም ኣይትተሓባበርዎምን?” ኣፋጠጡሎም ኣዲንቱ ናብ ኩሎም ኣዚሩ እንዳ ተዓዘበ።

“ያቢላሂ ክንደይ ሳዕ ከነርእዮም” መለሰ ጃብር።

“እንታይ ደኣ ኣሰሓሒቡኩም?”

“እዚ ቦታ እንዳ ጽሉላት ቅድስቲ ማርያም እዩ፡ ንሰኹትኩም ከኣ ጽሉላት ኢኹም ኢሎምና ኸይ ኣኸሎም፡ ንሕና ተመሃሮ ኢና ጽሉላት ኣይኩናን፡ ቅድሚ ሰብ ቀዳማይ ዙርያ ሃገራዊ ኣገልግሎት ብምኻድ ግቡእና ዝፈጸምና ሰባት ኢና እንተበልናዮም ከኣ፡ ኣባላት እቲ ድሁኽ ዙርያ፡ እንዳ በሉ ኣባጭዮምልና። ሰማዕ እስከ ንሕናኳ ኩላትና ወተሃደራት ኢና፤ እዛ ሃገር ከኣ ብማዕረ እያ ትበጽሓና።” በለ ኩብሮም ብወገኑ።

“መን ኢሉኩም” ምስ ተባህለ ኸኣ ኩሎም ናብቲ ወዲ ኣመልከቱ።

ንሱ ግና ሰናፍ ኣይነበረን፡ ኣይበልኩዎምን ኢሉ፡ ኣሉ ቐጣን በለ። እቶም ብጽቁውን እዝገ ነሰምዓና ኢሎም ነቲ ሓሶቱ ኣጽንዑዎ።

“ጸገም የለን፡ ሕጂ ድቃስኩም ትቕጽሉ ንሕና ኸኣ ሰራሕ ኣሎና ኢሎዎም ወተሃደራቱ ኸብኪቡ ወጸ።

ምሉእ ረፍዲ ክገርጉሩ ብድሕሪ ምርፋድ፡ ሓደ ዝግፈፍ ከይረኸቡ ጥራይ ኢዶም ተመልሱ። እቲ ግፋ እንዳ ጸዓቕ ብዝኸዶ መጠን ኣብ መንእሰያት ይኹን ወለዲ ተርባጽን እንጽርጽርትን እንዳ ፈጠረኳ እንተ መጸ፡ እቲ ነገር እንዳ ሓደረ ይኸርር እምበር ከንኪ ኣይተራእየን። ሃገራዊ ኣገልግሎት ብውልቃዊ ርድየት ዝፍጸም ግቡእ ምኳን ተሪፋ ብሓሳር ክፍጸም ዘለዎ ግዴታ ኹነ። ናይ ወጸእ ዓዲ ፓስፖርት ሒዞም ክንቀሳቐሱ ዝተረኸቡ ኣብ ወጸእ ዝሰፍሩ ደቂ ዓዲውን ከይተረፉ እቲ ጉዳይ ክሳዕ ዝጸረ እንዳ ተባህለ ኣብ ብዓል ጸጸራትን ዓዲ ኣቤቶን ደዳጉኖም ሰሙናት ከሕልፉ ተቐሰቡ።

ህዝቢ ካልኣት ሃገራት፡ ሚሊዮኒም ኣትዩ ተባሂሉ ን2000ዓ/ም ብዓብይ ፈንጠዚያ ንምጽምባል ክሸባሸብ ከሎ፡ ዓድና ግና፡ ነቲ ብመራኸቢ ብዙሓን ኢትዮጵያ ክጅመር እዩ ዝበሃል ዝነበረ መጠን ሰፊሕ ሳልሳይ ወራር ንምምካት “ሓደ ህዝቢ ሓደ ልቢ” ኣብ ትሕቲ ዝብል ጭርሖ

ሰሚሩ ደው በለ። ብፍላይ ከአ የካቲትን መጋቢትን ከም ናይቲ ዝሓለፈ ዓመት ናይ ውግእ ኣዋርሕ ከይኩና ኣይተርፋንዮን ተባሂሉ ስለ ዝተወርየ፡ ቤተ ክርስቲያን ብጸሎት ወተሃደር ብብረት ንምምካት ተዳለው። ጸሎት ቤተ ክርስቲያን፡ ኣብቲ ዝካየድ ኩናት ሰራዊት ኤርትራ ንሰራዊት ኢትዮጵያ ክድምስስም ዝብል ዘይኩነት፡ እቲ ደማዊ ኹናት ጠሪሱ ኸይካየድ፡ ኣብ መንጐ እዞን ሃገራትውን ሰላምን ርግኣትን እምበር ሞትን ምቕትታልን ንኸይከወን፡ ዝዓለመዩ ዝነበረ። ከምቲ ጸሎትዉን እተን ዝተፈርሃ ኣዋርሕ ብተዛማዲ ሰላም ኣለፋ።

ብድምጺ ሓፋሽ ኩነ ብቲቪ ኤረ፡ ኣብ ዝመሓላለፉ መደባት ብዙሓት ካብ ሰራዊት ኢትዮጵያ፡ ነቲ ሰርዓት ራሕራሐም ብምህዳም ናብ ኤርትራ ይኣትዉ ምህላምምን እቲ ሰርዓት ነሓድሕዱ ስለ ዝተገማምዔውን ናይ ምውጋእ ዓቕሙ ዝተዳኸመ ከም ዝኹነ፡ ኣስጋኢ ነገር ከም ዘይብሉን ዝሕብር ፕሮፓጋንዳ ብጻዕቂ ክፍኖ ስለ ዝጀመረ፡ እቲ ህዝቢ ኹነ ሰራዊት ሓደት ተረጋግእ።

ኣብ ባይታ ግና በንጻሩ እዩ ዝነበረ። ልክዕዩ ብጽልቋ ብዙሓት ካብቲ ሰራዊት ኢትዮጵያ ይሃድሙኳ እንተ ነበሩ፡ ዝበዝሕ ግና ንሃገረ ኤርትራ ንምቁጽጻር ይሻባሸብዩ ኔሩ። መጠን ኣልቦ ኣጽዋርን ዓቕሚ ሰብን ኣኪቡ ንኣዝዩ ሰፊሕ ዝኹነ ወራር ብዘይ ዕረፍቲ ብድሕሪ ምድላው ኣሃዱታቱ፡ ብዘይካቲ ክላዕ ኣፍንጭኡ ዘመናዊ ኣጽዋር ዝግጠቐ መካናይዝድ በራጊድን ሓይሊ ኣየርን ተዋጋኢ ሰራዊትን፤ ኣግላይ፡ (ባዴላን መኹዓትን ጼሮም ሬሳታት ብኹምራ ኣብ ጋህስታት ዝድፍኑ)፡ በምበኛ፡ (ቡምባታት ዝመልእ ሳነጡ ተሓንጊጠም፡ ብጋንቾታትን ኣግማድን ናብ ኣጻድፍ እንዳ ደየቡ ቡምባታት ጥራይ ዝድርብዩ)፡ ብድሕሪት ከይኖም ሰራዊት ንኸይምለስ ብብረት ዝኸልከሉ ኹብካቦ፡ ረገጽቲ ፈንጂን ካልእ ዝዓይነቱ ውዳበታትን ጌሮም ኣብ ውሽጢ ዝሓጸረ መዓልታት ንኤርትራ ንምቁጽጻር ብሰሰዔ ተቐረቡ።

እቶም ብደረጃ ውድብ ሕቡራት ኣፍሪቃ ኩነ ብደረጃ ውዱብ ሕቡራት ሃገራት፡ ነቲ ጉዳይ ብሰላማዊ መዳይ መዓልቦ ክረኽቡሉ ኔው ነጀው ክመላለሱ ዝሓገዩ መንጐኛታት፡ እቲ ሰላማዊ መገዲ ተስፋ ኸም ዘይብሉን፡ ኣብ መንጐ እተን ሃገራት ሰፊሕ ኩናት ንሳልላይ ምውልዑ ዘይተርፎ ምኃን ኣጠንቀቐ።

ስምኡን፡ ሕክምናኡ ወዲኡ ጥዑይ ኢኻ ስለ ዝተባህለ ከም ብሓድሽ ምስተን ኣብ መረብ ዓሊቴና ዓሪደን ዝነበራ ሓይሊታት ክፍለ ሰራዊት ዓሰርተው ክልተ ኹይኑ ሓለዋኡ ይቐጽል ነበረ። እቲ ብደረጃ ከዑ ዝነበረ ኣወዳድባ ሰራዊት ብደረጃ ግምባር ቆይሙ ተቐያይሩ ነበረ። እታ ስምኡን ዝነበራ ክፍለ ሰራዊትን ካልኣት ኣሃዱታትን ነቲ ጸጋማይ ክንፈ

ዝበሃል ካብ ዛግምበሳ ጀሚርካ ንጸጋም ብብዓል ምድሪ ሩባ፡ ጠስኑ፡ እንዳ ዳሽም፡ ኪድ ብመሎኸሰይቶ ኣቢልካ ናብ ብዓል ኩለት፡ ሰረጉምቦ ክላዕ ዓይጋን ከባቢኣን ንዝነበረ ነዊሕ መስመር ሸፊነን ነበራ። ስምኡን ምስታ ኣብ መሎኸሰይቶ ተገዲማ ዝነበረት ሓይሉ ኩይኑ ሓለዋ ይቐጽል ነበረ።

ኣብ እዋን ምላሕዩ ዝነበረ፡ ስምኡን ሓደ ወቃሕ ዝብሎ ሰብ ሕልፍ ኢሉዎ፡ ንሱ ደዩ ኣይንሱን ንምርግጋጽ ሰዓቦ። እቲ ወዲ ቅድሚኡ ሕልፍ ኢሉ ክምገብ ተቐመጠ፡ “ኣፈወርቂ!” ተደሃዮ ስምኡን። እቲ ወዲ ግልጽ ኢሉ፡ “እውይ ሳሚ ሓወይ፤ በየን ደኣ መጽኻ!” በሎ ንባዕሉ ስምቢዱ።

“ንስኻምበር በየን መጽኻ!” ተገልቢጡ ሓተቶ ስምኡን ቀሪቡ ብሰላምታ፡ መንኩቡ እንዳ ጐነጸ።

“እነ ደኣ ብዝምጸእ” በሎ ኣፈወርቂ ነተን ፍሩያት ኣስናኑ ጫሕ ኣቢሉ ብምግላህ ንሰላምታኡ ብዓጸፋ እንዳ መለሰሉ።

“ኣብ ክፍልታትዶ ኣይነበርካን፡ ናብዚዶ ይምጸእ እዩ!” ተሻቐለ ስምኡን ኣብ ክንዲ ብጸዩ።

“እንተ ዘይምጸእዶ መጽኹም’ሎኹም!” በሎ ብሓንሳእ ነታ ድራካቦም ክቃርፋዋ እንዳ ዓደሞ።

“ግሕናን ንስኹምን በበይንና ኢና በጃኻ” በሎ ስምኡን ሕጂውን ምምጸእ ኣፈወርቂ ስለ ዘይተዋሕጠሉ።

“እንታይ ይፈላልየና!”

“ንስኹም ሰብ ሙያ ኢኩም ኣብቲ ብሙያኹም ተድምዑሉ ቦታ ክትነጥፉዩ ከእ ‘ቲ ግቡኡ”

“ንስኻስ ሙያኻ ረሲዕካዩ ዲኻ!” ክምስ ይብል ሰፈወርቂ።

“ ኣየ ኣፌ፡ ናትና ሓዲግካ ተዛረብ፡ ሙያና ምኹዓት ድፋዕ፡ ፍሉይ ክእለትና ኸኣ ምትኳስ ብሬን ኩይነዩ።” ኢሉ ሓደት ዝን ብድሕሪ ምባል፡ “ብኸመይ ደኣ ናብዚ መጽኻ!”

“ጳንጠ ኢኻ ኢሎም ቀጺያም ምስ ጸገቡኒ፡ ኣባኹም ዝጠፍእ ጥይት የብልናን፡ ኪዱ ብጥይት ወያነ ጥፍኡ፤ ኢሎም ንዓይን ኣርባዕተ ኻልኣት ኣሕዋትን ናብ ግምባራት ፋሕ ኣቢሎምና” በሎ ኣፈወርቂ ብወገኑ ዝበታ ብድሕሪ ምትንፋሱ።

“እንታይ ኣምጽኦ ናይ ብድዔ ቻላት፡ ኪዱ ንሃገርኩም ተዋግኡ ጥራይከ ዘይኣኹም፤ ብሓይሊ ዓድና ኸጽልኡና” ተማረረ ስምኡን።

“ሃገራውያን ኣይኩንኩምን እንዳ በሉ ደኣ ከመይ ጌሮም ንሃገርኩም ተኻላኸሉ ኹበሉና፡ ሙቱልና ጥራይ እዩ ቋንቋኦም በጃኻ” ኣፈወርቂውን በቲ ምረት ስምኡን ተለኸፈ።

“ሕጂ ደኣ፡ ቁሩብ እንታይ ግበር በሎኻ!”

“ኢጋር ሓኪም ጌሮምኒ ምስ እዞን ጋንታታት ኣሎኹ። ደሓር ከእ ዘይ ትማል ምሽትየ መጹ።”

“አጀኝ ደሐን ጉይታ ይፈልጥ፤ ይጽወዮ ይኸውንዮ ትብል ዓባዩይ፤ እዚውን ሓሊፉስ ንጸውዮሉ ንኸውን ግዲ” በለ ስምኦን ከበራትዮ እንዳ ፈተነ።

“ቅሰን አጀኝ፤ ጉይታ ዝፈቐደ ጥራይ እዩ ከኸውን፤ እንኸኡ ነዘም ኣብ ኣንፊ ሞት ዘለዉ ብጸት ወንጌል ዘሰምዓሉ ዓብይ ኣብነትዮ ተኸፊቱለይ ኢለ ዝኣምን” ኢሉ ብፍሽኽታ ገጹ ውልዕ ኣበሎ። ነሓድሕዶም ብድሕሪ ምጽንፍዕን ምትብባዕን ከኣ ነፍብ ንጥፈታቶም ተመልሱ።

ኣፈወርቂ ኣብ ዝሓተመ ኹሉ ወንጌል ብምዝራኡ ካብ ስምኦን ሕልፍ ዝበለዮ። ገና እግሩ ኣብ ግምባር ሞሎኸሰይቶ ከይዓለበት፤ ሓቢእዎ ዘነበረ “ድሕሪ ሞት ናበይ ኢኻ”፤ “ናይ ዘልኣለም ሂወት” “እንኲ መድሓኒ” ወዘተ ዝብል ነኣሽቲ ትራክትታት እንዳ በተነ መንፈሳዊ ምንቅስቃሱ ተተሓሓዞ። ብዙሓት የባጭውሉን ንዝምልከቶ ክንሕብር ኢና ኢሎም የፈራርሀዎኳ እንተ ነበሩ፤ ጽን ኢሎም ዝሰምዕዎን ሓሳቡ ዝቐበሉንውን ውሑዳት ኣይነበሩን። ብፍላይ ሓደ መሓሪ ዝተባህለ ናይ ኣርፒጂ መድፍዕ ዓጂ ዝኹነ ጸሊም ዝገፍ መንእሰይ ግና ካብቶም ኣዝዮም ንመንፈሳውነት ዝጸረሩ ከይኑ ረኸቡ።

ሓደ መዓልቲ ኣብ ዝረኸብዎ ንእሽቶ ናይ ዕረፍቲ እዋን፤ ስምኦን ሓለፍቲ ኸይመጹ ዋርድዮ ከኹነሉ ኣፈወርቂውን ትራክት ክዕድል ተሰማሚዖም ነቲ ነገር ጀመርዎ። ኣፈወርቂ ንመሓሪ “የሱስ የፍቅረካዩ” ኢሉ ትራክት ክህቦ ምስ ፈተነ፤ መሓሪ “ፍቕርኻ ትርሓቕ” እንዳበለ ብጽፍዒት ጽርውርው ክሳብ ዝብሉ ኣላግዮ። ኣፈወርቂ ምስቲ ጥሚትን ጽዑቕ ወተሃደራዊ መቐጸዕቲ ዝፈጠሮ ሃልከን፤ ተዳኺሙ ዝጸንሑ ኣካላቱ፤ ከጸፍዮን ንድሕሪኡ ጥቕልል ኢሉ ከጽግሕን ከም ሓንቲ ኹነት። እዚ ዝረኣዩ ስምኦን ከም ነብሪ ነጢሩ ንመሓሪ ሓነቐ። መሓሪ ነብሱ ከከላኸልኳ እንተ ፈተነ ኣብ ውሽጢ እቲ ዝተፈራጠመ ቀላጽም ስምኦን ኣትዩ ግና፤ ከም ኣብ ኢድ ኣምበሳ ዝኣተወት ግዳይ ተዓጂለለ። በእጋሩ ኣይሓድግ በእዳዉ ብርእሱ፤ ኩታ ብደርከበ ነዚ ወዲ ጨፍጨፎ። መራሕ መስርዖም ተጸዊዑ፤ ብኸንደይ ወጠጥ ነቲ ወዲ ካብ ኢድ ስምኦን መንጠልዎ። ዳርጋ መስርዕ ምልእቲ ኸኣ፤ ንስምኦን ከረው ኣቢሎም ብምሓዝ ኣሰነዉዎ።

“ልዕሊ ሀዝብና እንዳ ተሰዋእናን እንዳ ተወጋእናን፤ ሃገራውያን ኣይኩንኩምን፤ ንሰኹምን ኤድሰን ሓደ ኢኹም፤ ድሕሪ ወያነ ብረትና ናባኹም ክቐንዕ እዩ፤ ተባሂሊና ካብ ሀዝቢ ከም ንንጸል ተጌሩ። መጽሓፍ ቅዱስ ምንባብ ገበን ተቐጽሩ ከም ገበነኛታት፤ ብኹሉ ዓይነት ወተሃደራዊ መቐጸዕትን ዘይሕጋዊ መግረፍትን ዝባንና ቐሲሉ ከይኣከልሲ... ብእልፈ ዘይጠቐሙ ሰባት ክንዋረድ። ረኣዩ!” በሎም ንኹሉም በተን ደም ዝሰረባ

ኣዲንቱ እንዳ ጠመተ፤ ነቲ ብነድሪ ዘንቀጥቅጥ ዝነበረ ኣእዳዉ ናብቲ ብጽፍዒት መሓሪ ተጠቐሲሉ ዝወደቐ ኣፈወርቂ እንዳ ኣመልከተ፤ “ቃል ኣምላኽ ተዛሪብካ ኢሉዮ ብኢዱ ተዋሒስዎ። ካብ ሕጂ ንንዩው ግና ንዓይ ድላይኩም ክትብሉኒ ትኸእሉ ኢኹም፤ ነዘም መሳኪን ብጸተይ ትትንክፋለይ፤ ወይ ክቐትለኩምዮ ወይውን ክትቀትሉኒ ኢኹም” ኢሉ ጨደረ። መሓሪውን ብወጉ “ብቓጽ ዘይኩነ ብድሎ ክንራኽብ ኢና፤ ሃሪምካኒ ደቂሰካ ኣይትሕደር” ኢሉ እንዳ ፈከረ ወሰዱዎ።

“ወላሂ ሳሚ፤ እዚኣ ካብ ዓቕመይ ንላዕሊያ ናብ መራሕ ጋንታ ከሕልፈካዮ” በሎ ዓብዱ ሰላም፤ እቲ መራሕ መስርዑ።

“ትሰምዕ ኣሎኻ ዓብዳት፤ ዋላ ናብ መራሕ ክፍለ ሰራዊት ውሰደኒ ኣይዓጀበንን እዩ” በሎ ገጹ ብእሰሩ። እቲ መራሕ ጋንታ መጸኢ፤ “ኣብሩኹ” ኢሉ ጨደረሉ። ስምኦን ቅልጥፍ ኢሉ ኣብሮኹ። “ኣብ ሰራዊት ተራእዩ ኹነ ተሰሚዑ ዘይፈልጥ ገበን ከም ዝፈጸምካዶ ተረዲኡካ” በሎ እቲ መራሕ ጋንታ ገጹ ኣሰሩ።

“ስማዕ ወዲ ዘርኡ” ይብል ስምኦን ኣብ ኣብሩኹ ኩይኑ። “እቲ ኣብ ልዕሊና ዝወርድ ዘሎ ግፍዒ ብብዝሒ ስለ ዝደጋገም ለሚድኩም ኢኹም እምበር፤ ተሰሚዑ ኹነ ተራእዩ ዘይፈልጥ ገበን ንሱዮ። እቲ ግፍዕታትን ብድግታትን እንዳ በዝሑ ምስ ዝኹይድ ግና ዓቕልና ጸንቂቐ ክንገብር ክንብሎን ዘይንደሊ ነገራት ክንገብር ኩነ ክንብል ከም ንቐሰብ ክሰሓት የብሉን።”

ወዲ ዘርኡ፤ እቲ ኣብ ግምባር እግሪ መኸል ተሃሪሙ ዝወደቐሉ እዋን ትዝ በሎ፤ ስምኦን፤ ኣብ ርእሲ ብሬት ተሰኪሙ እንተ ዘዩዎጽኡ፤ ምናልባት ሎሚ መደቡ ምስ ህሉዋን ዘይኩነስ ምስ ሰጢኣት ምኹነ ኔሩ። “እንታዋይ እዩኪ ኣፈወርቂ ዝበሃል ወዲ፤ ቅድሚ ሕጂ ትፈልጦ ዲኻ”

“እጸቢቐ እፈልጦ፤ ኣይሕስወካንዮ ዓርከይዮ፤ ጥዑይ ሰብዮ ለዋህ፤ ፈታው ዓዱን ህዝቡን ከኣዮ። ኣብ ካልኣይ ወራር ሕክምናዊ ሞያኡ ተጠቐሙ ንኸንደይ ካብ ኣፋፍ ሞት ከም ዘድሓኑ፤ ንሕክምና ክፍለሰራዊት ክትውከስ ትኸእል ኢኻ” ሓበሮ ስምኦን “ስማዕ ስምኦን፤ ኣብዚ ቀረባ ግዜ ዘይባህሪኻ ትለብስ ኣሎኻ፤ ዘይነበረካ ሕርቃንን መረረን ተብዝሕ ከም ዝሎኻ ይበጽሓኒሎ። እዚ ሎሚ ዝገበርካዮ ኸኣ ካብ ከምዚ ኹማኻ ጂግና ይትረፍ፤ ካብ ሓደ ሰኽራምኳ ዘይትጽበዮ ኣሕፋርን ኣኑዋርን ነገርዮ።” ኢሉ ገበታ ብድሕሪ ምትንፋሱ “ኣግዚኒ ከሕግዝካ፤ ሕርቃንን ድላይካ ምዝራብን ተቋርጽ። እነ ነዚ ነገርዚ ብዝተኸእለኒ መጠን ከም ዝዕበስ ክገብር እዩ። ትሰምዓኒዶ ኣሎኻ” በሎ ኣትሪሩ።

“ብኸልተ እዝይ ሰሚዔካሎኹ” ነበረ መልሲ ስምኦን። “ተማም እምብኣር፤ ምስ መሓሪ ከራዳድኣኩም ነቲ መራሕ መስርዕ ከሕብሮዮ። ሓፍ በል፤ ክትከይድ ትኸእል ኢኻ” ኢሉ ሰደዶ።

ስምዕን፡ በቲ ዝገበሮ ግብረ ከቢድ መቐደስቲ ክወሃቦ ምዃኑ ዝጸበ ኔሩ። እንተኹን እግዚአብሔር ብዘይ ተጸበዮ መዳይ ጣልቃ ክኣቱ ስለ ዝረአዩ ኣዝዩ ተገረሙ። ሰዲቡ ብዛዕባ እቲ ዝገበሮ ጌጋ፡ ብርቱዕ ናይ መንፈስ ቅዱስ ወቐሳ ኣብ ልቡ ክወቕዖ ምስ ጀመረ ብጣዕሳ ሕርር በለ። ናብ እንዳ ሽንቲ ሽይዱ ሽኢ ፍርቂ ሰዓት ዝኸውን በሽዩ። ብንስሓ ናብ ኣምላኽ ተመለሱ ሽኢ፡ ንጽባሒቱ ምሉእ መዓልቲ ጸሙ ወዓለ።

ኣፈወርቂ ዝሓል ማይ ጌሮም ምስ ደረዙሉ ናብ ልቡ ተመለሱ ደሓን ኩነ። ምስ ስምዕን ከይራሽቡኳ እንተ ተሸልከሉ፡ ተሓቢእም ግና ምርኽብ ኣየቋረጹን። ኣፈወርቂ ንመሓሪ ክልቲኦም ይቐሬታ ክሓትዎ ኸም ዘለዎም ንስምዕን ኣእመኖ። “ምሑር” በሎ ስምዕን፡ ገለ ክልተ ሜትሮ ካብ መሓሪ ፍንትት ኢሉ ኣብ ሓንቲ ኩጀት ተገዲሙ ሓለዋ እንዳ ቐጸለ። መሓሪ ጠሚትዎ ጥራይ ሰቕ በለ። “መሓሪ” ደገመ ስምዕን። “እንታይ ኪንካ!” መለሰ መሓሪ ግርጭ ኢሉ።

“ክዕረቐካ ስለ ዝደሎኹ ጥራይ እየጥ፡ በጃኻ ኣይትሓዘለይ።”
 “ኣታዓሪቕኻ ምሽ፡ ካብኡ ንላዕሊ እንታይ ደሊኻ!”
 “ንሱስ ሓለፍትና ስለ ዝገደዱና ኢና ሰላም ተበሃሂልና፡ ሕጂ ግና ብናይ ባዕልኻ ወለንታ ይቐረ ኸትበለለይ እልምካ” ተማሕጽኖ ስምዕን።
 “ዝኣኸለን ጥሒንንሲ በኣለ ማርያምዮዚ” መለሰ መሓሪ ብትርጀጋ።
 “ምሑር፡ ኣነ ጠሪስካ ክውዕሎ ዘይግብኣኒ ነገር እየ ኣብ ልዕሊኻ ፈጸመ፡ ንሱኻ ግና ንዓ በጃኻ ተመለስ! ደሓር ከኣ ኣብ ኣፋፍ ሞት ኪንናስ እንተ ተፋቐርናዮ ጽቡቕ” ምሕጸንታኡ ቀጸለ ስምዕን።

“እምብኣር፡... ምስ ቂምታኻ ኸይትመውት ፈሪህካ ኢኻ ትህውሽኒ ዘሎኻ” ኢሉ ብትርጀጋ ሰሓቐ መሓሪ። “ንሱኻውን እንኩላይ ምስ ቂምታኻ ከይትመውት እምበር ኣነ ጥራይ ኣይኩንኩን፡ ደሓር ከኣ ቂምታ ሒዝካ ካብ ሙሟት ዝኸፍኣ ነገር መዓስ ኣልዩ።”
 “በጃኻ ዘረባ ዕጸወለይ፡ ኣነ መሓሪ ኣነ ካብ ዝመውት ነዊሕ ኣቐጸረ እየ፡ ካብዚ ንላዕሊ ኸይመውት ዝፈርሃሉ ኣብነት ከኣ የብለይን” ኢሉ ንሕቶኡ ብምንጻግ ነቲ ዘረባ እንተ ዘየቋረጽዎ ግና ናብ ዝምልከቶ ከም ዘሕልፎ ሓቢሩ ኣፈራርሆ። ስምዕን “ደሓን ምሑር ሓወይ ኣብ ልብኻ ትምለስ ትኸውን” ኢሉዎ ጥራይ ዘረባኡ ኣቋረጸ።

ወርሒ ጉምበት ምስ ኣተወት ግና ጸላኢ ሳልሳይ ወራሩ ኣብ ውሽጢ መዓልታት ከፍኑ ኸም ዝጀምር ተሓቢሩዎም ኣብ ጽነዕ ሓለዋ ቐጸል ኣተዉ።

19

ኤፍሬም፡ ንቐዳም 12 ጉምበት ናይ ቅዋማዊ ሕጊ (Constitutional law) ናይ መወዳእታ ዓመት ፈተና ስለ ዝነበሮ ምስ ብጻቱ ሽይኑ ኣበርቲዑ ከጽንዕ ቀነዩ። እታ መዓልቲ ፈተና ኣትያ፡ ቀዳም መዓልቲ ነቲ ንኸባቢ ሰለስተ ሰዓታት ዝጸንሕ ፈተና ንምውሳድ ኣብቲ ዝተዳለወሎም ክፍሊ ኣተዉ። ሓደ ካብቶም ተመሃሮ ንእሽቶ ረድዮ ሒዞ ናብቲ ክፍሊ ኣትዩ ስለ ዝነበረ፡ እቶም ተመሃሮ ሕጉሳት ኣይነበሩን። ዘይመሓጉሲእም እቲ ብጸዮም ረድዮ ሒዞ ናብቲ መመርመሪ ክፍሊ ብምእታዉ ዘይኩነስ፡ እታ ረድዮ ተቃልሖ ዝነበረ ረባዕ ዜና እዩ።

እታ ረድዮ ደጋጊማ፡ ጭፍራ ወያኑ ነቲ ክጀሃረሉ ዝሓዘ ህሩፍ ሃቐናኡ ንምትግባር መጠን ሰፊሕ ሳልሳይ ወራሩ ትማሊ ጉምበት 12 ፍርቂ ለይቲ ብግምባር መረብ ሰቲት ፈሊምዎሎ፡ ትብል እሞ ጸኒሓውን እቲ ዝጀመረ ኹናት ብቐጸሊ ይቃጸል ምንባሩ ሓበሬታኣ ደጋጊማ ተቃልሖ ነበረት። እቶም ተመሃሮ ክልተ ፈተና ኹኖም። እቲ ሓደ ዝተዳለወሉ እቲ ካልኣይ ግና ዘይተዳለወሉ፡ እቲ ቐዳማይ ንልምዓቶም እቲ ኻልኣይ ግና ንጥፍኣቶም። እቲ ቐዳማይ ትምህርቲዩ እቲ ኻልኣይ ግና ኩናትዮ። እቲ በቲ ሓደ ኢድካ ማሕረሻ በቲ ሓደ ኢድካውን ብረት ዝብል ኣበሃህላኳ ብማዕዶ ይሰምዕዎ እንተ ነበሩ፡ ሕጂ ግና በቲ ሓደ ኢድካ ቢሮ በቲ ሓደ ኢድካ ብረት ዝብል መትከል ብማዕዶ ክሰምዕዎ ዘይኩነስ ብኣካል ክሳተፍዎ እቲ ልሙድ ጸውዒቱ ከቐርብ ጀመረ። ኣእዳምም ሓንሳእ ቢሮ ሓንሳእ ብረት ክሕዛ፡ ኣእምሮኦምውን ሓንሳእ ንመጽናዕቲ ሓንሳእ ንሓለዋ ለይቲ ነቐሕካ ምሕዳር ተለማሚዱ።

ብዝተኻእሎም መጠን ነቲ ፈተና ክውድኡ ተጋደሉ። ብፍላይ ገሊኦም ግና ተሰፋ ቐሪጸም ሓናጢጦዎ ጥራይ ወጹ። እቲ ውግእ ደማውነቱ ካብ መዓልቲ ናብ መዓልቲ ብጸዕቂ እንዳ ወሰኸ ምስ ከደ ግና ኩሉ መንእሰይ ይኹን ዓቢ ብደወል ክተት ተኣከበ። እቶም ዝተዳለሙ ንማምባራት እቶም ዘይተዳለሙውን ንማምባራት ታዕሊም ተበገሱ። ወተሃደራትን ኣጽዋርን ዝጸዓና መኻይን በርባዕቲኡ ብሎኩታት ኣስመራ ኔው ነጀው ምውንጫፍ ቀጸላ። ኣንስቲኳ ብወገንን ዝብላዕን ዝሰተን ሒዘን ነቶም፡ ጸላኢ ብዝተቐልቀሎ ማእዝናት ንምዕጋት ናብዝን ናብትን ዝጸፍዑ ዝነበሩ ሰራዊት ይምግባ ነበሩ።

“ኣጆኹም ጀጋኑ ደቅና፡ ቀደም ኣብ ጉድንኹም፡ ሎሚ ኣብ ጉንኹም። እዛ ወያኑ ንእሽቶዮ ዓቕማ፡ ብሓደ ኬንና ክንድርዕማ ኢና”

“ሀድላ በል፡ ንዓይ ሰምዓኒ፡ ንዓይ ጥራይ ዘይኩነ ነዚ ውጉእውን ከትሕዝቡ እንተ ደሊኻ ኬድካ ፋሻን ዲቶልን ኣምጸለይ፡ ወይ ከኣ ውጸእ ኣብዚ ዕንድንድ ኣይትበል” በለቶ መዕዳን መግናሕትን ሓዊሳ።

ኤፍሬም፡ ኣብ ሕክምና ይበጽሓዮ እምበ ናይ ሕክምና ነገር ኣይፈልጥን ጥራይ ዘይኩነ፡ ደም ኩነ መርፍእ ክርኢ ዘይደሊ ደንጋጺ ፍጡር እዩ። እተን ዝኣዘዘቶ ነገራት ምእንቲ ኸይርስዕ ከም ቆልዓ “ፋሻን ዲቶልን ፋሻን ዲቶልን...” ኢሉ እንዳ ደጋገመን ናብታ ዓዳሊት ከይዱ፡ “ቅልጥፍ ኢልኪ ግዳ ፋሻን ዲቶልን” ሃብኒ በላ ነቲ ብግምባሩ ክወርር ዝጀመረ ረሃዱ ብጸጋማይ እጅገኡ እንዳ ሓበሰ። ነቲ ዝሃበቶ ፋሻን ዲቶልን ሓዙ ብጉያ ናብታ ንል መጸ። ሰለፍ እቲ ጉበዝ ዳርጋ ብኹሉ ተበጃጂሉ ስለ ዝነበረ ነቲ ኣቐሳል ቦቲ ዲቶል መቐዝን ጌራ እንዳ ጸቐጠት ከተጽርዮ ኸላ እቲ ጉበዝ የእዊ ነበረ። ኤፍሬምውን ምስኡ ኩንካ ኣእዊ መጸ። ካብቲ ኣቐሳል ኣዲንቱ ክኸውል ኢሉ ገጹ ናብ ካልእኳ እንተ ኣዞሮ ኣብ ብምልኡ እቲ ኣደራሽ ካብ ሕድሕድ ዝኸፍእ ኣቐሳልን ደምን መሊኡ ነበረ። ናብታ ንል ጽግዕ ኢሉ፡ “ነዚ ኣብዚ ኸባቢና ዘሎ ደምሲ ብምንታይ ጌረ ክጸርጐ እኽእል?” ተወከሳ።

ናብ ከባቢቲ ብድሕሪኦም ዝነበረ መውጽኢ ናይቲ ኣዳራሽ ተጠቐሊሉ ናብ ዝነበረ ዝዚፍ ትቱዕ ሉሰሉሰ ወረቐት እንዳ ኣመልከተት “ቦቲ ጌርካ ፈትን!” ኢላ ሓበረቶ። ከምቲ ዝተሓበረ ነቲ ጥቕላል ሉሰሉሰ ወረቐት እንዳ ዘርዘረ ነቲ ደም ክጽርዮ ተጋደለ።

“መን ኢኻታ፤ እንታዋይ ኢኻ፤ ንዓ ናብዚ!” ዝብል ሕቶን ትእዛዝን ተሓናፊሱ ናብ ኣእዛኹ ምስ ኣቃልሖ ግና ነቲ ክጸርገሉ ዝጸንሖ ሶፍቲ ሓዙ ብድድ በለ። እቲ ወዲ፡ “ቀልጥፍ፡ ቀልጥፍ! ንዓስከ” ኢሉ ካብቲ ኣዳራሽ ኣውጽኦ። ኤፍሬም፡ እቲ ዝእዝዞ ዝነበረ ወዲ ኣዝዩ ሓጽርን ምልክት ማዕረግ ዘይነበሮንኳ ይኹን እንበር፡ ሓላፊ ምኃና ብትሪ ድምጽዮ ጠርጠሩዎ። ኣብ ቅድሚኡ ቅርብ ኢሉ ባዕሉ ከብሩኽ ፈተነ።

“ተስእ ተስእ፡ ኣብሩኽ ኣይበልኩኻ! ግዜ የብልናን” ኢሉ ኣተሰኦ። “እንታዋይ ኢኻ” ክብል ደጊሙ ሓተቶ። “ተመሃራይ ዩኒቨርሲቲዮ”

“ኣብ መቓይሕዶ ዩኒቨርሲቲሉዮ” በሎ እቲ ሓላፊ።

“ምስ እዞም ሎም-ቅን ዝኸተትና ተመሃሮ ዩኒቨርሲቲዮ ማለተይ እዩ።”

“መን ሰዲዱካ ናብዚ?”

“እንዳ ኸፍለ ሰራዊት”

“ኣኪም ኢኻ ማለት ድዩ?” በሎ ሕጂውን ተጨኒቐ። ኤፍሬም፡ “ኣይፋለን” ኢሉ ብኣፉን ርእሱ ብኣሉታዊ ምልክት እንዳ ነቕነቐን ገለጸሉ። “እንታይ ደኣ ኣጽናዕካ?”

“ናይ ሕገ ተመሃራይ እየ!”

“እንታ ወዲ፡ እዚኳ ሕክምና’ምበር ቤት ፍርዲ ኣይኩነን” በሎ ተገራሙ። ኤፍሬም ሰቕ በለ። “ብዝኹነ ንምንታይ ከም ዝጸዋዕኩኻ ፈሊጥካዶ?”

“ኣይፈለጥኩኒ” ኢሉ ይጥምቶ።

“ንዓስከ” ኢሉ ብኢዱ ሓዙ ናብቲ ኣዳራሽ ኣቐልቂሉ፤ ትርእዮምዶ ኣሎኻ እዞም ሓኻይም፤ እብ ኣእዳዎም እንታይ ትርኢ ኣሎኻ?”

“ንንቲ” መለሰ ኤፍሬም ነቲ ኣብ ኣእዳው እቶም ዝሕክሙን ዝተሓጋዝዙን ዝነበረ ንንቲ ርእዩ።

“ንበኻ ደኣ እንታዋይ ኩንካ ኢኻ ነዚ ደም በእዳውካ ተጫማልቑ፡ ዝኹነ ሕማም እንተ ተመሓላለፈካ መን ክሕተተልካ እዩ።”

“ይቕሬታ ብዘይ ምፍላጥየ ተጋግዮ።”

“ቅድሚ ምጅማርካ ኣይሓበሩኻን ማለት ድዩ፤ ሸለል ኢልካ ደኣ ኸይትኸውን?”

“ኣቐድም ኣበልና ስለ ዝመጽናስ ኣብኡ ኣይበጸሕኩን። ኣጋይሽ ኢኹም ኣመት ከብድኹም ግበሩኳ እንተ በሉና፡ ኣነ ግና ጸዕቂ ሰራሕ ዝለ ዝረኣኹ እጃመይ ንምብርካት ኢላ ጥራይ እየ ተጸምቢረዮም።”

“ክንደይ ዲኹም መጸኹም?”

“ሓምሻይ ርእሰይ እየ።”

“ግርም እምበኣር፡ ንሕናውን ሰራሕ ዝደሊ ኢና ንፈቱ፡ ተጠንቀቕ ግና ካልኣይ ግዜ ብዘይ ንንቲ ኸይርእዮኻ፡ እንዳ በለ ሓድሽ ንንቲ ኣውጽኡ ብምሃብ ናብታ ሓደሱቲ ውጉኣት ጽዒና ዝመጸት በጣሕ ውሲዱ ውጉኣት ከራግፍ ኣዘዙ። እቲ ሓጺር ተረር ወዲ ከምቲ ኤፍሬም ዝጠርጠሮ ሓላፊ ናቲ ናይ ክፍለ ሰራዊት ሕክምናዮ።”

ኤፍሬም፡ ምስቶም ሰባት ተሓጋጊዞ ነቶም ውጉኣት ከም ኣዕጫው እንዳ ተሰከሙ ኣረገፍዎም። እተን ሓደሱቲ ውጉኣት ዝሓዛ መካይን እታ ሓንቲ ከትከይድ እታ ሓንቲ ትመጽእ ስለ ዝነበረት ነቲ ናይ ምርጋፍ ዕዮ ምሉእ መዓልቲ ከፃዩ ወፃሉ። ኣማሲያኡ ግና ሓደ ዘሰካሕክሖ ነገር ኢጋጠሞ። ንሓደ ኣብ ዝባን እታ መኪና ዝርግሕ ኢሉ ዝነበረ ነዊሕ መንእሰይ በእዳዉ እንዳ ሰሓብ ናብ ገምገም ብድሕሪ ምቕራብ፡ ሕቅኡ ናብታ መኪና ኣጸጊዑ ጐቲቱ ክሰክሞኳ እንተ ተጋደለ፡ ከም ዕንጸይቲ ተረሮ። ብዝኹነ ተቐሊሉ ሕቕንሕቕ ተወሃሂቦም ፍርቂ ነብሱ ምስ ተሰከሞ፡ እታ ብላዕሊ ዝነበረት ንል፡ “ምለሶ፡ ምለሶታ ምለሶ!” በለቶ ብታህዋኸ።

“ንዓይ ዲኹ፤ እ...ና...ናበይ ክመልሶ?” በለ ኤፍሬም ተጸጊሙ ርእሱ ንጸጋም ኣዚሩ ነታ ትእዝዞ ዝነበረት ንል ክርእይ እንዳ ተጋደለ።

“እወ ንዓኻዮ ምለሶ ቐልጥፍ፡ ተኸርጃዮ” ደገመትሉ።

ኤፍሬም፡ ቅድሚቲ እዋንቲ ሬሳ ተሰኪሙስ ይትረፍ ምዉት ሰብ ርእዩውን ስለ ዘይፈልጥ፡ አንገብገብ፡ “አንቲ...አረጋገጽኪ ዲኺ፤ ሕጂ ምሽ ከቅንዞ ጸኒሑ” በለ ሕንቅንቅ እንዳ በለ። “ዘረባ አቋርጽ ኣታ! ምለሶ ጥራይ!” ደገመትሉ ግርጭ ኢላ። ንሱ ብሕቕኡ ንድሕሪት እንዳ ደፍኦ ክመልሶኳ እንተ ፈተነ፡ ሓጺን ዘደፍእ ዘሎ ከይኮ ክሳብ ዝስምዖ ምንቅናቕ አበዮ።

“መንኢኺ በጃኺ ሓግዝኒ” ክብል ተማሕጸና ኤፍሬም። እቲ ሰዉእ ፍርቂ ኣካሉ ኣብ ሕቕ ኤፍሬም ፍርቂ ኣካሉ ግና ኣብታ በጣሕ ነበረ።

እታ ንል “ቁሩብ ጥራይ ቅረብ” ኢላ፡ ክልተ ኣእጋር እቲ ሰዉእ ብምሓዛ ንድሕሪት ንሰሰቶ። ጐተተት ኢሉ ናብ ዝባን እታ በጣሕ ብምምላሰ ዝርግሕ በለ። ኤፍሬም፡ ብዘሎ ኣካላቱ ከንፈጥፍጥ ጀመረ፡ ቦተን ንብዓት ዝጃጸራ ኣዲንቱ ነቲ ሰዉእ ክርእዮ ፈተነ፡ እተን ነዋሕቲ ኣእጋርቲ ወዲ ነዊሕ ሚላኖ ስረን ሽዳን ወድኖን ተዘርጊሐን፡ ብሳባሊውን ወተሃደራዊ ካምቻን ሓምላይ ወተሃደራዊ ጐልፎን ተኸዲኑ ነበረ። ኣብ ከባቢ ጸጋማይ ላፍ ልቡ ጸረር ኢሉ ዝዘሰግ ሓድሽ ደም ነበረ። እተን ወድይውን ዝነበረ ሽዳውን ፍርቂ ዝባንን ጻዕዳ በለቅ ተለኸየን። ኣብ ጥቕኡውን ካልኣት ሰለሰተ ዕጽፍ ኢሎም ነበሩ። ኤፍሬም ነቶም ሰውኣት ብጸቱ እንዳ ተመልከተ ሓደ ክፋእ ድምጺ ኣብ ኣእምሮኡ ከቃልሕ ጀመረ፤ “ኣምላኽኩም ደኣ ኣበይ ኣሎ?” ዝብል ሰይጣናዊ ድምጺ። ብኡ ንብኡ እታ ብጥንሰታ ብህደም-ህደም ኣምሓሩ ዝቐተልዋ ኣዲኡ፡ ኣብ ሰሜናዊ ባሕሪ ዝቐተልዎ ሓዉን ሓውቡኡን ብዓይነ ሕልናኡ ሓለፍዎ። ብረት ሓዝኻ ናብቲ ግምባር ጉዩ መጸ።

ብደገ፡ ምስቲ ዝርእዮ ዝነበረ ሬሳ እቶም ኣብ ዕሽል ሂወቶም ዝተቐጽዩ መንእሰያት፡ ብውሽጡውን ምስቲ ናብቲ ግምባር ኩናት ኣቢልካ ጥንን ዝመጸ ዝነበረ ሓሳባት፡ ስም የሱስ እንዳ ሰመዩ ክቃለስ ጀመረ። እቶም ኣሰማትን መንነትን ዝምዝግቡ ሰብ መዚ መጺኦም፡ ኣንሶላታት ጐልቢቦም ኣብ ቃሬዛ ብምጸር ናብ ሓንቲ ንእሽቶ ቤት ኣእተዉዎም። ኤፍሬምውን ሓግዝ ተባሂሉ ኣሳኸሞም። ኣብታ ቤት ልዕሊ ዕሰራ ዝኹኑ ውዱቻት ነበሩ፡ እንተ ኹነ ስጋኦም እምበር ሂወቶም ኣይነበረትን። ኣሰማትን ወተሃደራዊ ቁጽሪ ኣብ ምምዝጋብውን ተሓባበሮም። ምሉእ መዓልቲ ምስ ውጉኣትን ሰዉኣትን ሃለኸለኸ ክብሉ ዳርጋ ሰዓት ዓሰርተ ናይ ምሽት ምስ ኩነ ተደሪሩ ንገለ ሰለስተ ሰዓታት ከፅርፍ ተፈቐደሉ። ሓንቲ ድርቕቲ ባኒ ምስ ጸባ ሳልሳይ ዓለም ጥራይ በሊዑ ከኣ ተገምሰሰ።

እተን ዝተዋህበኣ ግዜ ግና ክሳቐየለን እምበር ከፅርፈለን ኣይከኣለን። እቲ “ኣምላኽኩም ደኣ ኣበይ ኣሎ፡ እዚ ኹሉ ሰብ ክጠፍእ ግድኹም የብሉን!” እንዳበለ ደጋጊሙ ኣብ ኣእምሮኡ ዘቃዊል ዝነበረ ሰይጣናዊ ድምጺ

ምስቲ ኣብ ሰሌዳ ኣእምሮኡ ዝተቐርጸ “ኣየይይ...ኡይ...እዋይ... ማይ ሃቡኒ ማይ...ኣ...ይይይ” ዝብል ክቱር ስቓይ እቶም ውጉኣትን እቲ ብደም ዝጨቀወ ኣካላቶምን ዝተበጃጀለ ስጋኦምን ትዝታ ናይቲ ኣብ እንግሳዳኡ ዝዓረፈ ጐብዝን በለጭ እንዳ በለ ንሓሳቡ ብምቁጽጸር ድቃስ ነፈጐ። ኣብ ልዕሊ ዝኹሉ ውሽጣዊ ጫቕጫቕ ከኣ እቲ እንዳ ቐረበን እንዳ ጐልሒን ዝመጽእ ዝነበረ ጸጸኒሑ “ሂምምም...” ዝብል ዝነበረ ድምጺ ኸቢድ ብረት ንምድቃስ ዘፍቅድ ኣይነበረን።

ሓደ ካብቶም ተረኛ ዝሓደሩ ብጻዩ መጺኡ “ኤፍሬም፡ ግደኻ ኣኺሉ ነፃ ኣብርየኒ በጃኻ” ኢሉ ቀስቀሶ።

- “ደኣን እቶ ወደይ እንቋዕ መጽኻኒ” ነበረ መልሲ ኤፍሬም።
- “ኣይሰማዕካንን ኢኻ መሰለኒ፡ ኣነኳ ድቃስ ቀጽል ኣይበልኩኻን፡ ተንሰእ ሕክምና ቐጽልየ ዝበልኩ” ደገመሉ እቲ ወዲ።
- “ቅሰን ንሱስ ኣጸቢቐ ሰሚዒካሎኹ” ኣረጋገጸሉ ኤፍሬም።
- “ንምንታይ ደኣ ኢኻ የቐንዮለይ ዝበልካኒ”
- “ሰራሕ ቀጽል ስለ ዝበልካኒ”
- “ኣባህላኽ ግልጺ ኣይኩነን”
- “ንፃኻ ድቃሰይ ዘቋረጽካኒ ይመስለካ ይኸውን፡ ኣነ ግና ጭንቀተይ እየ ኣቋረጸ፡ ኣብዚ ጭንቀት እምበር ድቃስ የለን፡ ከይደ ግዳ ጥዑም ድቃስ ይግበረልካ” ኢሉዎ ኸይዱ።
- እቲ ወዲ ግና “ኣነስ ደኺመሎኹ ዓርከይ” ኢሉ ግምብው በለ።

ኤፍሬም ካብ ሰዓት ኣርባዕተ ወጋሕታ ጀሚሩ ክሳብ ዝረፍድ ዝመጽ ሓደስቲ ውጉኣት ኣብ ምርጋፍን፡ ንምሕካሞም ድጋፍ ኣብ ምሃብን ክነጥፍ ሓዲሩ ከየብቅዕ ብቐጥታ ናብ ምግብና ቐጽለ። ነቶም ባዕሎም ሰለይ ክብሉ ዝኸእሉ ኣብቲ ምግብና ኸይደም ክቐርሱ ነቶም ዘይከእሉ ግና ኣብቲ መደቀሲኦም ምስ ብጸቱ እንዳ ኸደ ከም ዘቐርሱዎም ተገብረ።

መብዛሕቶም ኣብቲ ብሓመድ ዝተሰርሑ መደቀሲ ንእዲ ቅንዕ ኢሎም ነቲ ንሓያሎ መዓልቲ መግቢ ዘይቀመሰ ኸብዶም ንምዕንጋል ይቃለሱ ነበሩ። ገሊኦም ግና ለይቲ ብቻንዝ ድቃስ ስኢኖም ስለ ዝሓደሩ፡ ኣብቲ እዋን ቁርሲ ከቢድ ድቃስ ጸቐጥዎም ይሕርንኹ ነበሩ። ኤፍሬም ብሓደ ጫፍ እቲ መደቀሲ መደብ ከፍ ኢሉ ክሳብ ዝቐርሱ ይጸቡ ወስኸኒ ንዝበሎውን ብድድ ኢሉ ጸባ ኩነ ሻሂ ይውሰኹም ነበረ። ኣብ ትርኣስ ሓደ ኣብ ጥቕኡ ኣንሶላ ተጐልቢቢ ጥንቅልዒት ደቂሱ ዝነበሩ ጸሊም ጐልቡት ወዲ፡ ሓንቲ ንኣቓልቦኡ ዝሰሓበት ነገር ይርኢ። እታ ነገር ንእሽቶ መጽሓፍ ቅዱስ እያ ዝነበረት።

ኣብቲ ቦታቲ መጽሓፍ ቅዱስ እረክብ ኢሉ ኣይገመተን፡ “እዋይ እዝስ ኣማኒዮ ዝኸውን” ሓሰበ ኤፍሬም። ደፋኦ ኢሉ ኢዱ ናብታ መጽሓፍ

ሰዲዱ ሕዝ ከብላ ግና፣ የማንደቲ ኢድ እቲ ደቂሱ ዝበረ መንእሰይ ከረው ኣቢላ ሓዘቶ። “እንታይ ዝኹንካ ኢኻ” በሎ እቲ ጸሊም ወዲ ገና ኢዱ ኸይፈነም።

“ይቕሬታ ግበረለይ፡ አተሲኤካዶ፤ ኣነሰ ነዛ መጽሓፍ ቅዱስ ክርእያየ ሓሲበ” በሎ ኤፍሬም ኢዱ ኸሓድጎ እንዳ ተማሕጸነ።

“መጽሓፍ ቅዱስ ርኢኻ ኣይትፈልጥን ኢኻ ማለት ድዩ” በሎቲ ወዲ በተን ኣብ ውሽጢ ኩቦሮ ዓይኒ እቲ ጸሊም ገጽ ጥሒለን ዝነበራ ኣዲንቱ ኣትሪሩ እንዳ ጠመተ፡ ነታ መጽሓፍ ቅዱሰውን ስሒቡ ናብ ነብሱ ብምጽጋዕ ከረው ኣቢሉ ሓዛ።

“እምበርዶ ኣማኒዩ” ተጣራጠረ ኢፍሬም ብልቡ።

“እንታዋይ ኢኻ” ንምንታይከ ኣብዚ ልዕለይ ኩፍ ኢልካ” ደገመሉ እቲ ወዲ ብዝተጸወገ ገጽ።

“ኤፍሬም ይበሃል፡ ተመሃራይ ዩኒቨርሲቲዩ። ኣብዚ ሕክምና ተመዲቦ ኸኣ ውጉኣት ኣብ ምእላይ ይነጥፍ ኣሎኹ። መንፈሳዊ ኸኣ እዩ። ኣብ ጥቓኻ ኩፍ ዝበልኩ ከኣ እዞም ብጸትካ ክሳዕ ዝቐርቡየ እምበር ክትሰእ እዩ።” ኢሉ ቁሩብ ሰቕ ብድሕሪ ምባል፡ “መጽሓፍ ቅዱስ ኣብ ትርኣስካ ምስ ረኣኹ ኸኣ፡ ከይተፈለጠኒ ኤደይ ዘርጊሑ ክርእያ ተመንዩ፡ ቃል ኣምላኽ ስለ ዘፍቅርየ ብኻልእ ኣይኩንኩን” በሎ።

መጽሓፍ ቅዱስ ዘፍቅር ኣማኒዩ ምስ በሎ ግና፡ እቲ ገጽ ኣሲሩ ዝጸንሐ ወዲ ፍሸኽ በለ። እተን ጸዓዲት ኣሰናኑ ምስ ከፈተን፡ መብራህቲ ከም ዝበርህ ጸልማት ቤት፡ ነቲ ኣመና ጸሊም ገጽ ኩልዕ ኣበላኣ። ነታ ኣጸቢቓ ዝተሃሰየት የማንደቲ እግሩ ጉሰስ ኣቢሉ ናብቲ ዚንጎ ብምጽጋዕ፡ “ኣነውን መሓሪ እበሃል” ኢሉ፡ ነታ መጽሓፍ ቅዱስ ናብ ኤፍሬም ኣቢሉ ብምቕናዕ “እንህትልካ ከተምብባ ትኸእል ኢኻ፡ ግና... ካብዚኣ ከይወጸኻ” እንዳ በለ ሃሶ።

ኤፍሬም፡ “ጎይታ ይባርኽካ” እንዳ በለ ተቐቢሉ ሒደት ካብ ሓድሽ ኪዳን ብምንባብ ናብ ዘፍጥራት ኣቢሉ ተመልሰ። ኣብ ውሽጣዊ ኸብዲ እቲ ገበር ብቐይሕ ቢሮ ዝተጸሕፈ ነገር ርእዩ ተገረመ፡ ከመይሲ እቲ ጽሕፋ ውቓሕ ስለ ዝበሎ። እቲ ጽሑፍ

“ንዓይ ሞት ረብሓይ እዩ ክርስቶስ ከኣ ሂወተይ እዩ!” ትብል ኩይና ኣብ ትሕቲኣ ኸኣ ኣፈወርቂ ኣብርሃ ዝበል ጽሕፍ ነበራ።

“ስመይ መሓሪ እዩዶ ኢልካኒ ሓቀይ”

“እወ” በሎ ርእሱ እንኩላይ ብኣወንታ እንዳ ነቕነቐ። “ናይ ደሓን ዲኻ” ሓተቶ ተመሊሱ።

“ድሓንየ ሓደ ሰብ ኣሎ ነዛ ጥቕሲዚኣ ኣጸቢቐ ዝፈትዋ፡ ኣብ መደቀሲኡ ኸይተረፈ ብፋሩይ ጽሒፋ ኣንጠልጢሉዋ። እቲ ዝገርም ከኣ ንሱውን ኣፈወርቂ ኣብርሃ እዩ ስሙ።” ገጽ እቲ ወዲ ብኡ ንብኡ ጓሂ ዓሰሎ። ርእሱ ብትካዘ እንዳ ነቕነቐ ኸኣ እንቃዓ ኸተንፍስ ጀመረ።

“ደሓን ዲኻ መሓሪ፤ ገለ ባህ ዘይብለካ ነገርዶ ተዛሪብዩ!” ይሓቶ ኤፍሬም ብሓልዮት።

“ኣይፈለን ብነብሰይ እዩ። ትፈልጥ ኣሎኻ ኤፍሬም፡ እቲ ነዛ መጽሓፍ ዝሃበኒ ወዲ ካብቶም ኣብ ዓለምና ዝርከቡ መማቕርቲ ገጸ ባህርያት ህዝቢ ዓለም ንምኳን ተባሂሎም ዝተፈጥሩ ለዋሃትን ቅነዓትን ሰባት እዩ ኒሩ።”

“ኔሩ...! ሕጂኸ የሎን ድዩ!”

“ብቐድሚ ትማሊዩ ኔሩ...ኢሉ ነቲ ነገር ክፍልሞ ኸሎ ኩሉቲ ደማዊ ቁርቁስ ኣብ ዓይኒ ሕልናኡ ተሳእሎ።

ሞሎኸሶይቶን ከባቢኣን ብጽዑቕ ዒግታ ትክን ደሮናን ጸልሚቲ እቲ ወጋሕታ ዝጀመረ ኩሉ ዓይነት ኣጽዋር ዘካተተ ደማሚ ወራር ምሉእ መዓልቲ ቀጸሉ ወዓለ። መሓሪ፡ ነታ ሓሸዋ ትቐለብ ኣር.ፒ.ጂ ብዘይ ምቁራጽ ክጥቀመላ ስለ ዝወዓለ፡ እንተስ ካብ ክቱር ረስኒ እንተስ ካብ ካልእ ብልሸት ዓኪላ ነቲ ዝነሸሶ ሓሸዋ ክትለቆ ኣይከኣለትን። ነቲ ቓታ ፈጽሖ ከስተካኸል ብምባል ደኒኑ ኸሎዩ ኸኣ በቲ ኣብ ማእከል ከናለኦም ዝወደቐ ሞርታር ተወቐዑ ዝወደቐ። እቲ ብየማን ጸጋሞም ዝነበረ ቀዳማይ ድፋዓት ተሰሩ ብምንባሩ እቲ ውግእ ዳርጋ ጥምጥምዩ ኹይኑ።

ኣፈወርቂ ዝወደቐ እንዳ ኣራረየ ህጹጽ ርዲኤት ብድሕሪ ምግባር ብተዛማዲ ሕይሽ ናብ ዝበለ ቦታ ጎሲሱ የጸግዖም ነበረ። እተን ብበለቕ ዝተለበጣ መኻይን ከኣ ጽዒነን ናብ ዝሓሸ ሕክምና ይወስደኦም ነበራ። ስምኣንን ብጸቲንውን ከም ኣመሎም ነቲ ኸም ፍልሖ ፈለኸለኽ እንዳ በለ ዝውሕዝ ዝነበረ ሰራዊት ኢትዮጵያ ንምኸልካል ሰናም ነኺሶም ይራባረቡ ነበሩ። መሓሪ፡ ነታ ዝተሃርመት እግሩ ብበጠበጥ እንዳ ጓሰሰ ካብቲ ቃልዕ ቦታ ክወጽእኳ እንተ ፈተነ እቶም ድፋዕ ሴሮም ዝኣተዉ ወተሃደራት ብጸዕቂ እንዳ ተኹሱ ኣሸገርዎ። እቶም ኣቐዲሞም ቦታ ንሱ ክወጽላ ዝፍትን ዘሎ ቦታ ተፈሒኹም ክወጹ ዝፈተኑ ውጉኣት ብጸቱ፡ ዝገደደ ጠያይት ኣብ ልዕሊኦም ኣዝኒዮም ክቐትልዎም ብዓይኑ ርእዩኳ እንተ ነበረ ዕድለይ እርኢ ኢሉ ፈተነ። ደቀቕቲ ጠያይት ጥራይ ዘይኩነስ ኣር.ፒ.ጂ. ኸይተረፈ ተኩሱሉ። ኣፈወርቂ ንመሓሪ ርእዩ ብፍሕኽ ፍሕኽ ናብኡ ነቐለ፡ ስምኣን ብወገኑ ነዚ ምስ ረኣየ ብበሬኑ ጉልባብ ክገብረሎም ፈተነ። ኣፈወርቂ በቲ ጉልባብ ተጠቐሙ ብፍጥነት ናብ መሓሪ ብምኻድ ከሳዱ ብጸጋማይ ትሸቱሽ መሓሪ ኣእትዩ ብምድጋፍ ሒዞም ንምውጻእ ኣብ ፍርቂ ምስ በጽሖ ግና፡ እታ ክትጉልብበሎም ዝጸንሐት ብሬን ደሃይ ኣጥፍኣት። ስምኣንውን ንባዕሉ ተሃሪሙ ንድሕሪኡ ዕልው ስለ ዝበለ፣ ኣፈወርቅን መሓርን ጉልባብ ኣልቦ ኹይኖም። ብቐጽበት ከኣ እቲ ንግዚኡ ተዓጊቱ ዝጸንሖ ጠያይት ኣብ ልዕሊሎም ከዘነብ ጀመረ።

አፈወርቂ ተቃሊቱ ንመሐሪ ብምድጋፍ ብሓደ ከውሊ አስቱኸ ምስ አበሎ ግና ንሱውን ቦጥ በለ። መሐሪ የቐንዖለይ ክብሎ ናብኡ ግልጽ በለ። አፈወርቂ ግና ሕጂውን ቦጥ ኢሉ ነበረ።

“ደኺምካዶ፡ ደሓን ፋሻ ጥራይ ሃበኒ ባዕለይ ክጅንናየ እግረይይ ኢሉ ቀሪቡ እንተ ረኣዮ ግና ሓድሽ ደም ብኸሳዱ ወረረር ክብል ተመልከተ።

“ኣታ ተሃሪምካ ዲኻ፡ አፌ...አፌ” እንዳ በለ ህራሙ ክርኢ ምስ ዳህሰሶ ከኣ እዩ እቲ ስምእን፡ ጉልባብ ምስ ኣቃረጸ ዝተተኮሰ ጠያይት ዳርጋ ኹሉ ኣብ ዝባን ኣፈወርቂ ከም ዝዓለበ ዘስተውዓለ።

“አፌ በጃኻ ጽናሕ ሓኪም ክጽውዕየ...ኢሉ የማነ ጸጋሙ ግልጽልጽኳ እንተ በለ እቶም ብጽቱ ገሊኦም ይወድቁ ገሊኦም ጠያይት ወዲኦም ሃሰውሰዉ ክብሉ ግሊኦም ቡምባ ክድርብዩ ብማእከል እቲ ብትክን ደርናን ዝጸልመተ ሃዋህው ኣስተውዓለ። ተስፋ ብምቕራጽ ብኹፉ ክልተ ኣእዳዉ ኣብ ርእሱ ጽዒኑ ቅዝዝ ኢሉ ኸሎ ግና”

“ሙሉር...መሓሪ...” ዝብል ድኹም ድምጺ ሰሚዑ ናብ ኣፈወርቂ ግልጽ በለ። ኣፈወርቂ እቲ ውዑይ ደሙ ካብ ኣካላቱ ብዝወሓዞ መጠን ሂወቱ እንዳ ጠለመቶ ትኸይድ ምንባራ ፈሊጡ፡ “ምሉር ኣይትዓሹ የሱስ የፍቅረካዩ፡ ፍቕሩ ተቐበል” በሎ፡ ድምጹ ዳርጋ ናብ ሕሹክታ ተቐየረ። “ሂወት ሓጺ...ር...’ያ ም...ሉ...ር” ኢሉዎ ከኣ ጸጥ በለ።

“ኣፈወርቂ፡ ኣታ አፌ፡ እመጽለው ሓንሳእ ጽናሕ፡ አፌ፡ ኣይትኸድ በጃኻ፡ አ...ፌ...” እንዳ በለ ሃለዋቱ ኸግብርኳ እንተ ፈተነ፡ ንሱ ግና ድሮ ናብ ጉይታኡ ከይዱ ነበረ። እተን ፈኻኻት ቀዳሞት ኣሰናኑ ተጋሊሄን ፍሽኽ ዝብሎ ዝነበረ መሰሎ።

መሓሪ ናብቲ ንብዓቱ ብመዓንጉርቱ እንዳ ወረረ ጽን ኢሉ ኸሰምዖ ዝጸንሑ ኣፍሬም ግልጽ ኢሉ፡ “አፌ ኣብ ክንዳይ ተበጅዮ፡ ኣነ ክነብር ንሱ ግና ክሰግር መሪሖ። እዛ ትርእያ ዘሎኻ መጽሓ ቅዱስ ናቱ’ያ ኣነ ብዙሕ ኣይትርደእንን እያ፡ እንተ ኹነ ናቱ ሓድጊ ስለ ዝኩነት ካብዛ ትርኣሰይ ክፈልያኳ ኣይደልን እዩ። ከጽንዓን ክመሃራን ከኣ ተስፋ እንብር።

“ኩነታት ስምእንከ” ሓተቶ ኤፍሬም ንብዓቱ እንዳ ሓበሰ።

“ሰሚ ብጽኑዕ ተወጊኡ ምውዳቕ እዝክር ብድሕሪ መውጋእቱ እንታ ከም ዘጋጠሞ ግና ዝፈልጦ የብላይን።ንባዕለይ መን፡ ብኸመይ ናብዚ ከም ዘምጽኒዉን ኣይዝክርን”የ በሎ።

“እዞም ዝሰመኸዮም ሰባት ክልቲኦም መንፈሳውያን ብጽተይን ብሉጻት ኣዕሩኸይን እዮም” ኢሉ ምንኸናኽ ቀጸለ። መሓሪውን ብንብዓት ሓበሮ።

ኤፍሬም ከምለሰካየ ኢሉ፡ ናብ እንዳ ሸንቲ ብምካድ፡ “ኣታ ጉይታ እዚዩ ፍቃድካ ማለት ድዩ፤ ኣፈወርቂ እሙን ባርያኻ ምንባሩ ትፈልጥ ኢኻ፡ ንሳቶም ናብ ውሽጢ ኩናትኳ እንተ ደርበይዎስ ንሰኻኽ ክትሰውርዶ ኣይትኸእልን ኢኻ፤ ስምእንከ ይሙት ሓዲግካዮ ማለት ድዩ፤ ብዓል ራእይኽ ራእዩ ኸይፈጸምዶ ይመውት እዩ...ወዘተ ኢሉ እንዳ ተማግጦተ ነዊሕ ጌዜ ኣሕለፈ። እቲ ሓዘን ኣጸቢቐኳ እንተ ወቐዖ ንሱ ግና ሕጂውን ንኹሉ እቲ መልሲ ዘይረኸበሉ ሕቶታቱ ጸቂጡ፡ ናብቲ ህሉው ንጥፈታቱ ተወፍዮ ብምንግፍ ጽሙድ ክኸውን መደበ።

ንጽባሒቱ ከባቢ ሰዓት ሰለስተ ናይ ወጋሕታ ውጉኣት ሓዛ ዝመጸት በጣሕ ክራግፋ ጀመሩ። ኣብ መንጉ ግና ንኹሎም እቶም ዘራገፍኩሞም መሊሲኩም ጸዓንዎም ዝብል ትእዛዝ ተመሓላለፈ። ንዕኡም ጥራይ ዘይኩነሰ ንኹሎም ኣብቲ ሕክምና ተዓቕቦም ዝሕከሙ ዝነበሩ ውጉኣት ኩነ ኩሉ ናውቲ ሕክምና ያላ ጽዓንዎም ተባሂሉ ንኸባቢ ሰለስተ ሰዓታት ብዘይ ዕረፍቲ ጽዒኖም ንመገዲ ሰንዓፈ ኣፋኑዉዎም። በታ መዓልቲ እቲኣ ብዛላ ኣምበሳ ዝነበረ ሰራዊት ታንክታቱን ኣጽዋሩን ኣምራሖ ንሰንዓፈ ኣቢሉ ክጉዓዝ ሓደረ። ከባቢ ሰዓት ሸሞንተ ኣቢሉ ነቲ ኣብ ሰግር እምበ ሳይም ዝነበረ ቀይሕ ጉቦ፡ ሰኹይ ዝብሉዋ ነፋሪት ውግእ መጸኣ ሓዊ ረኩናቱለ ተመርቀፈት። እተን ታንክታት ከና ጸረ ነፈርቲውን ኣብ እግሪ እቲ ጉቦ ኹይነን ጸጸኒሐን እንዳ ተኩሳ ነቲ ምድሪ ኣንቀጥቀታኦ።

እቲ ኩናት ብኹሉ ግምባራት ብጸዕቂ ተፈነወ። ድምጺ ሓፋሽ ጸጸኒሕ ሓይልታት ምክልኻልና፡ ብስትራተጂካዊ ምክንያት ካብ ተሰነ ወጺኡ፡ ጸኒሓውን ካብ ባረንቱ ወጺኡ እንዳ በለት ብዘቃልሓቶ መጠን እቲ ሰራዊት ተደናገረ። እታ ኤፍሬም ዝነበራ ሕክምና ናይ ክፍለ ሰራዊት ካብ መቓይሕ ንቐላ ትጉዕዝ ብድህሪ ምውዓል ናብ ማይ ሰራው ኣተወት። ህዝቢ ሰንዓፈን ከባቢኣን ኣባይቱ ሓዲጉ ዝለን ብመኪና ዝለን ብእግሪ ዓዲ ቐይሕ ገጹ ተፈናቐለ። ኣምላኽ ክፈቱ ግና እቲ ቶኽሲ ደው ናይ ምባል ስምምዕ ተፈራረሙ። ብድሕሪኡውን ኣብ ክንፊ ሰንዓፈ ይቐጽልኳ እንተ ነበረ ቀስ እንዳ በለ ሃዲኡ። ውዕል ኣልጀርስ ምስ ተፈራረሙ ኸእ ብዝበለጸ ግዝያዊ ተዛማዲ ሩፍታ ተረኸበ።

ኤፍሬም ኣብ ማይ ስርዋ ንመሓሪ ብስቱር ቃል ኣምላኽ ምምሃር ናተይ ኢሉ ተተሓሓዞ መሓሪ ንጉይታ ብዝፈለጠ መጠን ተስፋኡ እንዳ ተሓደስ ናይ ሂወቱ ምዕራፍ ክቡር ምኻኑ እንዳ ተራእዮ ስለ ዝመጸ፡ ከም ብሓድሽ ዝተፈጥረ ኩይኑ ተሰምዖ። ዝለ ሰለስተ ቐን ብሓደ ምስ ጸንሖ ኸእ መሓሪ ናብ ናይ ሓይሊ ሕክምና ተወሰደ። ኤፍሬምውን ትምህርቱ ንምቕጻል ምስ ብጽቱ ነስመራ ተመልሰ።

20

አብርሃም፡ አብ አመንቲ ዘለዎ ጽልኢ እንዳ ሓደረ ከኸሕንን አብ ውሽጡ ከጉህርን ጀመረ። እና ከዝክሮም፡ ደሙ ብርቱዕ ሓዊ ኸም ዝወቕዖ ጸባ እንዳ ገንፈለ ንልቡ ክፍንጅራ ሓደት ይተርፎ ነበረ።

“እንታይ ይጽበሎ እዚ ህዝቢ፤ እንታይከ ዓዘሞ እዚ መንግስቲ፤ ነዘም ቁንቁን ሃገር እዚአምሲ፡ ዓገብ ዝብሎም ክጠፍእ!” ክብል ይጽንሕ እሞ ጸኒሑ ኸኣ፡ “ደሓን ህዝብን መንግስትን እንተ ዘየስተውዓለሎም ኣነ ኣስተውዒለ ኣሎኹ። ደሓር ከኣ ነቲ ሃገር ዘበግሶ ደኣ እዩ ስኢኑ እምበር በዚአም ከብዱ ዘይሓመመ ኣሎ ኣይብልን እዩ” ይብል። ወግሐ ጸብሐ ኣብ ልዕሊ መንፈሳውያን ሓደጋ ንምውፋቕ ሕልምታት ብዘብዝሐ መጠን፤ ገበታ ጽልኢ ዝበሓቶም ምኽርታትን ፈኽራታትን ኣብ ሓሳቡን ኣፋን ዓሰኩ። እምነት መንፈሳውያን ኣብ ምጽናት እጃሙ ከበርክተሉ ዝከእለሉ መዳይ ንምርካብ ብተደጋጋሚ ዝተኻእሎ ውልቃዊ መጽናዕቲኳ እንተ ኣካየደ፡ ነቲ ጉህር ሕርቃኑ መጋበርያ ዝኹን ስልቲ ግና ክረኣዩ ኣይከኣለን።

ሓደ ንጉሆ ኣዲኡ ከም ኣመለን ቤተ- ክርስቲያን ኣርፊደን ብድሕሪ ምምጽእ፡ ናውቲ ቡንን እንዳ ቀራረባ ንበይነን ብዛዕባ ሓደ ኣርእስቲ ከግረማ ሰምዒን። “ምስ መን ደኣዩ እዚ ኹሉ ዘረባ፤” በለ ኣብርሃም ዘረባ ኣዲኡ ገሪምዎ። “ምስ እዛ ነበሰይከ። ወደይ ማዓረይ በዩን ጸናሕካ” ይብላ በይነን ከምዘይጸንሓ ምስ ረኣያ።

“ኣነ ደኣ ኣብ ክፍለይ እምበር ኣበይ ክጸንሕ ኣልክኒ። ክትዛረቢ ምስ ሰማዕቲኺ ኸኣ ምስ መን ምኻንኪ ክፈልጥ ኣለ ፊቲነ፤ እንተ ኹን ብዘይካ ናትኪ ድምጺ ናይ ካልእ ሰብ ኣይነበረን። ማማ ደኣ ካብ መዓስ ከምዚ ትኸውን ኣለ ገሪሙኒየ ዝሓተትኩኺ” በለን ካራቫትኡ እንዳ ኣሰረ። “ኣየና”ዩ እዩ ገሪሙካ፤ እቲ በይነይ ምዝራብይ ድዩ፡ ወይስ እቲ ኣርእስቲ ዘረባይ፤” ተወከሳኣ ቡንን እንዳ ኣንከሸከሻ።

“ክልቲኡ። ነውራም ቀሺ ትብልዮ ኔርኪ እንታዋይ ቀሺዮ፤ እንታይከዩ ጌራኪ፤”

“ንዓይ ግዳ እንታይ ክገብረኒ፤ እቲ ዘረባኡ ደኣ ቅጭ ኣምጺኡለይ እምበር።”

“እንታይ ድዩ ኢሉኩም፤”

“እንታይከ ዘይብል ወይለዴኻ! ነቶም ኣብቲ ቤተ ክርስቲያን ዘለዉ ናይ ትምህርቲ ሰምበት ቋልዑ፡ ቤንጠ እዮም፤ ኣኮም ህዝቢ ተለዓሉ

ኣጽንትዎም፡ መናፊቃን እዮም ኣድላይ እንተ ኹይኑውን በእማን እተወዎም ክብል ምሉእ ንጉሆ ህዝቢ ክጉስጉስ ኣርፈደልካ እምበር።”

“ቤንጠ እንተ ኹይኖም ደኣ ሓቁ። ከዩጥፍኡና፡ ክጠፍኡ ኣለዎም። ኣይትዓሸዊ ማማ፡ መን ቀደመ እዩ እቲ ጉዳይ- ወይ ንሶም ወይ ንሕና።” በለ ኣብርሃ ኩራ ሓዊሱ። “ኣንታ ቆልዓ፡ መን እዩ ዝጠፍእ መን እዩኸ ዘጥፍእ፡ ብሓደ ኣፉ ሕጂስ ከኣ ደቅና ኸነጥፍእ።”

“መን ደቅኺ ጌርዎም፤ ሳሙኤል እንተ ኹሳ ሳባ ሳዋ ናብ ልቡ ተመሊሱልኪ እዩ።” በለ ነቲ ናይ ትምህርትኻ ኣይከፍለልካን እዩ፡ እዛ ቤትውን ኣይክትነብራን ኢኻ...ወዘተ እንዳ በለ ብሓይለ ገደል መንፈሳውነቱ ኸም ዝድርቢ ዝገበሮ ሳሚኤል ሓዉ እንዳ ዘከረ።

“ደቅና እንተ ዘይኩኑ ደቂ ጐረቤትናን ደቂ ኤርትራን እዮም።”

“ኣየ ማማ፡ በሊ ንሶምሲ ደቂ ሰማይ እምበር ደቂ ኤርትራ ምኻኖም ክሒዶም እዮም” በለ እንዳ ሓጨጨ። “ኣታ ቆልዓ፡ ተጸሊልካ ዲኻ፤ ዝገደድካ ሰማንጢር ኣብዚ ኸሎኻየ ቡቲ ቐሺ ከግረም ዘርፈድኩ።” “መን ደኣኸ ይብልዎ እቲ ቐሺ፤ ኣብዚ እንዳ ማርያም ቤተ ክርስቲያንና ድዩኸ” ሓተተ ሓጋዚ ብምርካቡ እንዳ ተሓጎሰ። “ማርያም እባ ደኣ ትጽልኣሉ እምበር ኣብቲ እንዳማርያም እዉ! ብሓደ ኣፊቱ ድቅኹም ቅተሉ ኸብለና!”

“መን ደኣ ይበሃል፤”

“እንታይ ፈሊጠሉ- ቀሺ ታደሰ እዮም ዝብልዎ፤ ካብ ኢትዮጵያ ዝመጸ እዮም፡ ኣብ ጐጃም ብእምኒ ቀጥቂጥናዮም ኣብ ናዝሬት ኣእሲርናዮም፡ ንጴንጤ፡ ንልዕሊ ዓሰርተው ክልተ ዓመት ሃዲነዮም እዩ እንዳ በለ ጅግንነት ተረኺቡለይያኢ ከህድደና እዩ ኣርፊዱ።”

“ኣሃ፡ ከምኡ እምብኣር ኢሎም፤ ጴንጤ ደኣም ሰብኣይ ፈጢርሎም ክንብል እምበር፡ ምኹር ሰብኣይ” በለ ኣብርሃም ርእሱ እንዳ ነቐነቐ።

ንሱ፡ ኣንጻር መንፈሳውያን ኣብ ዘለዎ ጽኑዕ መትከል ብምኽሪ ይኹን ብተግባር ክሕግዝዎ ዝኸእሉ ሰብኣይ ምርካቡ ደስ ኣበሎ። “ነዚአም ንምጥፋእ ምስ ቀሺ ይኹን ምስ ፖሊስ ክኸትት እዩ” ሓሰበ ብልቡ። እዋን ስራሕ ሰለ ዝእኸሎ ነዲኡ ተሰናቢቱ ወፈረ።

ሃለቃ ታደሰ ኣብ መጀመርታ ኣርባዓታት ዝዕድሚኡ ሓጺር ሰብኣይ ብምኻኑ ኣብ እኩብ ህዝቢ ኣትዩ ብቐመቱ ዘይከነሱ፡ ብቐመት እታ ነዋሕ መልሕሱ እዩ ፍሩይ ኩይኑ ዝርእ። ካብታ ኣብ ልዕሊታ ሕልቅም ዝበለት ክባዱ እተኹደመት ርእሱ፡ ናይ ቀሺ ቆቢዕ ስለ ዘይፈሊ፡ እታ ርእሱ ጸጉሪ ይሃልዋ ኣይሃልዋ፡ በራሕ ይኹን ምሉእ ክፍለጥ ኣይተኻእለን። እዚ ኩይኑ- ንኸባቢ ዓሰርተው ክልተ ዓመታት ብሃይማኖታዊ ኣኸራርነት ተደራኽ፡ ኣብ ዝተፈላለየ ዞባታት ኢትዮጵያ

ንዝርከቡ መንፈሳውያን ብጭካኑ ዘሳደደ ቀናእ ሃይማኖታዊ ምዃኑ አፉ አብ ዝኸፈተሉ ኹሉ ቦታታት ይእውጅ ብምንባሩ ክፍለጥ ተኻሊሉዮ።

አስመራ ምስ አተወውን ነቲ ጸረ ወንጌል ዝኾነ ምንቅስቃሳቱ ቀጸሎ። እንተኾነ- እቲ ዝበዝሐ ካብ ህዝቢ አስመራ ከም ህዝቢ ኢትዮጵያ ብቐሊሉ ንናዕቢ ዝለዓል ኩይት አይረኽቦን። ካብ ዝመጽእ አትሒዙ ድሕሪ ቕዳሴ አብ ከባቢ ደገ ሰላም ኩይት ነቲ ህዝቢ “ካብ መናፊቃን ተጠንቀቐ፣ ያዕ፡ በልዎም ሕደጉ፡ ሰቕ ኢልኩም አይትርአይ፡ ቆልዓ ብንእሱ ቆርቦት ብርሑሱ፡ ከም ዝብልዎ ካብ ምስ ሳዕረረ ጣዕሳ፣ ብአግኡ ምንቆሳ ይሓይሽ” እንዳ በለ እኳ እንተ ጨደረ፡ እንትርፎ ሓደ ክልተ መንፈስ አኸራርነት ዝበሓቶም ቀንአት፡ መብዛሕቱ እቲ ህዝቢ ዘምጽኦ ጌሩ ረገጽዎም ይሓልፍ ነበረ።

ቀሺ ታደሰ፡ ንመንፈሳውያን ከጸልዎ ጥራይ ዘይኩነ፡ ካልእ፡ ካብ ናይ ሃይማኖት ሰብ ዘይትጽበዮ፡ ባህርያት ክርእን፡ ንተራ ሰብ ዘይርድኦ ዘረባታውን ከዘውትር ይሰማዕ ነበረ። ንአብነት፡ መርዓ፡ ጥምቀት ንግደት ኩነ ነዚኦም ዝአመሰሉ ካልኣት ድግሳት ምስ ዝግበሩ ሸቲቱ ናይ ምርካብ ተኸእሉኡ ዓብይ አብ ልዕሊ ምዃኑ፣ በሊዑን ሰትዩን አመሰግኑን አጸሊቱን ዘይኩነ፡ ብአመና ሰዋን አረቅን ሰኪሩ ምስ ዝረኽቦ እንዳ ተናደፈ ከም ዝኸይድ ብዙሓት ከስተውዕሉሉ ጀመሩ። ንጉሆ ንጉሆ ካብዞም የሱስ ዝብሉ መናፊቃን ተጠንቀቐ ኢሉ ከጠንቅቅን ሰም ማርያም፡ እኒ ንብረኤልን ምካኤልን አቡነ አረጋውን እንዳ ጠቐስ ከስተምህር የርፍድ እዋ፡ ምስ ሰኸረ ግና ሰም እዞም መላእኽቲ ኹነ አቡናት ዘይኩነ ደብተራታትን ጠንቆልቲን ዝቆቕሑዎ ሰም ኢጋንንቲ እንዳ ጸውዓ ነቲ ህዝቢ ይረግጥ ነበረ።

ሳሕቲ፡ “ንሰኹምሲ ምመዓድኩም እምበር ንሰኹምዶ ምስኸርኩም” ኢሉ ዓገብ ንዝብሎ ሕማቕ ዝረአየ ሰብ፡ “ተጠንቀቕ ብእሙር ጥቡብ ከየጥፍኣካ” እንዳ በለ የፈራርሆም ነበረ። ቀሺ ታደሰ ምስ እዚ ኹሉ ካብ ጽድቂ ዝረሓቐ ባህርያቱን ቃላቱን ንገሊኡ እንዳ አፈራርህ ንገሊኡ እንዳ ሸሐጠ ንልቢ ብዙሓት አንጻር መንፈሳውያን ምልዕዓል ከም ቀንዲ ስርሑ ተትሓሓዞ። ወግሑ ጸብሑ ንመንፈሳውያን ጸለሎ ብምቕባእን፡ ዓገብ ንዝበሎውን “ተጠንቀቐ አንጻር መን ትላዓሉ ከም ዘሎኹም ፍለጡ” ኢሉ ብሰም ኢጋንንቲ ብምፍርራህን ንልቢ ብዙሓት ክቆጽጽ ጀመረ።

ሓደ ሰምበት ንጉሆ፡ ቀሺ ታደሰ ከም አመሉ ነቶም እንዳ በዝሑ ዝኸዱ ዝነበሩ ሰማዕቱ አኪቡ አንጻር ጴጌን መደረኡ አብ ዘሰምዓሉ ዝነበረ እዋን፡ ካብ ዝተፈላለዩ ማእዘናት እቲ አጼባ እእዳዎም እንዳ አልዓሉ ገሊጹም ይድግፍዎ ገሊጹም ግና አብ ልዕሊኡ ዘለዎም ጥርጠረ ይገልጽሉ ነበሩ።

ብአንጻሩ፡ ቀሺ ጉይትኦም፡ ሓደ ካብቶም ነቶም አብ ቀጽሪ እቲ ቤተክርስቲያን ጉባኤኦም ዘካይዱ መንፈሳውያን ንምእላይ ዝተመዘዘ ቀሺ እዩ። እቲ ኹሉ ብዛዕባ እቶም አመንቲ ዝብሃል ዝነበረ ክሰን ጸለመን መሰረት አልቦ ሓሶት ምዃኑ ስለ ዝፈልጥ አዝዩ ጉሃዩ።

“መቐም፡ ብዛዕባ እዞም ደቂ፡ ካብ ኩሉኹም ንላዕሊ እነ እፈልጥኳ እንተ ዘይበልኩ፡ እነ ብትእዛዝ ሰበኻ ጉባኤ መሰረት አብ ጉባኤኦም ካብ ዝሳተፍ ነዊሕ ኩይት አሎ። ከም ተሳታፊ ጥራይ ዘይኩነ ነቲ ጉባኤ “በስመአብ፡ በወልድ ዎ፡ በመንፈስ ቅዱስ ኢላ እኸፍተሎም” አቡነ ዘበሰማያት ኢለውን እንጽውሎም ነበርኩ።” በለ ቀሺ ጉይትኦም።

“እሞኹ... አንጻር ማርያምን ኦርቶዶክሳዊት ቤተ ክርስቲያን ዝገብርዎ ምንቅስቃሳቶም አስተውዒልካሉዶ፤” ሓተተ ቀሺ ታደሰ።

“ልክዕ እዩ፡ እዞም ሰብ እዚኦም ብዛይካ እቲ አብ መጽሓፍ ቅዱስ፣ ብሉይ ኪዳንን ሓድሽ ኪዳንን ዝሰፈረ ቃል አምላኹ፡ ንኻልእ ከም መወከስ እምነቶም አይጥቀሙሉን እዮም። ካብዚ ብዝተረፈ ግና ንማርያም ኩነ ንኦርቶዶክሳዊት ቤተ ክርስቲያን ክጸርፉ እዝሂር ነየስምዓኒ”

“አየ ቀሺ፡ እምበኣር ንዓኻውን አስዲዎምኻ፤” በለ ቀሺ ታደሰ ብንዕቀት።

“አይፋልካን ቀሺ ታደሰ፡ መኣስ እነ ጥራይ ኩይት እቲ ብጽኢ ውቁዱስ ዝኾነ ሊቃነ ጳጳሳትውን ክልተ ሰለስተ ሳዕ ክበጽሑና ኸለዉ፡ ነዞም ቆልዑ ባሪኹምን አበራቲዕምዎምን ደኣ ኸዱ እምበር ከምዚ ንሰኻ ትብሎ ዘሎኻ ኢሎም ክሻቐሉ ተራእዮም አይፈልጡን እዮም።”

“አንታ እንታይ እዩ ዓዚሙኩም፤ እሞ ነቲ ጳጳስውን ዓዚሞም እዮም በለኒ። ካን ኩሉኹም ብጴጌን ክትሰረዩ!” አንጻርጸረ ቀሺ ታደሰ።

ሓደ መንእሰይ ካብ ማእከላይ ወገን እቲ ተአኪቡ ዝነበረ ህዝቢ ብድድ ኢሉ ክዛረብ አእዳዉ አልዓለ።

“መን እዩ ስምካ ዝሓወይ፤” ሓተቶ ቐሺ ታደሰ።

“አብርሃም ይበሃል” በለ እቲ ወዲ።

“ጥዑም ስም ዝሓወይ፡ እሞ ንሰኻኸ ተበኪልካ ዲኻ ዋላ ደሓን ኢኻ፤” እንዳ በለ ብድሕሪ ምሽክዕላል ከኣ ሕቶኡ ወይውን ርእይቶኡ ክቕርብ አመልከተሉ።

“እነ ቀሺ አይኩንኩ ወይውን ሃለቃ፣ ናይ መንግስቲ ሰራሕተኛ እዩ። እንተ ኸነ ጴጌን ዓላማኦምን አጸቢቐ እየ ዝፈልጠ። ከምዚ ኩቡር አባ ቐሺ ታደሰ፡ ክብልዎ ዝጸንሑ ንጴጌን ሕጂ እንተ ዘይዓጢቑሉም፡ ህላውነት ተዋህዶአዊት ቤተክርስቲያን ጥራይ ዘይኩነሰ ህላውነት ሃገርናውን አብ ሕቶን ቅልውላውን ክወድቕ ምዃኑ ፍሉጥ እዩ። ጽባሕ ካብ ምጥዓስ ከኣ ሎሚ ግቡእ ስጉምቲ ምውሳድ ይሓይሽ” ይብል ዓው አሉ።

“ጽኑዕ ርገጽ” ዝሓወይ። ኣምላኽ ካብቲ ሓደ ቅንዕናኡ እዚ ይ-
በላሕትን ለባማትን ከምዚ ኸማኻ እንከሎ እምበር ዓያሱን ዝኩባትን
ጥራይ ፈጠሩ ስቕ ኣይበለን” መለሰ ቀሺ ታደሰ፡ በቲ ሓደ ወገን ንቐሺ
ጐይትኦም በሽመር እንዳ ሸምጠጡ፡ በቲ ካልእ ወገኑ ኸኣ ነብርሃም እንዳ
ሸፈጠ።

“እሞ እንታይ ንግበር ኢኹም ትብሉና፤ በሉ ሓደ ሸማግለ
ሰብኣይ ስቕ ኢሎም ከሰምዑ ብድሕሪ ምጽናሕ።

“ዝግበር ደኣ መለኡ፡ ዝገብር ጥራይ ይረኹበ እምበር። ጴጌ
ከገርመኩም ኣብ ውሽጢ ኦርቶዶክሳዊት ቤተክርስቲያንና እዮም
ተጫፎሎምን ፈርዮምን። ስለዚ ምንጮም ንሕና ኢና። ክንዲ ዝኹኑ-
ነቲ ምንጪ ንዕጸዎ፡ ብቤትና ንጀምር እቲ ዝእከቡሉ ኣዳራሽ ንዕጸዎ፡
መጸሐፍቶምን መሳርሒኦምን ንጉሓፎ፡ እንታይዶ ክገብሩ እዮም።” በሎም
በተን ጨምጫማት ኣዲንቱ ንኹሎም እንዳ ተዓዘበ። ኣብርሃም
ዝመራሒኦም ሓያለ ሰባት ከኣ “ጽቡቕ ሓሳብ” እንዳ በሉ ብጣቕዒት
ደገፍዎም። ገለ ውሑዳት ግና፤ እዞም ቋልዑ ድምጺኦም ዘይሰማዕ
እንታይ ግበሩ ትብልዎም ኣሎኹም ኢሎም ዓገብ ክብሉ ፈተኑ። እንተ
ኹነ እቲ ኣኼባ በቶም ንቐሺ ታደሰ ዝድግፉ ስለ ዝተዓብለለ፤ እቲ
ነባርሮም ዝብል ድምጺ ደንፍዒ።

ቀሺ ጐይትኦም “እነ ኣብዚ ጉዳይዚ ንጽህ ከም ጲላጦስ እየ” ኢሎም ነቲ
ኣኼባ ሓዲጐም ወጹ።

“ኪድ ተዓዘር! በቐደሙውን እዚ ዕማም እዚ፤ ብተብዓትን
ፈተውቲ ሃይማኖቶምን እምበር ብኸምዚ ኸማኻ መርገእኦም ዘየንጸሩ
ላንጋ-ላንጋታት ዝዕመም ኣይኩነን” በሎ ቀሺ ታደሰ ብንዕቀት።

ከም ፈሽራኦም ከኣ ድሕሪ ሳልስቲ ኣብርሃምን እቲ ቐሺን፤ ዓዋሉ
ኸይተረፈ ዝርከብዎም ሓያለ ሰባት ኣኹቲቶም ናይ ዘረፋ ወፈራኦም
ጀመሩ። ጋሕጋሕ ምድሪ ተንሲኦም ናብቲ ኣብ ሓንቲ ካብተን ኣብ ቀጽሪ
ኦርቶዶክስ ቤተ ክርስቲያን ዝርከብ፤ እቶም ኣመንቲ ዝእከቡሉ ኣደራሽ
ብምእታውን መጽሓፍ ቅዱስ ከቐዳድዱን ከንድዱን መሳርሒ ሙዚቃኦም
ከሰባብሩን ብዘሎ ንብረቶም ክዝርፉን ጀመሩ። ነታ ኣዳራሽ ከኣ መፍለስ
ከም ዝኣተዋ ግራት ኣምሲሎም በቶ ገብርዋ። ዓገብ ክብል ንዝፈተነ ኹሉ
እንዳ ኣፈራርሁ ድላዩም ፈጸሞም ተሰወሩ። እቲ ጸረ መንፈሳውያን
ጐስጓስ እንዳ ለሓመ ብምኻድ፤ ኣስታት ድሕሪ ክልተ ቕኝ ኣቢሉ ነቶም
ኣብ ካልእ ቤተ-ክርስቲያን ንዝነበሩ ኣመንቲ ተመሳሳሊ ዘረፋን ዕንወትን
ኣውረዱሎም። መጽሓፍ ቕዱሶም ኣንዲይም ንብረቶም ዘረፎምን
ኣዕንዮምን። እዚ ጥራይ ከይኣክል ከኣ፤ ካብቲ ኣጸድ ኣውጺኦም
ኣባረርዎም። ወሰን ኢሎም ከኣ ነተን ኣብ ትሕቲ ኦርቶዶክስ ዝነበራ ናይ
ተሓድሶ ማሕበራት ምስዳድ ተተሓሓዘ። ብፍላይ ከኣ ኣብ ገለ-ገለኤን
ነቲ ኣብ ህዝቢ ዝነበሮም ተቐባልነት ጠሪሶካ ንምህሳስ ኢሎም፤ ገለኡ

ዝተጠቐሙሉ፡ ገለኡውን ንጌል ዝመልእዎ ኩንዶማት ኣብቲ
መኣከቢኦም ብለይቲ እንዳ ደርበዩ፤ ጽዮፍ ዝኹን ጸለመታት ምቕባእ
ቀጸሉ።

እተን ካብቲ ንዊሕ ዓመታት ኣብ ውሽጢ ቐጽሪ ናይ ኦርቶዶክስ
ኣብያተ ክርስቲያን ተጸጊዔን ኣገልግሎተን ከካይዳ ዝጸንሐ ማሕበራት፡
በቲ ዝወረደን ሰደትን ዕንወት ንብረትን ከይተናወጸ ነቲ ናይ ወንጌል
ዕዮ፡ ኣባይትን ዓለማዊ ኣዳራሻትን እንዳ ተኻረያ ብናህሪ ኣቃጸጸላኡ።
እቲ መንፈሳዊ ምንቅስቃስ ብጸምን ጸሎትን ብምግላጽ ቃል ኣምላኽን
እንዳ ተቐጸጸለ ብዝሃሮ መጠን፡ ፍልጠት ኣምላኽን ቃሉን ኣብታ ምድሪ
ከዓቢ ጀመረ። ንይላን ዝላን መንእሰያት፡ ብመዛሙርን ኣምልኹን
ተተክሉ። እቲ ዝዓበዩ ተርእዮ ድማ፡ እተን ወንጌላውያን ኣብያተ
ክርስቲያናት ነቲ ኣብ ማእከልን ዝነበረ ንኣሸቱ ፍልልያት ነቐለን ኩለን
ብሕብረት ክጣመራ ምጀማሪንዮ። እዚ ነገር እዚ ንመንፈስ ኣምላክ፡
ከዓዪ ጥጡሕ ባይታ ፈጠረሉ።

ምንቅስቃስ ወንጌላውያን ኣብያተ ክርስቲያን ናብ ኤርትራ ዝኣተወ
ቅድሚ ነዊሕ እዋንዮ። እዚ ብመንፈስ ቅዱስ ዝተቐጸጸለ ጴጌጠቆስጤኣዊ
ምንቅስቃስ ግና ገለኦም ቅድሚ ብዘሕ ዓመታትዮ ናብ ኤርትራ ኣትዮ።
እንተ በሉ ከምብሓድሽ ክቀጸጸል ዝጀመረ ግና ኣብ ሰሳታት ኣብ ዝነበራ
ጴጌጠቆስጤኣውያ ኣባይቲክርስቲያን ኩይኑ ድሒሩ ካብ መፋርቕ
ሰብዓታት ጀሚሩ ግና ኣብ ቀጽሪ ኦርቶዶክሳዊት ኣብያተ ክርስቲያን እዩ
ዝነበረ። ምናዓ ኣብ ከባቢ መጀመርታ ሰማንያታት ኣብ ሓደ-ክልተ ናይ
ኦርቶዶክስ ኣባይቲ ክርስቲያን ዝወርድ ዝነበረ ምንቕቓሕ መንፈስ ቅዱስ
ዘደንቕ እዩ ዝነበረ። ቅድሚ መራሕ ጉባኤ ኹነ ወይውን ሰባኻይ ኣብ
መድረሽ ወጺኦም ምጽላዮም፡ ኣጋንንቲ ዘለዎም ሰባት ገና ኣብቲ ዳስ
ብምእታው ጥራይ ብዘይ ተኣደነ ኣውያትን ምንቕጥቃጥን ይሃድሙ
ነበሩ። ኣብቲ ዳስ ዝኣተወ ኹሉ ከምቲ ዝኣተዎ ዘይኩነስ ተለዊጡ
ይምለስ ነበረ።

እንተ ኹነ- ኣብቲ እዋንቲ ሓይሊ እግዚኣብሄርን ፍቕሩን ልዑል ርትዒ
ልብን እኳ እንተ ነበረ፡ ጐኑ ንጐኑ ግና ዋሕዲ ፍልጠት እግዚኣብሄርን
ቃሉን ነበረ። እዚ ነገር እዚ ኸኣ፡ እቲ ተባራዒ ምንቅስቃስ መንፈስ
ቅዱስ፤ እንዳ ለሓመ ንኸይቐጸል ዓቢ ሃንፍ ፈጠረሉ። እቶም ብፍቕሪ
እግዚኣብሄር ጥራይ ተደሪኹም ነቲ እንዳ ኣደረ ዝውሕዝ ዝነበረ ህዝቢ
ዘገልግሉን ዝኣልዩን ዝነበሩ ዕሸላት መንእሰያት፡ በቲ ሓደ ወገን ብጽዑቕ
ሃይማኖታዊ ተቃዊሞታት፤ በቲ ኻልእ ወገን ከኣ ብኸም እኒ ጥምቀት
ዝኣመሰሉ መሰረታውያን ዶክትሪናትን፡ ናይ መሪሕነት ሕጽረተ
ብቐንቓትን ብዘሰባሰቡም መንፈሳዊ ሓርጐጽጐጽ ክርኹመሱን ክበታተኑን
ተቐሰቡ። ገለኦም ናብተን ነጻ ወንጌላውያን ኣብያተ ክርስቲያናት

ተጸምበሩ ገሊጾታውን አብ ቀጽሪ ኦርቶዶክሳዊት ቤተ ክርስቲያን ኩይኖም አገልግሎቶም ብሓይላ ገደል ክቐጽሉ ተቐለሉ፡፡ ንድሕሪት ዝተመልሱውን አይተላእኑን።

ይኹን እምበር፡ እቲ ሽዑ ዝጀመረ መንፈሳዊ ምንቅስቃስ ብጥራስ ቅረሙ አይተረፈን። አብ አባይትን አብያተ ትምህርትን ፈኸም እንዳበለ ብምልሓም ዓብዩ፡ ርእሰን ዝኸለላ አብያተ ክርስቲያንውን ክውለዳ ጀመራ። እቲ ዝንህር ዝነበረ ዕቤት ናይ ህይወትን ቁጽሪ አባላትን አብያተክርስቲያንን ግና ነተን ብዘይካና ካልእ የለን ዝብላ ሃይማኖታት ጥራይ ዘይኩነ ነቲ መንግስቲውን ክሰግእ ጀመረ። መንእሰያት ብመስተ ዘይኩነሰ ብመንፈስ ቅዱስ ክሰኹሩ፡ ብጓይላ ዘይኩነሰ ብመዝሙር ክዘሉ፡ ደድሕሪ ሰብ ምስዓብ አድኪሙዎም ደድሕሪቲ መድሕን ሂወቶም ዝኹን የሱስ ብናህሪ ክሕምበቡ ምስ ጀመሩ፡ መራሕቲ ሃይማኖትን መራሕቲ ሃገርን ብሓባር ቀንኡ። ነዚ እምነትዚ ካብ ከተማ ይኹን ከብ መሮር ኤርትራ ንምጥፋእ ክእሉ ኣቢሮም መኹሩ።

ድሕሪቲ ናይ ሰላም ምፍርራም እቲ ዓመተ ዓመት ዝውላዕ ዝነበረ ኩናት ዝሒሉ፡ 2001ዓ/ም ብዘይ እቲ ንተመሃሮን ሰራሕተኛታት ብህጹጽ ዝጸውዕ ናይ ክተት ደወል ሓለፈት። እቲ ደባዊ ረጽሚ ካብ ዝጀምር፡ ኤፍሬምን ብጽቱን፡ ንመጀመታ ግዜ ቦታ ዓመት እቲአ ትምህርቶም ከይተገናደቡ ክዛዝሙ ምብቅያም ንኣምላኽ አመስገኑ። አብታ ዓመት እቲአ መብሃሕቶም ጽቡቕ ነጥቢኳ እንተ አምጽኡ ነቲ ብሰንኪቲ ናይ ክተት ሓርጉጽጉጽ ዝተቐራረጸ ናይተን ዝሓለፉ ዓመታት ነጥብም ግና ብዙሕ ክብ ከብሎ አይከላለን። ብዝኹን ነቲ ናይ ሓሙሽተ ዓመት ናይ ሕጊ ትምህርቲ አብ ወርሒ ሓምለ ብዓወት ዛዚሞም፡ አብ ዕለት 28 ናይታ ወርሒ ተመረቐ።

አብ ሳልስቱ ሓደ ንኹሎም ተመሃሮ ዩኒቨርሲቲ ዘሕዘን ጉዳይ ይኸሰት። እቲ ንመሰል ተመሃሮ አብ ምጥባቕ ምስቲ ርእሰ መምህር ኩነ ምስ መንግስቲ ከይፈርህ ብምክርኻሩ እንዳ ተፈልጠ ዝመጸ ናይ ተመሃሮ ፕረሲደንት፡ ንጉሆ መድሪ ብኸፍሊ ጸጥታ ካብ ቤቱ ከም ዝተወሰደ ተሰምዖ። እቲ ወዲ፡ ብፍላይ አብ መፋርቕ ሓምለ ናይቲ ዓመትቲ፡ ኩሎም ተመሃሮ ዩኒቨርሲቲ፡ ነቲ ክራማት አብ ማእቶታዊ ዕዮ ከም ዘሕልፍዎ ምስ ተአመመ፡ ነቲ እማመ አንጻር ድሌትን መሰልን ተመሃሮ እዩ ኢሉ ምስ ዝምልከቶ ክከራኸር ጸኒሑ። አብቲ መዓልቲ ምረቓውን፡ ርእሰ መምሃራን ናይቲ ዩኒቨርሲቲ፡ ሓላፊ ናይ ሚኒስትሪ ትምህርትን ካልኣት ልዑላት ሓለፍትን ተኣኪቦም አብ ዝነበሩሉ እዋን፡ መደረ ከሰምዕ ዕድል ምስተዋሀቡ፡ ነቲ ናይ መደረ መድረኽ ናብ መድረኽ መረረ ቀየሮ። አብ ልዕሊ መንግስቲ ይኹን ሚኒስትሪ ትምህርቲ ዝነበሮ መረረ ብዘይ ተጉላባ ከቃልሖ ምስ ጀመረ፡ እታ ተመሃራይ ኩላ ብጣቕሂት አሰነዮቱ

ገለ ካብቶም ተጋባእቲውን ሰንሰለት ወርቂ አብ ክሳዱ መለሰሉ። እንተ እቶም ሓለፍቲ ግና ዘይተጸበይዎ ግዲ ወራዱዎም ገጽም ተጸዊጉ ፈሓም መሰሉ።

ድሕሪ ሓደ ሰሙን ካብቲ አብ ትሕቲ ቁጽጽር ዝወግለሉ መዓልቲ አቢሉ ንማለቱ ናብ መጋባእያ ቤት ፍርዲኳ እንተ ቐረቡ፡ መኸሰሲ ነጥቢ ሰኢኖም፡ ነቲ ናይ መጋባእያ መዓልቲ አሰጋገርዎ። እቶም ተመሃሮ ብረድዮን ምልክታታትን ናብቲ ዝተአመመሎም ማእቶታዊ ዕዮ ክዋፈሩኳ እንተ ተሓበሩ፡ ወኪልና ኸይተፈትሑ፡ ሎሚ አይንኸይድ ጽባሕ ኢሎም ዕጭ ሓንፈፋ። አብቲ ካልአይ መጋባእያ ክሳተፉ ኢሎም ምስ ተኣከቡ ግና ዕጡቓት አባላት ጸጥታ ኸቢቦም፡ ክሕዝዎም ንዝኸለሉ ኩሎም በባትር እንዳ ደሰቐ ናብ አስመራ ስታድዮም ወሰድዎም። ነፍሲወከፍ ተመሃራይ ዩኒቨርሲቲ ብፍቶት ይኹን ብግዲ ተታሒዙ ናብቲ ቦታ ክመጽእ ብጥብቂ ምስ ተኣዘዘ ኸኣ፡ እታ አብቲ ናይ ግፋ ዘመን፡ ንወናኒኡ ንግዚኡኳ ይኹን እምበር፡ ብነጻነት ተንቀሳቕሶ ዝነበረት ናይ ዩኒፈርሲቲ ካርድ፡ አብቲ እዋንቲ ግና ክሕበስ ናይ ዘለዎ ኹሉ መፈለጥታ ኹነት። ንሳ ሒዙ ዝተረከበ ወዲ ይኹን ንል፡ በባትር እንዳ ኹብኩብካ ናብ ስታድዮም ከም ዝዳጉን ተገብረ።

“አታ ናበይዮም ዝወሰዱና ዘለዉ፤” በለ ኤፍሬም ምስቶም አብ ስታድዮም ናብተን መኻይን አይንድይብን ብምባሎም በባትርን ብሰለፍ ጠበናጁን ተኸትኪቶም፡ ኩሉ አካላቶም ዝቐሰለ ተመሃሮ፡ አብ ዝገንታ ካብ አስመራ ወጺኦ ንኸባቢ ዓርበርቡዕ አቢሊ ትንቆት ዝነበረት ዓባይ መኪና ተጸፍጸፋ።

“ናብ ዝወሰዱ ይውሰዱና በጃኻ፡ ሎም ዘበን ሓንቲኣ ኸተፍልጥ አለዎ” በለ እቲ የማንይቲ ኢዱ ብበትሪ ተቐርሲሙ ምሒር ዝቐንዞ ዝነበረ ተመስገን።

“እዚ መገዲዚ አይትግጥምን ኢኻ ማለት ድዩ፤” በለ ወዲ ሕጂ፡ አብ ውሽጢ ስቓይ ኩይኑ ክዛነ እንዳ ፈተነ።

ኤፍሬም ነተን ካብ ምሒር ምጽቕቓጥ ተኹርምየን ዝነበራ አኢጋሩ ክዝርግሕ እንዳ ፈተነ፡ “መገዲ ባጽዕዩ ዲኻ ክትበላኒ፤ ብባጽዕ ጌርካ ንዳህላኩ ንናኩራ፡ ንደንክል፡ ንገልዓሎ፡ ከም ዝኸየድ አይትፈልጥን ዲኻ፤ እዚ መገዲዚ መገዲ ባጽዕ ጥራይ ከይመስለካ። ኣነ ኸኣ ካብዚ ኹሉስ ናበየናዩ ኹን ይውሰዱና እዩ ዝብል ዘሎኹ።” በለ።

“ጡፍ በሎ በጃኻ፤ ዳህላክን ገልዓሎን ዘብጽሕ ገበን አይገበርናን” መለሰ ተመስገን።

“ብበትሪ ዘደሰቐ ገበንኪ ጌርና ማለት ድዩ” ሓተተ ወዲ ሓጂ።

“ኤርትራ ተባላሽያ በጃኻ፡ ሓጉስን ሓዘንን ከነጃስየን ተኸኸ ኢልና” ተማረረ ተመስገን።

ወዲ ሐጂ፣ ነታ አብተን ዝተኹርመያ አእጋሩ ተደፊኦ ዝነበረት ርእሱ
አልዕል ኣቢሉ፣ ናይ ዓቕሊ ጽብት ፍሽኽ ብድሕሪ ምባል፡ “እንታ ወዲ እዚ
ጸሓይን ማህረምትን ኣቐዊሱካዩ መስለኒ፡ አብ ሂወት ሓጉስን ሓዘንን
ምቕሳይ እንተ ረኺብካ ደኣ እንታይ ደሊኻ፡ ሓንሳእ ሓጉስ ሓንሳእ ሓዘን
ከህሉ ናይ ግድን እዩ። ንሕና ረኺባዮ ዘሎና ግና ሓዘን አብ ልዕሊ ሓዘን፡
ጽዑቕ ሓዘን እምበር ተወሳኺትና መዓስ ኢናኹ ዝተሓገስናዮ፤”

“እቲ ኩናት ምዝሓሉን፡ እቲ ምምራቕናን ወደይ ሓጉስ
አይኩነን፡ መመረቕታኻ ዓስ ተኺሎም አይዓለሉልካን ድዮም፤”

“እልልታ አዴታትና ከጋግዮካ የብሉን ተሟ፡ ንሰን ተሓጉስን
ዘይኩነስ እመል ከይነውንየን ዝልላ” ምስ በሎም፡

“ብሓይሊ እስከ አይተስሕቐና በጃኹም” ተሓወሶም ኩብሮም።

“ሰሓቕ ወዮ ተረኺቡ ድዩ” በለ ተመስገን።

ብድሕሪኪ ግና ከዋግዑ ከም ዘይጸንሑ አብ ማእከሎም ጸጥታ ሰፊነ። እቲ
እዋን ከረምቲኳ ይንበር እምበር እታ ጸሓይ ዋላ ነቲ ከመጽእ ዝነበሮ
ደበና አምኺኹቶ ኸይትኸውን ኢኻ ትሰግእ። ደረት ደረት እቲ ስማይ
ሰሕው ዝበለ ደበናኳ እንተ ነበረ፣ በቲ ነድሪ ጸሓይ ግዲ ሞሪቹ፡ ፋሕ
ብትን ኢሉ ጸረረ። ብፍላይ ካብቲ በረኽቲ ጉበታት ዓርበሮቡ ሰቲ ከም
ገበል ዝተዓጸጸ መገዲ ምጽዋዕ አቢሎም ንነፋሲት ገጸም ብዝተኖቑቱዎ
መጠን እቲ ጸሓይ ኩነ ሃሩር እንዳ ጉሃረ ኸደ።

“ንሰኻስ ከመይ ክትብል ረኽቡኻ፤ ምሳና ናብ ቤት ፍርዲ መጺኻ
ኔርካ ዲኻ፤” ሓተተ ጃብር ናብ ኤፍሬም እንዳ ጠመተ።

ኤፍሬም ብድኑኑ ርእሱ ብአሉታ ብምንቕናቕ ጥራይ መለሰሉ። “ናብኡ
እንተ ትመጽእ ግዳ ሰምኳ ምረኽብካ። ደዊለ ሓቢረካ ኔሪዩ ክትመጽእ
ግና አይተረከብካን” እንዳ ተዋዘዩ ከሰሶ ተመስገን።

“እንጃዕ አይከድካ ወደይ፡ ቤት ፍርዲ መዓስ ኩይኑ ቤት ማሕበስ
እምበር” አጉረምረመ ክብሮም።

“አቱም ሰባት እዚ ወዲ ካባኹም ንላዕሊ ንዓይን ንጃብርን
ይቐርበና” በለ ኤፍሬም።

“ብሓንሳእ ሕጊ ተማሂርና ኢልኩም ዲኹም፤” ከቃልሎ ፈተነ
ተመስገን።

“ዓርከይ፡ ብሓደ ሓሙሽተ ዓመትኳይና አሕሊፍና፡ ደሓር ከኣ
ኣነ ዝግብእኒ ማዕዳ ሂበዮዮ።”

“መዓስ ደኣ መዓድኩምዎ አቦይ መዓደይ” ጨረቐሉ ተመስገን።

“አብ እዋን ምረቓ (ግራጃዌሽን)፡ እቶም ናይ ሕጊ ተመሃሮ አብ
ማይ ስርዋ ተአኪብና ምሉእ መዓልቲ፡ ብዛዕባ ብሓደ ዘሕለፍናዮም
ሓሙሽተ ዓመታትን መጸኢናን ክንመያየጥ ውዲልና። አብ መወደእታ፡
ካብቲ ሓደ ነዚ ሓውና ከረድእ ዝፈተንኩዎ ነገር እንተ ነበረ፣ ነቶም
ዕድሚኦም ምሉእ ምስኦም ኢድን ዓንትን ከይዮም ዝተቐለሱ ሓለፍቲኳ

ካብ ዘይነሓፍዎም፡ ንዓኻ ግዜ እዮም ዝደልዩልካ ዘለዉ እምበር
ከጥፍኡካዮም ኢላ አሕሚመ ተዛሪበዮ ኔረ። ነዚ ንምርግጋጽ እንተ
ደሊኹም ንወዲ ሐጂ ክትውከሱ ወይውን ነቲ ዝተቐድሐ ቪድዮ
ክትርእይዎ ትኸእሉ ኢኹም። በሎም ኤፍሬም።

“ሰሚዕካ ኤፍሬም፡ እዚ ወዲ ምስ ተአሰረ ኩልና፡ ከምታ ዊንተር
ዝበላ ኹይና ኢልና። ወላሂ ሽዑኳ ረቢዩ አዛሪቡካ” ደገፎ፡ ጃብር ወዲ
ሐጂ።

“ከመይ ክትብል ደኣ ሓዘኻ ሕጂ፤” ሓተቶ ክብሮም።

“አቐሖተይ ክጠራንፍን ናይ ዶርም መፍትሕ ከረከብ ኢላ
ይመጻልካ፡ ሓዘም ካብኣ ዝኸብከቡ ናብዛ ቐቐሮይ” ኢሉዎ ሰቕ በለ።

“አቦይ ኩነ የእትዮሞ ይኸኑ መስኪናይ” ተደናገጸ ክብሮም፡ ብዛዕባቲ ናይ
ተማሃሮ ፕረሲደንት እንዳ አስቆርቆረ። “ባዕሉ ይፈልጥ ብጃኻ፡ ዘይ ንዕኡ
ክንብል ንስሕና ዘሎና” አንጸርጸሪ ወዲ ሐጂ። “ንሱስ ዘይ ንዓና ክብልዮ
ስሒኑዎ ዘሎ” ሞጉተ ኤፍሬም።

“ብኻ ሰቕ ኢሉ በጃኻ፡ ማእቶት ምኻድ ሓንቲ አይምጉድኣናን።
እዚእም ሓደ ነገር ግበር እንተ ኢሎምኻ፡ ብኸብረት ይኹን ብሓሳር
ምግባርካ ዘይተርፈካ ምኻኑ እንዳ ፈለጥካ ክትእድም ምፍታን ዝዓበዩ
ድንቁርናዮ” መረርኡ ቀጸለ ወዲ ሐጂ።

“ካልእ አማራጺ ኔሩ ማለትካ ድዩ፤” ሓተቶ ተመስገን።

“ከመይ ደኣ ኔሩወ። ወይ ዝበሉኻ ትገብረሎም ወይውን ዓይም
ትሓድገሎም”

“አንታኪእምሲ ናይ ብሓቂ እምበር ጌሮሞ፡ ማእቶት አይንኸይድን
ኢልኩም ኢሎምሲ ከጥፍኡና” ቀጸለ ተመስገን።

“ንሕናስ ናይ ብሓሶት መዓስ ኬንና፡ ሎም ዘበን ሓዲኡ ከፍልጥ
ኣለዎ በጃኻ” ተቐብሎ ክብሮም።

እንዳ ጸንሑ ግና፡ እቲ ኸቱር ጸሓይን ሃሩርን ምስ ጥሚት ተሓዊሱ ልቦም
ዕውልውል ክብሎም ስለ ዝጀመረ ዘረባ ሓዲጉም ጸጥ በሉ። ሓደ
ኸልተውን አፎም ብጫፍ እታ ትሕምብብ ዝነበረት መኪና አቐልቑሎም
ይተፍኡ ነበሩ። ንባጽዕ ሓዲጉም ንዮማን ብምዕጻፍ ናብቲ ናብ ዓሰብ
አቢሉ ዝወሰድ መገዲ ምስ ተጸምበሩ ግና፡ እቲ ምስምባዶም ኩነ ተስፋ
ምቕራጸም አብ ዝለዓለ ጥርዙ በጽሑ። ምሉእ ምሽት ክጉዓዙ ብድሕሪ
ምምሳይ ከኣ አብ ሓደ ጸጣሕ ደረቕ መሬት አላጊሶም አራገፍዎም።
ከምታ ዝነበሩዎ ምስ ገበታ ቅርጥማቶምን ጥሚቶምን ብዘይ መንጸፍን
ኩበርታን ተዓኹሉሎም ሓደሩ። እታ ንጽባሒቱ ዝወጸት ጸሓይኻዮ ደሞም
መጽያ ከተድርቆም ዝተዓጥቀት ኩይኑ ክሳዕ ዝሰምዖ ቀጥቀጠቶም።
ብዙሓት ብወቕዲ ጸሓይ ሃለዋቶም አጥፊኦም ሰናእናእ በሉ። ነተን
ደቀንስትዮ ንበይነን ፈልዮም ብድሕሪ ምውሳድ ከኣ ያላ ተበገስ እንዳ በሉ
በታ መራር ጸሓይ ናብቲ ንሩባ ሓዳስ አቢሉ ዝዕዘር ሩባ ወሰድዎም።

“ፈጣሪውን ካብ ሻዕብያ ንሓሳ ዝጸልዓናዮ ዝመስል” ኣስተማሰለ ተመስገን፡ ነቲ ብግምባሩ እንዳ ወረረ ናብ ዓይኑ ገዱ ዝነጥብ ዝነበረ ጨዋም ረሃጽ በእዳዉ እንዳ ሃበሰ።

“እንታይክ ይብሉዎ ነዚ ቦታዚ ወደይ” ኣተተ ወዲ ሓጂ ብወገኑ ሰንክልክል እንዳ በለ።

“ከላዕ ሕጂዶ ኣይተላለኻዮን ኢኻ፤ ዊዓ እዩ ዝበሃል” በሎ ኤፍሬም ነታ ወድዩዋ ዝነበረ ካምቻ ኣብ ልዕሊ ርእሱ ኣሲሩ፡ ንሱውን ሰንክልክል እንዳ በለ።

“ተጋግዮም በጃኻ፤ ነዛ ቦታ እዚኣ ዊዓ ዘይኩነሰ ሞሪጃ ክብሉዋ ኔርዎም። ከምዚ ዓይነት ኩነታት ኣየር ኣብ እቶን እምበር ኣብ ገጽ ምድሪ ኣይተራእየን” ደገመ ወዲ ሓጂ።

“መቸም ተጸዋርነት ዝበሃል የብልኩምን፡ ሽግር ኣይትፈልጡን ኢኹም” ጨረቐሎም ክብሮም።

“ኣይትጋገታ ወዲ። ራህዋ ኣይትፈልጡን ኢኹም ደኣ በል እምበር ሽግርን መከራንሲ ኣብ እንዳ ነፍሲወክፍ ኤርትራዊ ካብ ሽሮ ንሓሳ ፍሉጣት እዮም” ቀጸለ ወዲ ሓጂ።

ኤፍሬም ክሰሕቕኳ እንተ ደለዩ፡ እቲ ንኸባቢ ክልተ መዓልቲ እኸለ-ማይ ዘይቀመሰ መዓናጡኡ ቆሲሉ ስለ ዘቐንዘዎ፡ ክብዱ እንዳ ሓዘ፡ በጃኹም ኣይተስሕቐና ኢሉ ካባታቶም ፍንትት ኢሉ ጉዕዞኡ ቀጸለ። ገሊጹም እንዳ ወዲቐ ገለውን እንዳ ተሳለዩ ኣብቲ ሩባ ምስ በጽሑ፡ ርሰሓት እቲ ማይ ኣብ ግምት ከየእየዉ ኣብ ጥራይ ክብደም ክሕንፍፉዎ ጀመሩ።

“ምስዘን ኣጣልዶ ዋላ ሳዕሪ ኸንበልዕ” በለ ክብሮም፡ ከፈለጉ።

“ሳዕሪ መዓስ ኩይነን ዝበልዓ ዘለዎ” መለሰ ተመስገን።

“እንታይ ደኣ!” ኢሉ እንተ ረኣዩ፡ እተን ኣጣል ናይቲ ኣብቲ ኸባቢ ዓስኪሩ ዝነበረ ሰራዊት ትርፍራፍ ባኒ ይጃርፋ ኸም ዝነበራ ኣስተውዓለ። ከየስተውዕሉሉ እንዳ ተጠንቀቐ ናባታተን ብምጽጋዕ ነቲ ብምሒር ጸሓይ ናብ ከውሒ ተቐይሩ ዝነበረ ንቐጽ ባኒ ክቐርጥምኳ እንተ ፈተኑ፡ እምኒ ከግህጽ ዝቃለስ ዘሎ ኹይኑ ተሰምዖ።

“ሃባስኩቲ ካምቻኻ!” በለ ክብሮም ናብ ኤፍሬም ቅርብ ኢሉ ነታ ብገበታ ረሃጽ ጨቅያ ዝነበረት ርእሱ ዝጉልበበላ ካምቻ ክወስድ እንዳ ደለዩ።

“ብረሃጽ ተባላሽያ እያ ዘለ በጃኻ” መለሰ ኤፍሬም።

“ሃባ ጥራይ ሓንቲ ኣይብለናን እዩ። ረሃጽኳ ጨውዮ፡ ማይን ጨውን ባንን ከኣ ተማም ቦጅቦጅ ከም ዝኸውን ትፈልጡ ኢኹም” እንዳ በለ ነቲ ባኒ ኣብቲ ካምቻ ጌሮም ኣብቲ ሓማድ ማይ እንዳ ኣለኹ ብምርፍታት፡ ነቲ ግንብንብ ዘብል ዓሳው ሽታ ተጸዊሮም ክበልዕዎ ፈተኑ። እቲ ልዕሊ ኣርብዓ ዲግሪ ሲንቲ ግሬድ ዝኹን መቐት ኣየር፡ ሓንጉሎም በጽቢጹ ጽርውርው ክብሎም ጀመረ። ኣብ ውሽጢ ሓደ

ሰሙን ዘይካክል ብዙሓት ኣእምሮኦም ሰሒቶም ክጽለሉ ኸለዉ ክልተ ኸኣ ብሞት ተፈልዩዎም። ሞት ናይቶም ክልተ ነቶም ተመሃሮ ነቲ ዝነበሮም ጓህን ድኻምን ኣብኣሶ። ክበኹዩኳ እንተ ደለዩ ዓቕሚ ግና ኣይክበሮምን። ብዙሓት ንብዓቶም ምስ ረሃጸም ተሓዊሶ ምስቲ ብኹቱር ነድሪ ጸሓይን ብሞሚትን ጽምእን መጢጉ ዝነበረ መዓጓጉርቶም ተጣባቐ።

“ያቢላሂ ክንደይ ትሓስሙ! ካብ ዊዓ ንዘምላጠ ፍጡርሲ ትዕልለሉ እምበር ኣይትበኹዮሉን ኢኻ። ነዞም ዘዕረፉ ሰባትሲ እንታይ በዲሎምኹም እዮም ብብኹያት ድቃስ ትኸልእዎም!” በለ ወዲ ሓጂ ናብቶም ብድሩቕ ንብዓት ሓዘኖም ዝገልጹ ዝነበሩ ብጽቱ ምስ ረኣዩ።

“ሰቕ በል! ወዲ ሓጂ፡ እንኩላይ ንርእስና ኢና ንበኹዩላ ዘለና” ምስ በልዎ ግና፡

“ሕጂ ዘረባ ኣምጺኹም። እሞ...ኣነውን ክሓብረኩም” በለ ናብኣቶም እንዳ ተሓወሰ።

ነቶም ከባቢ ክልተ ሽሕ ዝኹኑ ተመሃሮ መቐቐሎም ናብ ዝተፈላለዩ ካብ ሕድሕድ ዝኸፍእ ቦታታ ብምውሳድ ኣብ ከቢድ ናይ ጉልበት ዕዮታት ከም ዝጽመዱ ኣብ ርእሲ ምግባር፡ ኣኹባታት እንዳ ጸውዑ “ካብቲ ሃገርኩምን መንግስትኩምን ዝበለኩም ዓሊኹምን ዓሚጽኩምን ኢኹም። ወይ ምሕረት ሕተቱ ወይ ከኣ ሙቱ፡ እንዳ በሉ በደልቲ ኹይኖም ክርከቡ ንሓንሳእ ብሸፍጥ ንሓንሳእ ብምፍርራህ ከእምንዎም ተጋደሉ። ብፍላይ ናብ ማእከል እቶም ገሚያም ንገልዓሎ ዝወሰድዎም ተመሃሮ፡ ሲቪል ዝተኸደኑ ሓያሎ ወተሃደራት ኣእተዉሎም። እቲ መንግስቲ ባህሪ ናይቲ ህዝቢ ኣጸቢቐ ስለ ዝፈልጥ፡ ኣበይን ብምንታይ ነቲ ህዝቢ ከም ዘምበርክኹ ኣይጽግሞን እዩ። እቲ ህዝቢ፡ “ምስ ህዝብኻ ማዓትሲ ዳርጋ ጋዓት” በሃላይ እዩ።

ካብቲ ኣብ ናይ ገዛእ ርእሱ መርገጺ ቆይሙ ዝጸንዕ ሰብ፡ እቲ እኒ እገለን እገለትን ካብ በልዎስ ወይውን ካብ ገበርዎስ ኢሉ ዝብልን ዝገብርን ይበዝሕ። እዞም ሲቪል መሰል ወተሃደራት እዚኦም፡ በቲ ሓደ ወገን መን እንታይ ይብል ንምጽናዕ በቲ ቐንዲ ወገን ግና፡ “እኒ ንሃገሪይን መንግስቲይን በዲለ እዩ፡ ምሕረት ይገበረለይ” ዝብል በዚ ወገን ይፈለ” ተባሂሉ ትእዛዝ ምስ ተመሓለፈ፡ ንሓቶም ከም ዝተጣዕሱ ተመሃሮ መሰሎም፡ ብኹሉ ማእዝናት እቲ እኩብ ህዝቢ እንዳ ወጹ ነቲ ትእዛዝ ብምትግባር ንሓሳብ እቶም ተመሃሮ ንምምቕቓል እዩ ዝነበረ። ልክዕ እቲ ትእዛዝ ምስ ተመሓለፈ ኸኣ ሓደት ምዕይዕይ ብድሕሪ ምባል እንዳ ወጹ ተወገኑ። መብዛሕቶም እቶም ዝፈርሁ ኸኣ “እኒ ደኣ እንታይ ገዲሱኒ ዝታረር” ብምባል ምሕረት ንምሕታት ደድሕሪኦም ብምስዓብ ተወገኑት።

ነቶም ጸኒያም ዝተረፉ ሓደት ምዑታት ግና ቁልብ ቁልብ ኣቢሎም ወሰድዎም።

ቦቲ ብዓል ኤፍሬም ዝነበርዎ ቦታ ኸኣ ብብሓደ እንዳ ጸውዑ ወይ ምሕረት ሕተት ወይ ቦዳሊ ኹን እንዳ በሉ ከይፈተዉ ኣፈረምዎም። ድሕሪ ናይ ሰለስተ ኣዋርሕ መሪር ሰቓይ ግና ዘትረፉ ኣትሪፎም፤ ንመብዛሕቶም ኣብ ወርሒ ሕዳር ነስመራ መለስዎም።

እቶም ተመሃሮ ቅድሚ ምምላሶም ዝኹን ንመንግስቲ ክቃወም ዝፈተነ ላዕለዎይ ብዓል መዚ ይኹን ተራ ሰብ፤ ሰቪል ይኹን ወተሃደር፤ ከካብ ዘለዎ እንዳ ተለቓመ ናብ ቤት ማሕቡ ከዳጐን ጀመረ። ጋዜጠኛታት ናይተን ብብሕቲ ክኸጥፉ ዝጸንሓ ጋዜጣታትውን ብድሕሪቲ እዋንቲ ግና፤ ኣስመራ ዩኒቨርሲቲ፤ ከም ደጋፊት ናይቶም ኣቓዲሞም ዝተሓበሱ፤ ልዑል መንግስታዊ ሓላፍነት ዝነበሮም ተቓወምቲ ጉጅለ ተወሲዱ፤ ቀጻልነታ እንዳ ሃሰሰ ከም ዝመጽእ ተገብረ።

ኤፍሬም፤ ነስመራ ኸኣቲ ኸሎ ሰግኡ ጥራይ ዘይኩን መንፈሱውን ኣዝዩ ዓቢሩ ነበረ። ተገፊፉ ከውሰድ ከሎ ኣብ ኢዱ መጽሓፍ ቅዱስ ሰለ ዘይነበረ፤ እዚ ዝሓለፈ ሰለስተ ኣዋርሕ ንዕኡ መሪር ካብ ዝገበሮ ሓደ እቲ መዓልታዊ ዝለመዶ መግቢ ቃል ኣምላኽ ከም ዊንታኡ ክረኽበሉ ኣብ ዘይክእል ቦታ ስለ ዝተዓጽወ እዩ ዝነበረ። ከም ሳዕቤንዚ ኸኣ ስጋኡ ጥራይ ዘይኩነስ መንፈሱውን ዝተኣሰረ ኩይኑ ተሰምዖ። ካብቲ እዋንቲ ጀሚሩ ኸኣ ኣብ ኤርትራ፤ ክርስትና ከምቲ ቐደም ቀሲንካን ኣስተራሕባን ትኸተሎ መገዲ ዘይኩነስ ብውሽጢ መከራን ዘይተጸበኹ ኩነታትን እንዳ ሓለፍካ ብጸጋ ኣምላኽ ጸኒዕካ ትቐመሉ መድረሽ መኸተ እንዳ ኹን ከም ዝመጽእ ኣስተውዓለ።

21

“መጸኢም...ኣንታ መጸኢም፤ ፓስተር ዕጽዎ...ዕጽዎ ቐልጥፍ” እንዳ በለ ሃተምተም ክብል ብድሕሪ ምጽናሕ፡ “ኡህህህ...” ኢሉ ካብ ድቃሱ ተበራበረ ኤፍሬም።

“ኤፊ ሓወይ ደሓን ዲኻ” ሓተተት እታ ኣብ ጉድኑ ምስ ጥዑም ድቃስ ጌሻ ዝጸንሖት መርዓቲ ሂለን። ካብ ዝምርዓዉ ድሮ ሓደ ዓመት ኣሕሊፎም ነበሩ። ኣብ ውሽጢታ ዓመት ኤፍሬም ብዙሕ ሕልምታትኳ እንተ ሓለመ ከምሳ ናይ’ዛ ለይቲዚኣ ጌሩ ግና ኣህተምቲሙዎ ኹን ኣባህሪሩዎ ኣይፈልጥን ነበረ።

“ኣታ ጐይታ ኩፍኢ እምበር ጽቡቕ ሕልምታትዶ ተወዲኡካዩ” በለ ኤፍሬም ገበታ እንዳ ላህልሂ።

“እንታይ ዲኻ ሓሊምካ ኤፊ ሓወይ” ምስኡ ተጨነቐት ሂለን። “ደሓንዩ ሂሊ ሓፍተይ። ንዓኺ ኸኣ ድቃስ ከሊኤኪ” ሓለዩላ የማንይቲ ኢዱ ሰዲዱ ጸጉሪ ርእሳ እንዳ ዳህሰሰ።

“ንስኻ እንተ ዘይቀሲንካ ደኣ፤ ንዓይ በይንኻ ምቕሳን እንታይ ክዓብሰለይ በለቶ ቅርብ ኢላ ኣብ ኣፍልቡ ብምጽጋዕ። “እንታይ ኢኻ ሓሊምካ ንገረኒስከ” ደገመቶ ሕቶኣ።

“ክጐይና ጸኒሖም በጃኺ”

“መን”

“ኩሎም በጃኺ”

“መነ-መን”

“ጓለይ ኣብ ቤተ ክርስትያን ናይ ሰምበት ጉባኤ ነካይድ ዝነበርና ኩይኑዩ ዝስምዓኒ።”

“ሐራይ” በለት ሂለን ካብቲ ተለጢፋቶ ዝነበረት ኣፍ ልቡ ርእሳ ኣቐንዕ ኣቢለ እንዳ ጠመተቶ።

“ብዙሓት ህዝቢ ናባና ገጸም ክመጹ ብመሰከሩት እዕዘብሞ፤ ቀሪበ ኩነታቶም ክረጋግጽ ናብቲ ገበላ እወጽእ። እቶም ናባና ዝመጹ ዝነበሩ ሰባት ቅድም ሰብኡትን ኣንስትን ጥራይ መሲሎምኳ እንተ ተራእዩኒ እንዳ ቐረቡ ምስ መጹ ግና ኣብ ማእከሎም ተራን ሓለፍትን ወተሃደራት፤ መራሕቲ ሃይማኖትን ኩሎም ብሓደ እፋ፤ “በሎም፤ ጴጌ ምክርኤሉም” እንዳ በሉ ናብ ቤተ ክርስትያንንና ክወሩ ጸኒሖም። ብዙሓት ሰባት ከኣ ካብ የማን ጸጋሞም ይሕወስዎም ነበሩ። ነቲ ማዕጸ ሴሮም ከይ ኣትዉዩ ‘ዕጽዎ ዕጽዎ’ ክብል ዝጸናሕኩ።” ኢሉ ክጽሊ ተምበርከኸ። ሓለንውን ሓበረቶ። ቁሩብ ብድሕሪ ምጽላይውን ተመሊሶም ደቀሱ።

“ግደፍ ግደፍ በጃካ ግደፍ...” ኢሉ ከም ብሓድሽ ነጠሩ ተበራብረ ኤፍሬም።

“እንታ ሕጂኸ መጸአም ድዮም” በለት ሄለንውን ምስኡ ሰምቢዳ ብምትንሳእ።

“ሂሊ እዚ ነገር ሕልሚ ጥራይ ኩይኑ አይከተርፍን እዩ፡ ንሓደ ሕልሚ ኣብ ሓደ ለይቲ ክልተ ሳዕ እንተ ደኣ ርእየዮ፡ እቲ ነገር ቀልጢፍ ከም ዝፍጸም ካብ ሕሉፍ ተመኩሮይ ተማሂረዮሎኹ። ደሓር ከኣ ሂሊ ሓፍተ ናይ ግዜ ጉድይ ጥራይ ምዃኑ እምበር ነቲ ኣብ ዓንኬል ውትህድርና ጥራይ ዓቂቦዎ ዝጸንሑ ኣንጻር ኣመንቲ ዝቐንዔ ኣጀንዳእም ናብ ብዘላ ኤርትራ ከም ዘተግብርዎ ንጽር እዩ” ይብላ ብንሂ ርእሱ ኣድኒኑ።

“ሚኒስትሪ ሃይማኖታዊ ጉዳያት፡ ኩሉ ዝርዝር ኣስማት ኣባላትናን፡ ኣታዊናን ዓላማንን ዘጠቓለለ ጽብጻብ ከንቕርብ ሓቲቶናዶ ኣይበልኩሙናን” ሓተተት ሂለን።

“ከምኡ ካብ ዝብሉናደኣ ኣዋርሕኳ ኣሕሊፉ” መለሰ ኤፍሬም።

“እም ፍቓድ ምእንቲ ክህቡናዶ ኣይኩኑን ከምኡ ዝብሉና ዘለዉ፤” ሕቶኣ ቀጸለት።

“አዩ ሂሊ፡ እንታይ ፍቓድ ክህቡና ደኣ ነቲ ሒዝናዮ ዘሎና ኣምላኻዊ ፍቓድ በየን ከም ዝዕንቅጽዎ ንምጽናዕ እምበር። ዝርዝር ኣስማትን ኣድራሻን ዝደልዩ ዘለዉ ነቶም ኣባላት ኣብ ዘድልዮም እዋን መጸአም ከኣራርይዎም ጽጹይ መገዲ ንምጽራግዩ። ከምኡውን፡ ኣታዊና ቁጽሪ ባንክናን ዝጠልቡ ዘለዉ ኣብ ዘድልዮም እዋን፡ ኩሉ እቶት ቤተ ክርስትያን ንምህጋር እምበር ጥዑይ ሓሰቦም ክይመስለኪ”

“እዚ ትብሎ ዘሎኻ መደምደምታ ከረጋግጽ ዝኽእል እንታይ መረጋገጺ ኣሎና፤”

“ሂሊና፡ ኣነ ዝሃረበኪ ዘሎኹ ካብ ባይታ ተላዒላ ኣይከንኩን። ኣብዚ ወራራት ምስ ከተትና፡ ንመንፈሳውያን ብዝምልከት፡ እቶም ቀንዲ ሓለፍቲ ደጋጊሞም ዝብሉዎ ነገር ኣንተ ነበረ፡ ‘መን ምዃንኩም ጸጸና ፈሊጥናኩም ኢና’ ኣብ ዝሓጸረ እዋን ምስ ኤድሰን ወያነን ከነጥፍኣኩም ኢና...ወዘተ እንዳ በሉዮም ናይ ቅንጻላ ታህዲዳቶም ዝነዝሑ ዝነበሩ።”

“እሞ እንታይ ደኣዮ ዝግበርኻ”

“ካብ ጸሎት ሓሊፍና ብዙሕ ክንገብር ንኽእሎ ነገር ዘሎ ኹይኑ ኣይስመዓንን” በለ ኤፍሬም ሕጂውን ድጊሙ ክጽሊ እንዳ ወረደ።

እቲ መንግስታዊ ምፍርራህ እንዳ ጉልሒኳ እንተ መጸገ ቤተ ክርስትያንውን ብእኡ መጠን ጽልዋኣ እንዳ ሓየለ ኸደ። ወንጌል ናብ ኩሉ ከተማታትን ዓድታትን ኤርትራ ኣቢሉ ለሓመ። ንእሽቶ ይኹን ዓቢ፡ ሰብኣይ ሰበይቲ፡ ወንጌል እንዳ ረትዖም ኢዶም ምስናይ ልቦም ንኣምላኽ እንዳ ሃቡ መጹ። ብዘይካቲ ኣብ ሰሳታትን ሰብዓታትን ኣብታ ኹተማ

ዝተራእየ ምንቕቓሕ ብዓቕኑ ኹነ ብጥርናፊኡ ዳርጋ ንመጀመርታ ግዜ ዓበይቲ ዘይሃይማኖታዊ ኣዳራሻት ተኻሪኻ ብዙሕ ሰብ ዝተጋብኦ ዓበይቲ ናይ ወንጌል ምንቕቓሕት ተገብረ። ናይ ሓደ ሓደ ኣብያተ ክርስትያናት ቁጽሪ ኣባላት ናብ ልዕሊ ሓደ ሽሕ ኣቢሉ ክድይብ ተራእየ። ፈውስን ቃል ምግላጽን ብዕሊ ኣብታ ምድሪ ንምውራድ ኣሃዱ ክብል ጀመረ። ሓደ ሓደ ኣገልገልቲ ግና ሒደት ካብ ልክዕ ሕልፍ ዝበለ ነገራት ክዛረቡ ጀመሩ። ኣማኢት ህዝቢ ኣብ ዝተጋብኦ ጉባኤ ከይኖም ብዓውታ ኣስማት መንግስታውያን ሓለፍቲ እንዳ ሮቕሑ ክረግጡን ብነድሪ ኤህታኦም ከስምዑን ተሰምዑ። እዚ ንብዙሓት ኣመንቲ ምድንጋራት ፈጠረሎም።

“ብወገነይ እዚ ነገርዚ ከይሳዕረረ ምእንቲ ክእለ ክኽእል ነቶም ዝምልከቶም ናይ ወንጌላውያን ሕብረት ሓለፍቲ ጸዊኒካ ብዕቱብ ክዘተየሉን ኣተኩሮ ክግበረሉን ዘለዎ ዓቢ ጉዳይ ይመስለኒ” ተማሕጸነ ኤፍሬም ኣብቲ ብማሕበርም ዝተዳለዉ ናይ ኣገልገልቲ ኣኼባ ደው ኢሉ።

“እስከ ቅርጹው ብዝበለ መዳይ እንታይነት እቲ ዘሰግኣካ ዘሎ ጉዳይ ግለጻልና” በሎ ፓስተር ቶማስ ናብ ኤፍሬም እንዳ ተመልከተ።

“ከም ዝመስለኒ፡ ገለ-ገለ ኣገልገልቲ ሒደት ካብቲ ዝግብኣና ንወጽእ ዘሎና ኹይኑ ይስመዓኒ” ደገመ ኤፍሬም።

ፓስተር ኩነ እቶም ካልኣት ኣገልገልቲ ብሕቶኣዊ ገጽ ጠመትዎ።

“ማለትሲ ኣገልገልቲ ኣብ መንጐ ስብከቶም ስም መንግስታውያን ሰብ መዚ እንዳ ረቐሑ ይጸረፉን ብስም የሱስ ይራገጡን ኣለዉ። እዚ ነገርዚ ሓንሳእ ጥራይ ዘይኩነስ ብተደጋጋሚ ይኸውን ኣሎ፡ ብስወር ዘይኩነውን ኣብ ዓበይቲ ጉባኤታት።” እንዳ በለ፡ ብፍላይ ስም ናይ ሓደ ኣብቲ ከተማ ኣዝዩ እንዳ ገነ ዝመጽእ ዝነበረ ኣገልጋሊ ረቐሓሎም።

“እንድኒ ወደይ፤ ቅቡእ እንድዮም እንታይ ክንብሎ ኢና፤ ደሓር ከኣ ኣምላኽ ከምኡ በልን ግበርን ኢሉዎ እንተ ኹነኸ፤ እምበር ዘየሰከፍ ኣይኩነን።” በሎ ፓስተር ንሉውን ሰከፍታኡ እንዳ ገለጸ።

“እዚ ሰብ እዚ ኣምላኽ ዘተንሰኦ ቅቡእ ምዃኑ ኣይጠራጠርን እዩ። ብተወሳኺውን ኣምላኽ፤ ክንምዕድ፡ ክንግስጽ፡ ከንቕንዕ፡ ክፈርስ ዘለዎ ጸላኢ ዝሃነጸ ነገራትውን ከንፍርስ ከም ዝልእኸ ኣብ ማእከልና ዝጠራጠር ዘሎ ኣይመስለንን። እንተ ኹነ መንግስታውያን ሹመኛታት ክንእዘዝን ከንኸብርን እምበር ኣስማቶም እንዳ ረቐሕኩም ርገምዎምን ጸረፍዎምን ኢሉ ግና ኣይለኣኸናን።”

“ግሱ ደኣ ሓለፍቲ ጥራይ ዘይኩነስ ንዝኹነ ሰብ ክንጸረፍ ወይውን ክንረግም ኣይተጸውዕናን ክንምርቕ እምበር” ተሳማምዒ ፓስተር።

“ናብቲ ኣብ ቤተ ክርስቲያን ኩይኑ ዘጣቕዓልናን ዝበልናዮ ኣሜን ኢሉ ዝሰምዕ ህዝቢ ጥራይ ከነቕልብ የበልናን እቲ ንብሎ ብሰራተ ወንጌልን ትምህርቲ ቃል ኣምላኸን ተባሂሉ ብሺድዮን ቴብን ተቐዲሑ ናብ ዝተፈላለዩ ኣባይቲ ክኣቱዩ ኣብኡ ክንራገምን ክንጸረፍን እንተ ድኣ ርእዮምናስ ካብ ጥቕምና ጉድኣትና ክዛይድ እዩ።” በለ ተኸለውን ኣብቲ ነገር ብምጽምባር።

“ብተወሳኺውን እዚ እዋንዚ ሆሆ...ኣንብሉ ዘይኩነስ ኩላትና ሓቢርና ሱር-ነቀል ዝኹነ ጸሎት እነካይድሉ ዘመን እመስለኒ። ቤተ ክርስቲያን ኣብ ዓሚቕ ናይ ጸሎት መደብ እንተ ትኣቱ እምበር ኣብ ሆሆታ እንተ ዘይተድህብ ብዝበለጸ መድምዒት ኔራ።” በለት ሂለን ብወገና ንመዘምራን ወኪላ ኣብቲ ኣኼባ ተሳቲፋ ስለ ዝነበረት።

“ንዕርዲ ያሪኮ ዘፍረስዎኳ ዓው ኢሎም ስለ ዘውከውዮ²⁸። እቶም ምስ ግዴዎን ዝነበሩ ሰለስተ ሚእቲ ሰራዊትውን ዳኑሳቶም ሴሮም መለኸት ክነፍሑ ምስ ጀመሩዮ ሚድያናውያን ዝተሳዕሩ²⁹። ንሕናውን ሆሆ...ኢልና ወንጌል ሓዘና እንተ ወጸና ንጸላኢ ነሰምብዶ ኩይኑዩ ዝሰመዓኒ” ተቓወመ ሓደ ኻልእ ኣገልጋሊ።

“ደቂ እስራኤል ንዕርዲ ያሪኮ ንምፍራስ ቅድሚ ምውክያም ናይ ጸጥታ እዋን ኣሕለፎም ኣብቲ ናይ ወኸዕታ እዋን ምስ በጽሑ እዩ። ከምኡውን እቶም ምስ ጊድዮዎን ዝነበሩ ሰራዊት፡ ዳኑሳም ሴሮም ቕድሚ ምውክያም ዝሓለፍዎ ነገራት ምስ ኣምላኸ ዝተማኸርዎ ምምኻራትን ኔሩ እዩ። ንሕና ነቲ ምውክዕ ኣይተቓዎምናዮን ግናኻ በቲ ቅድሚኡ ዘሎ ደረጃታት ሓለፍና ዲና!” በሎም ፓስተር።

“ብወገነይ እዚ ናትና ምውክዕ ምስ ናይ ጊዴዎን ወይውን ምስ ናይ እያሱ ዘይኩነስ ምስቲ ኣብ ዘበን ኤሊ ዝነበረ እልልታን ወኸዕታን ደቂ እስራኤል ዝመሰሰል እመስለኒ³⁰። ኢሉ ይሕወሶም ኤፍሬም። ኣስዒቡ ኸእኑ፡ “ደቂ እስራኤል ኣብ ኩሉ ዘውከውሉን ዝዓለሉሉን እዋናት ቕኑዓት ኔሮም ይዕውቱውን ኔሮም እዮም ከንብል ኣይንኸእልን ኢና። ኣቐዲሙ ኸም ዝተባህለ እቲ ሽግር እቲ ምውክዕ ወይውን ምጭዳር ኣይኩነን።” እቲ ኣድላይ ንኹሉ ኣብ ግዜ ኣምላኸን ብምኸሪ ኣምላኸን ምግባር እዩ። ኣብዚ እዋንዚ ኣብ ኤርትራ ንዘላ ቤተ ክርስቲያን ብዓውታን ሆሆታን ናብ ኣደባባይ ትወጽሉ እዋን ዘይኩነስ፡ ኣዕሚጃ ገጽ

²⁸ ኢያሱ 6፡ 1-27
²⁹ መላክ 7፡ 15-25
³⁰ 1ኛውኢል 4፡ 1-22

እግዚእብሄር እንዳ ደለየት ኣብዚ ምድሪ ንዘለዉ ንነዊሕ ዘበናት ክዓዩ ዝጸንሑ ኣዕኑዓት ጸላኢ ኣለልያ ኣብ ልዕሊኡ ሓደጋ ንምውዳቕ ትዳለወሉ፡ ነቲ ገና ክግለጽ ኣሃዱ ዝብል ዘሎ ቕብኣት ኣምላኸውን ብምልኣት ንኸዛሪ ብብርቱዕ ጸሎት ዕድል ክትህቦ ዝግብኣ ይመስለኒ።” በለ።

ጽንሕ ኢሉ ብዓሙቕ ብድሕሪ ምስትንፋስ ከኣ፡ “ወክዕኻዕ ናይ ዝበልካ ጥራይ ብዙሕ ከተድምዕ ክኢልካ ማለት ኣይኩነን። ደቂ እስራኤል ምስ ደቂ ኤሊ ኹይናም ታቦት ኣምላኸ ኣልዒሎም ምድሪ ክሳብ ተንደቕድቕ ብዙሕ እልል በሉ ይብለና፡ ኣምላኸ ግና ምስኦም ኣይነበረን።” እቲ ንሶም ዝገበርዎ ዕልልታ ሓደ ነገር ጥራይ እዩ ኣለዓዒሉ፡ ንጸላእቶም ኣበርቲዮም ክዓጥቁን ጸኒዖም ክምክቱን ዓብይ መልእኽቲ ኣመሕላለፉሎም። ከም ውጽኢቱ ኸእኑ፡ እስራኤላውያን ዓብይ ናይ ሰብን ንብረትን ዕንወት ኣጋጢምዎም ዓቢ ሰዕረት ተሳዒሮም፡ ታቦት ኣምላኸ ድማ ተማሪኹ።” ቀጸለ።

“እዋ እንታይ እንተ ገበርና ይሓይሽ ትብሉ፤” በለ ፓስተር።

“ብወገነይ፡ እዚ ብዙሕ ሆሆታና፡ ነቶም ጸላእቲ ወንጌል ቀልጢፎም ኣብ ልዕሊናን ልዕሊ ኣገልግሎትናን ብቐጥዓ ከም ዝለዓሉ ጌሩ ክቕስቅሶም እዩ። እዚ ክንዲ ዝኹነ እቶም ሓለፍቲ ተራኺብኩም፡ ኣንፈትና ዓብይቲ ኣዳራሻት ተኸሪኻ ኣብ ምጭዳር ዘይኩነስ ናብ ዕሙቕ ዝበለ ናይ ጸምን ጸሎትን መድረኽ ኣቢልኩም እንተ ትመርሑና ሱር-ነቀል ዝኹነ መንፈሳዊ ምንቕናቕ ምመጻ ይመስለኒ።” ምኽሩ ለገሰ ኤፍሬም።

“ትኸክል፡ ብርግጽ ምስ እዚ ሓሳብ ንሳማማዕ ኢና” ኢሎም መብዛሕቶም ደገፎም ንምግላጽ ዕጉምጉም በሉ።

ንኹሉ እቲ ዝዘተዩሉ ኣርእስታት ኣብ ኣጀንዳኦም ኣስፊሮም ከሰርሕሉ ተሳማሚዖም፤ እንተ ወጹ፤ ኣብዝነ ኣብትን ከይበጽሑ ግና ድሮ፡ ብዘይካ እተን ኦርቶዶክሳዊት ቤተ ክርስቲያንን ካቶሊክን፡ ከንሻን ምስልምናን ዝተባህላ፡ ኣብቲ ሃገር ከም ገዳይም ዝፍለግ ሃይማኖታት ካልኣት ኩሎም እምነታት ኩሉ መንፈሳዊ ምንቕስቓስን ከቋርጸ ብዕሊ ኣብ ጉምበት 2002 ተኣወጀ። እቲ ኣዋጅ ኣብ ኣብያተ ክርስቲያን ተኣኪብካ ጉባኤ ምክያድ ጥራይ ዘይኩነ ብግቢውን መጽሓፍ ቅዱስ ምንብብ ኩነ ምምስካር፡ ከምኡውን መዝሙር ምዝማር ከይተረፈ ዘይሕጋዊ እዩ ብምባል ንኹሉ ጴጥቆስጦሳዊ ምንቕስቓስ ኩኖ ሕጊ ደርበዩም። ከም ሳዕቤንዚ ኸእ እቲ ኣብ ኣደባባይት ወጸኡ ክጭድር ጀሚሩ ዝነበረ መንፈሳዊ ምንቕናቕ ብሃይማኖታውያን ከም ዝጽዮን ብመንግስቲውን ከም ዝኹነን ተግባረ። የሱስ ክብል ዝተሰምዔ ሰብ፡ ሰሪቐ ከሃድም ከም ዝተረኸበ ሰብ፡ ምህዳን ኩነ። ከም መርኣያኡ ኸእ ብዙሓት

"ሃዩ በል ተንከሰ በል፤ አቦ ብዓል መን ምዃነይ ከትፈልጥ ኢኻ፤ አቦ ጀጋኑዋ" ምስ በልዎ ግና፤ ቁሩብ ሰግጥ በለ። እዚ "ሰብአይ ዝኣመኖ ኣለዎ" ግዲ ኢሉ፤ "ደሓንሞ ዓቢ እንዶ ኹንኩም" ኢሉ ከምዛ ዘይሰምዎም ስርሖ ቐጸለ። ፓስተር ነቦይ ተስፋይ ኣዘሓሒሉ ንውሽጢ ኣእተዎም። እቶም ወተሃደራት፤ ፍርቆም ነቲ ዘራገፍዎ መሻርፎም ኣብ ከባቢ'ቲ ዝተሸሉዎ ቴንዳ ከስተናብሩ ከለዉ እቶም ፍርቆም ግና ነቲ ዘድሊ መሻርፍን ካልእ ናውትን ኣወራሪዎም ጥራይ በታ ዝመጽዎ መኪና ተመሊሶም ተዓዘሩ።

ንጽባሒቱ ንፓስተር ኣንጊሆም ካብ ቤቱ ትድላ ኣሎኻ ኢሎም ብሓንቲ ዕፍንቲ መኪና ወሰድዎ። ንኻልኣት ኣባላት እታ ማሕበር፤ ብፍላይ ድማ ነቶም ኣገልገልቲ ሽኣ ንገሊኦም ካብ ኣባይቶም ንገሊኦም ካብ ስርሖም ለቐዎዎም። እቲ ገበነኛታት ክሕበሱ ዝግባእ፤ ኣብ ብምሉኡ እታ ሃገር ዝሰርሖም ኣባይቲ ማሕበሩን ኩንተይነራትን ክኣ፤ ብኣበር ኣልቦ ቐዱሳን ከምላእ ጀመረ።

ድሕሪ ሓደት ኣዋርሕ ግና፤ እዚ ቦታዚ ሓደ ካብቲ ዘይሕጋዊ ዋህዮታት መስራቱ ዘይሕጋዊ ኣኸባታት ብምክያድ ሕገ መንግስቲ ክጥሕሱ ዝጸንሑ ኩይኑ ተሪኹቡዮ ኢሎም ንብኹሉ እቲ ህንጻ ዓሸግዎ። ሓንቲ ንብረት ከይተላዕለ ሽኣ ከምቲ ዝነበሮ ተዓጽወ።

ድሕሪ ሳልሳይ ወራር፤ ስምኡን ብዝወረዶ ሽቢድ መውጋእቲ ኣብ ሆስፒታል ሓለበት ንሽባቢ ዓሰርተ ኣዋርሕ ከም ዝድቅስ ኩይኑዮ። ማህረምቱ ከሳዕ ዝሓዊ ከቢድ ቃንዛኒ እንተ ኣሕለፈ ብኣንጻሩ እቲ ንነዊሕ ዝሃለሽ ኣካሉ ዕረፍትን ዝተመጣጠነ መግብን ብተዓማዲ ስለ ዝረኸበ ጥዕናኡ ሹነ ሓይሉ ተመልሰ። እንተ ሹነ መስዋእቲ ኣፈወርቅን ካልኣት ካብ ክፍልታት ብሰንኪ መንፈሳውነቶም ናብ ተኣፋፊ ግምባራት ተደርብዮም ድራር ጥይት ዝኹነ ብጽቱን ኣብ ዓይነ ሕልናኡ እንዳ ተቐጀለ ቅሳነት ነፈጐ። ብፍላይ ከኣ እዚ ሹሉ ንሃገር ክብሉ ተወጊኦምን ተሰዊኦምን ከብቐዑ ሃገራውያን ኣይኩንኩምን ተባሂሎም ንሱን ብጽቱን ኣብ ፈቐዶ ኣየር ኣልቦ ጐዳንዲ ምሕያሮም ጠሪሱ ክወሓጡ ኣይከኣለን። ስምኡን ንጐይታ ዝነበሮ ፍቕሪ ኣዝዩ ልዑልኳ እንተ ነበረ፤ ነቲ ንዕኡ ሹነ ንመንፈሳውያን ብጽቱ ዝወርዶ ዝነበረ ግፍዒ በእምሮ መልሲ ሽናድየሉ ይጋደል ስለ ዝነበረ ከይተፈለጠ ኣብ ልዕሊ እቲ መንግስቲ ሹነ እቶም ኣሰርትን ቀጥቀጥትን ልባዊ ቂም ሓዘ። ንኸይቐየመሎምኳ እንተተቐለሰ ካብ ዓቕሙ ንላዕሊ እናኹኖ ግና መጸ። እኒ ኣፈወርቂ ብጽቱ ወንጌል እንዳ በሉ ስለ ዝተቐጽዮ፤ እቲ ሕድሪ ወንጌል ኣብ ልዕሊሉ ብድርብ ዝወደቐ ሹይኑ ስለ ዝተ ሰምዖ ኣብ ኣብ ሓለበት ይኹን ኣብ ዝወሰድዎ ካልእ ናይተን ኣሃዱታት ሕክምና ንወንጌል ብዘይ ተጉላባ ከምስክርን ንብዙሓት ናብ ክርስቶስ ንምምላስ ክቃለስን ጀመረ። ነዚ ዝተዓዘቡ ሓለፍቱ ናብ ዝምልከቶ ኣካል ኣሕለፍዎ።

"እዚ ሹሉ ደሚናን ተሰዊእናን፤ ከም ሕሱም ተዋጊእናንሲ፤ እዚ ሹይኑ ዓስብና! ኣፌ። ኣፈወርቂ ከትጸንሕ ኔሩካ..." ወዘተ እንዳ በለ ለይቲ ምድሪ ሃተምተም በለ።

"ኣደቅስና"ታ! መን ኢኻ? ካብ ዝወግልናዮ ኣይትኸፍኣና በጀኻ በሎ ሓደ ካብቶም ኣብ ከባቢኡ ከም ኣዕጸው ተጸፋጺሮም ደቂሶም ዝነበሩ። ስምኡን፤ ይቐሬታ እንዳ ሓተተ ካብ ድቃሱ ተበራቢሩ። እቲ ዝነበሮ ቦታ ኣዝዩ ጸልማት ስለ ዝነበረ ንዩማን ጸጋሙ ሹነ ናብ ልዕሊኡ ኣቢሉ ኣእዳዉ ብምዝርጋሕ ሃሰስ ክብል ፈተነ። ኣእዳዉ ኣብቶም ኣብ ከባቢኡ ተጫዎጪቐም ዝደቀሱ ሰባት ክገልብ ከሎ ስምብድ ኢሉ ይመልሶ ነበረ።

"እንታይ ኢኻ ደሊኻ?" ሓተቶ እቲ ኣብ ጥቓኡ ተኹርምዩ ኣብቲ ጸልማት ኣብ መንደቕ ብምጽጋዕ ምንቅስቓሳቱ ክዕዘብ ዝጸንሐ መንእሰይ።

"መዓስ ደኣ ካብታ ሸላ ናብዚ መጺኤ" ንሱውን ብሕቶ መለሰሉ።

"ተባራብር ዛ ዓርከይ፡ ትማል ምሽትዶ ጓሲሶም ናብዚ ኣይደርበዩኻን" ነበረ መልሲ'ቲ ወዲ።

"እዚኸ ጸቢብ ድዩ፤ ክንደይ ሰባትከ ኣብዚሎና፤" ምሕታት ቀጸለ ስምእን። እቲ ወዲ ፍሑኽ ኢሉ ናብኡ ብምቕራብ፡ "ቀስ በል በጃኻ፡ እዛ ሰብ ድቃስ ከይትሰእን፡ ንሳ ጥራይ እያ ሓንቲ መህደሚት ዘላትና።" በሎ ብሕሹኽታ።

"እንታ ኣብኡስ ብሕልሚዶ ይጉዩና ኣየለዉን" በለ ስምእን ድቃሰውን ካብቲ ህሉው ሰቓዮም ከድሕኖም ከምዘይከእል ንምርግጋጽ።

"ንሱስ ሓቅኻ ኢኻ። ሰግረ ዶብ ድዩ ጉዳይካ፤ መዓስከ መጻኻ ናብዚ፤" ኢሉ ሕቶታት ኣከታተለሉ እቲ ወዲ።

"ተውሳኸይ እን ይትረፍ ዶብ ክሰግርሲ፡ ነስመራ ገጸይውን ካብ ፍቓዶም ወጸኢ ተንቀሳቂስ ኣይፈልጥንዮ። ቅድሚ ወርሒ ኣምጺእም ኣብ ንእሽቶ ሸላ ደርብዮኒ ቅንዮም። ብመዓልታዊ ምርመራን ምቕጥቃጥን ከኣ ልበይ ኣጥፊኦምለይ።" በለ ስምእን ገበን ኣልቦ ምኻኑ እንዳ ኣረጋገጸ።

"እንታይ ኣቢሰካ ደኣኖ ናብዚ ደርብዮምኻ፤"

"ናብዚ ዝተደርበኹ ሰለ ዝኣበሰኩ ዘይኩነስ ሰለ ዘይኣበሰኩዮ፤"

"ካብ ቀዳማይካስ ዳሕራይካባ ይገድድ" በሎ 'ቲ ወዲ ቃላቱ ሰለ ዘደናጉሮ። "መጽሓፍ ቅዱስ ኣምቢብካ ኢሎምዮም ከሲሶምኒ ካልእ ኣይኩንን" መለሰሉ ስምእን።

"ንስኻትኩም ከኣ ተብዝሕዎ ጌንኩም በጃኻ፤" በሎ እቲ ወዲ።

"ነዮናይ፤" በሎ ስምእን ኣዲንቲ ኣጨምጨሙ ብውሽጢ እቲ ጽዑቕ ጸልማት ሓሊፉ ነቲ ወዲ ንምርኣይ እንዳ ተጋደለ።

"ነቲ ቃለ ዝገሂር እምበር ነዮናይ ደኣ። ከም እዋኑ እንተ ከድኩምዮ እምበር ኩሉሳዕ ቃል ኣምላኽ ክትብሉ ጽቡቕ ኣይኩንን።"

"ኣየ ንስኻ ቃል ኣምላኽ ደኣ ውሒዱ እምበር። በል በዚሑ ዘሎስ ሓጢአት እዩ፡ ቃል ኣምላኽ ግና ገና ኣይጀመረን ኣሎ" ነበረ መልሲ ስምእን።

"ሰማዕ እንዶ፡ ሻዕቢያ ሓያላትዮም! ግደፉ ክብልኹም ከለዉ ዘይትሰምዎም፤" በሎ።

"ኣብ ክንዲ መን እዩ ሓቀኛ ምባል መን እዩ ሓያል እንተ በልካ፡ ምስ ሓቂ ዘይኩነ ምስ ሓይሊ ኢኻ ተሻፍ ዘሎኻ" ኢሉ "ኣየዩ...ይ እንዳ በለ ናብቲ ወዲ ገጹ ተገምጠለ።

"ሓራይ ገበርኩ። ከምኡ እንተ ገበርኩ ኸኣ ኣገናዕ ዝብለኒ እምበር ዝኸዕበኒ ኣሎ ኣይብልንዮ። ወይ ካብ ሓያል ተወለድ ወይ ምስ ሓያል ተጸጋዕ ክብሉዶ ኣይሰማዕካን ኢኻ፤" በለ እቲ ወዲ "ንስኻኸ ንሓቂ ፍለጥዋም ሓራ ክትወጹ ኢኹም ከበሃልዶ ኣይሰማዕካን ኢኻ፤"

"እቶም ኩምኡ ዝበሉኻ ዓሻታት ክኹኑለዎም እምበር ታሪኽ ዓለም ከም ዝመስከር፤ ሓቀኛታት ክእሰሩን ክሰዩፉን ከለዉ ሓያላት

ወይውን ምስ ሓያላት ዝተጸግዑ ግና ክገዝኡ ኢኻ ትርእዮም። ስለዚ ኣን ምስ ሓይሊ ምውጋንይ ዮንይተኒ እምበር ኣየጣዕሰንን እዩ።"

"ብዛዕባ ሓይሊ እንተ ኹንካ እቲ ምሳና ዘሎ ክርስቶስ ካብ ኩሉ'ቲ ኣብ ሰማይ ኣብ ምድሪ ድዩ ትሕቲ ምድሪ ዘሎ ሓይልታት ከም ዝብርትዕ ከነጽረልካ እፈቱ። እንተ እቲ ዓሻታት ጥራይ እዮም ምስ ሓቂ ዝውግኑ ምባልካ ግና ጌጋ እዩ" ኢሉ ክምስ ይብል ስምእን ኣብቲ ጸልማት።

"ኣንኳ ነቲ ሓቅኻ ደርብዮ ኣይበልኩኻን፡ እንተ ኹን ኣብ ዓዲ ሓያላት እቲ እንኩ ኣመራጺ ወይ ዝበሉኻ ምግባርዩ ወይከኣ ምድርም ለቂቕካ ምኻድ እዩ። ኣይትዓኹ ዓርከይ፡ ምስ ሓያላት ምጽጋዕ እምበር ምስ ሓያላት ምርጻም ኣየዋጽእን እዩ" ማዕዳኡ ቀጸለ እቲ ወዲ።

"ኣይምሰልካ፤" ይብሎ ስምእን "ኣብ ሓቂ ዘይተሰረተ ሓይልን ኣብ መሬት ዘይበቐለ ተኸልን ሓይ እዮም። እትን ምድካሙ እዝን ምቕሃሙ ኣይተርፎን እዩ።

"ዓያኹ ኢኹም ንስኹም፤" በሎ'ቲ ወዲ ብምግራም። "ከመይ፤" ሓተተ ስምእን ህውኽ ኢሉ።

"ገዲፍናዮ ኢና ኢልኩም ዘይትፍርሙ፤ ምስ ወጽኹም ከኣ እምነቱኩም ትቕጽሉ። እምነት ናይ ልቢኳዩ።"

"እቲ ብልብኻ ዝኣመካዮ ግና ብኣፍካውን ክትብሎ ኣሎካ።"

"እኖ ትሰሕና ኸኣ፤ ኢሉ ስቕ በለ እቲ ወዲ።

ስቕ ኢሎም ሓደት ደቓይቕ ምስ ሓለፈ ኸኣ እቲ ወዲ፡ "እቲ ብሕልምኻ ኣፈወርቂ ክትጸንሕ ኔሩካ ክትብሎ ዝጸናሕካኽ እንታዋይ እዩ፤" ክብል ጀመረ ሕቱኡ።

"ኣ...የይ! ከምኡዶኽ ክብል ጸኒሑ፡ ኣፈወርቂ ሓይ ካብቶም ድራር ጥይት ወያኔ ክኸውን ዝተፈርዶ መንፈሳዊ ብጻዩይ እዩ።

ኣፈወርቂ፡ ቦቲ ንሱ ዝህቦ ዝነበረ ጉልባብ ተሸፊኑ፡ ንመሓሪ ደጊፉ ካብቲ ቃልዕ ቦታ ንምውጻእ ይጋደለሉ ኣብ ዝነበረ እዋን፡ ስምእን ኣቐዲሙ ሰለ ዝተወግኤ ነቲ ጉልባብ ምሃብ ክቕጽሎ ብዘይ ምኽኣሉ፡ ኣብ መስዋእቲ ኣፈወርቂ ንሱውን ዘበርከተ ኹይኑ ይሰምዖ ነበረ። ከም ቀንዲ መንፈሳዊ ኣቡኡ ዝርእዮ ንኤፍሬምኳ እንተ ኩን ብድሕሪኡ ግና ኣፈወርቂዩ ዝብል ኔሩ። ኣፈወርቂ ኣዝዩ ዕጉስን ኣብ ውሽጢ ሰቓይ ኩይኑ ጠባዩ ኸይቀየረ፡ ቦቲ ዝጋጥሞ ሰቓይ ከይተዋሕጠ ኣቓልቦኡ ኣብ ዓላማኡ ኣነጻጸሩ ዝጉዓዝ ብዓል ራእይ ሰለ ዝነበረ ዓብይ ኣብነት ዝሓደገሉ ሰብዮ ኔሩ።

"ቦታ ኸላድ ሱቱኽ ኢሉ ከውሊ ኻብ ጥይት ክረክብኳ ሓንቲ ሚትሮ" ተሪፋቶ ኔራ፡ ክወድቕ ኣይነበረንን፡ ሞት ኣፈወርቂ ናተይ ጌጋዮ" እንዳ በለ ክማረር ዝሰምዔ ወዲ፡ "ጥይት ሃሪሙም ዘይወድቕ ሰብ የለን" ይብሎ።

“አይፈለጥቃቸውን፡ አፈወርቂ ከመውት ዝግብኦ ሰብ አይነበረን” ተኸራኸረ ስምዖን። “ወዲ አዳም እንደሆነኝ ኸይኑ እምበር ሓቅኻ፣ ሞት ዘይግብኦ ወዲ አዳም የለን” ብልቦና መለሰቲ ወዲ። “አዝዩ ዘሕዝንዮ በጃኻ” በለ ገበታ ብድሕሪ ምትንፋሱ።

“ምሕዛን ደኣ የሕዝንወ፡ እንተ ኹነ ንነብስኻ ኣብ ሞትዚ ወዲ ተሓታቲት ምግባርካ ካብኡ ንላዕሊዩ ዘሕዝን። ሰላም ሃባዛ ነብስኻ። ደሓር ከኣ ቅድሚኡ ተሃሪምካ እንተ ወዲኽካ ደኣ ከመይ ኢልካ መስዋእቱ አረጋጊጽካ ንሱውን ከምቲ ናትካ ተወጊኡ ጥራይ እንተ ተረፈ ኸባ”

“አረጋጊጽ እምበር” ኢሉ ገበታ አተንፈሱ።

“ግና ደሙ ኸይነቐጸዶ ነገሮምኻ! መቸም እዞም ናይ አገልግሎት መዕቆሪ የብልኩምን፡ ኣብ ግዜ ሰውራ መስዋእቲ ክቡር እዩ ኔሩ መን ከም እተሰውኡ እቶም ዝወግሉን እቶም ዝምልከቶምን ጥራይ እዮም ዝፈልጡ ኔሮም። ሎሚ ግና ኩሉ ራድዮ ኹይኑ። ተሰዊኡ እንደዮ ተሰዊኦ እንደዮ እንዳ በልካ ንገባር ኣይሓድግ ንወተሃደር ምውራይ ከም ዓቢ ጅግነት ተቐጸሩ” ቅረታኡ ገለጸሉ።

“ተጋዳላይ ኢኻ ማለት ድዩ?”

“ንሰኻስ እንታይ ዲኻ፤ ዘይኩላትና ተጋደልቲ ኢና። ህዝቢ ኤርትራ ብዘይካ ገድሊ እንታይዶ ይፈልጥዮ?”

“ይከኣሎ ዲኻ ማለታይ እየ” በለ ስምዖን ቃሉ ብምስትኸኻል።

“ንሰኻባ ትገድድ፡ እንታይ ምስ ከኣልኩየ ይከኣሎ ዝኩንዝኩ፤ ይከኣሎ እንተ ዝኸውን ኣብ ጉድጓድ ኣይምሰፈርኩን። ይከኣሎታት እቶም ድላዮም ክገብሩና ከኢሎም ዘለዉ ሓደት ጥራይ እዮም ካብ ምሒር ክእለቶም ዝተላዕለ ኸይሞትና ኣብ መቓብር ደርብዮምና እነወልካ። ብዛዕባ ቃልሲ እንተ ኹንካ ግና ኣይተጋገኻን ብሰብዓን ሓሙሽተን ዝተሰለፍኩ ተጋዳላይ እየ” ኢሉ ንሱውን ናብ መረረ ምስ ኣተወ ግና፡ ተመሊሱ ክሓቶ ኣይፈተወን።

“ሰብ ነገሩኒ ኢልካ ኣብ ዘይተረጋገጸ ነገር ኣይትእመን” ማዕዳኡ ለገሰሉ እቲ ተጋዳላይ።

“መስዋእቲ ኣፈወርቂ ብሰብ ዘይኩነ ብዓይነይ እየ ርእየዮ። ምስ ተወጋእኩ ቀልጢፈ ሃለዋተይ ኣየጥፋእኩን። ንዓይ ብቐሬዛ ኣልዲሎም ናብ ህጽጽ ሕክምናዊ ረዲኤት ዝረኸበሉ ቦታ ክወሰዱኒ ኸለዉ፡ “ተኻርጃዮ” ኢሎም ኣንሰላ ክድርብዩሉ ከምዛ ሕጂ ኹይኑ ይረኣየኒ” ኢሉዎ ደኒኑ ንብዓቱ ደረዘ።

“ሰማዕ መንሽምኩ፡ ኩናትን መስዋእትን ኣይፈላለዩን እየን፡ ሰብ ዘይበጽሖ ነገር ከም ዝበጽሖካ ኣይትኹን” ኢሉ ገጺሕዎ ኩርምይ ኢሉ ድቃሱ ክቐጽል ፈተነ። ስምዖንውን ከምኡ ተዓኸለለ።

ንጽባሒቱ ድሕሪ ቁርሲ፡ ከም ብሓድሽ ጸዊዖም መርመራ ገበሩሉ። ነቲ ምቕጥቃጥ ኣጽኒሖምውን ብበበይኑ ዝዓይነቱ ኣማራጺታት ክሓባብልዎ ይጋደሉ ነበሩ። ንኣብነት፡ ንዩሱስ ክሓዱ ናብ ናይ ቀደሙ ህይወት ከምለስ ብፍቃደኛ ልቢ እንተ ደኣ ፈሪሙ፡ ብቐጽበት ካብቲ እስሪ ቤት ከም ዘውጽዎን ካብ ዓመት ዘይውሕድ ዓሪፉ ነብሱ ዝመልሰሉ ዕረፍቲ ከምዝህብዎን ብምትስፋዉ ተፈታተንዎ። ንሱ ግና ሓንቲ መልሲ እዩ ዝህበዎ ኔሩ፡ “ብዛዕባ ሃገራውነተይ እንተ ኹይኑ ኩሉላዕ ሃገራዊየ፡ ንዓኹም ኢላ ዘይኩነስ ንሃገረይ ኢላ እንተ ብዛዕባ መንፈሳውነተይ ግና ንዓኹም ዝምልከት ኣይከነን፡ ሎሚ ኣይፍርም ጽባሕ ኣይፍርም” ይብሎም ነበረ። እንደገና ኸኣ እንዳ ከትከቱ ብፌሮ ቐዊሖም ኣብታ ጸባብ ሸላ ደርበይዎ።

ዳኒኤል ብወገኑ ዝበዝሖ ግዚኡ ወይ ኣብ ናይ ቦጦሎኒ ናይ ተሓድሶ እስሪ ቤት ወይውን ኣብ ሕክምና የሕልፎ ነበረ። ንሱ ዝተራእዮ ካብ ምዝራብ ከይቁጠቡ፡ ንሳቶምውን ሸለል ከይብልዎ ዝመሓሉዮም ዝመሰሉ። ንሱ ምዝራብ ኣይሓድግ፡ ንሶም ምእባርን ምኽትካትን ኣይሓድጉ። ተዛሪብካ ኢሎም ብወተሃደራዊ መቐጸዕትን ካልእ ካብኡ ዝወጸ ማህረምትን ይሰባብርዎም ትንፋሱ ክትወጽእ ምስ ደለየት ከኣ ኣብ ኢዶም ከይሓውዮም ኢሎም ናብ ሕክምና ይወስድዎ። ተሓኪሙ ሓደት ነብሲ ምስ መለሰውን ነታ ዘይትእኩብ መልሓሱ ይፍንዋ፡ ንሳቶምውን ኣየናሕሰዩሉን። ንሱ፡ ኣብ ውሽጢ ነዚ ዝመሰል ዓንኬል ሓዶሎ ዓመታት ኣሕለፈ።

“ናፍቕትና ሓንቲያ፡ -ዴሞክራሲ- ኣንፈት ቃልሰናውን ናብ ሓደ ዝቐንዓዩ - ናብ ምሕላውን ምኽባርን ሰብኣዊ መሰላት።” በለ ዳኒኤል ናብቲ ኣብ ጐኑ ዝነበረ መደብ ደቂሱ ዝነበረ ሕሙም ግልጽ ብምባል። ዳኒኤል፡ ናብቲ ደቂሱሉ ዘሎ ኣብ ከባቢ ባረንቱ ዝርከብ ናይ ኣሃዱኡ ሕክምና ካብ ዝመጽእ ክልተ ቕኝ ጌሩ ነበረዎ እቲ ብማህረምቲ ዝደኸመ ኣካላቱ ሓደት ተመሊሶ ነበረ።

“ኣየ ዳኒ፡ ወረኻኳ ኣሎና፡ ቃልሰና ትብልሲ፡ ኣየናይ ቃልሲ እዩዚ፤ እንድሂ ኣብታ ቐዳመይቲ ወረር እምበር፡ ኣብዘን ክልተ ወራራት መቐም ኣብ ክንዲ ኣብ ግምባራት ኣብ ኣብ ዓራት ከም ዘሕለፍካዮ እዩ ዝዘረብ።” መልሰሉ እቲ ወዲ።

“ኣንታ ንሰኻውን ግዳ ዓሻ ኢኻ” ጨረቐሉ ዳኒኤል።
“ከመይ”

“ኣብ ዓራት ኣሕሊፍካዮ ትብለንስ እዚ ደቂሰካዮ ዘሎኻ ድዩ ዓራት!”

“ኣብ ዓራት ኣይኹን እምበር፡ ህዝበይ እንዳ ተዳራዓመት ንሰኻ ኣብ ሕክምና ኢኻ ኔርካ ሓቀይ!” ደገመሉ ወዮ ወዲ።

“ንሰኻም ምስ ወያነ ኢኩም ትታኹሱ ኔርኩም፡ ኣነ ግና ምስ ንሰብኣዊ መሰላት ክረግጽ ዝሓለነ ሕጊ ኣልቦነት እዩ ብዘይ ብረት ዝቃለስ ዘሎኹ። ቐድሚ ሕጂ ኹን ሕጂ ናብ ሕክምና ዘውረደኒ ሕማም ሓደዩ፡ ንኹሉ ብዓይኒ ዴሞክራሲያዊ ኣገባብ ክምልከቶ ስለ ዝፈተንኩ ጥራይ እዩ እምበር ሓሚመ ወይውን ሰኒፈ ኸይመስለካ።”

“ኣየሰኻ ምናልባት ደኣ ምስ ሞትካ ዲሞክራሲ እንተ ረኸብካምበር፡ ኣብዚኣሲ ብረትን በትርን ዘውዲ ደፊኤንየን” ኢሉዎ ዝን በለ እቲ ወዲ።

“በል ኣነስ ኣብ ልዕለይ ንግስነት ዴሞክራሲያዊ ምሕደራ እምበር ብረት ኩነ በትሪ ከይነግሳ ወጊድ ኢለየን እዩ።”

“ይቐትሉኻ ኸኣ!”

“ይቐትሉ”ታ ባርያ ኹይነ ካብ ዝነብር፡ ነጻ ኹይነ እንተ ተቐተልኩ ይበልጽ። ደሓክ ከኣ ጥይት ሰብ እምበር ዓላማ ኣይቀትልን እዩ። ኣነ እንተ ሞትኩ ካልእኣት ካባይ ዝሓለፉ ይትንስኡ” ኢሉ ይጥምቶ።

“ብኡነትኳ ንሰኻ ጽሉል ኢኻ፡ ንሰኻ እንኩ ኸም ሓሙስሲ በል እንታይ ክትገብር ኢኻ!” ተገረመ እቲ ብጻዩ።

“ኣይትጋገ፡ መብዛሕቱ ሓርነታዊ ምንቅስቃሳት ብብዙሓት ይዛዘም እምበር ብሓደ ኸልተ ሰባት እዩ ዝጅመር። ማህትማ ጋንዲኳ ሓደ እዩ ኔሩ፡ ሰላማዊ መርገጺታቱ ተኣሲሩሉን፡ ተሳቕዩሉን ጥራይ ዘይኩነ ንብዙሓት ኣሰሰልጢኦሉ ኣብ መወዳእታውን ተዓዊቱሉን እዩ። ማርቲን ሉተር ኪንግውን ከምኡ ሓደ እዩ ኔሩ፡ ንሱ ተቐቲሉ ዓላማኡ ግና ጥጢውን ፈርዮን” ምስ በሎ ግና፡

“እንታስኻስ ሕሉፍ ኢኻ! እምበኣር ከኣስ ናይ ኤርትራ ጋንዲ ንምኳን ኢኻ ትቃለስ ዘሎኻ።” ሓጨጨሉ።

“ኣይፋለን፡ ጋንድን ሉተርን ናይ ዘመኖምን ሃገርምን ጀጋኑ እዮም። ከማታቶም ምሁርን ምኡርን ኣይኩንኩን፡ ከማታቶም ግና ብዓል መሰል እዩ። መሰል ንኹሉ ወዲ ኣዳም ዝተወህበ ነገር እምበር ንምሁራትን ብሰላትን ጥራይ ዝተሓዘኤ ነገር እንቋዕ ኣይኩነ። ኣነ ኸኣ ናይ ኤርትራ ጋንዲ ወይውን ሉተር ኪንግ ከኸውንየ ዝብል ኣይወጸንን፡ ናይ ዴሞክራሲ ኣፍቃሪ እንተ በልኩ ግና ዘኸፍኣለይ ኣይመስለንን።

“ኣንታ...ንዲሞክራሲ ደኣ ኩላትና ነፍቅራ” ይብል እቲ ወዲ።

“እሞ እንታይ ደኣ ኼንካ!”

“ኣነ ኣይኩንኩን ንሳያ።”

“መን ንሳ!” ተደናገረ ዳኒኤል።

“ኣንታ እታ ዲሞክራሲ እምበር መን፡ ንሳ እንተ ዘይ ኣፍቂራትና፡ ንሕና ጥራይ ናይ ዘፍቐርናያን ናይ ዝተኸትከትናላን እንታይ ይዓብስ። ሰማዕ ዳኒ፡ እዛ ዴሞክራሲ ትብላ ምናልባት ነባራት ትኸውን፡ ንሕና ግና መወትቲ ኢና፡ ነተን ሓጸርቲ ዕድሜና ብዝተኻለለና መጠን ንፋስ ኣዱንያ ጸጊብናለን ከንሓልፍ እምበር ኣብ በዓትታት ማሕዩር ክንምሽምሽለን ኣነ ብወገነይ ድሉው ኣይኩንኩን፤ ምስ ሞትኩ ዝምሽምሾ ይኣኸለኒ” ኢሉ ሰሓቐ እቲ ወዲ። “እሞ እቲ ምስጢር ደኣ ኣብኡ እንድዩ ዘሎ” በሎ ዳኒኤል ናብኡ ቅርብ ኢሉ።

“ኣበይ!” ይብል እቲ ወዲ ሸፋሽፍቲ ዓይኑ ኣሹኹ።

“ንዛ መዋቲት ሂወትካ ነባሪ ነገር ኣጥሪኻላ ኣብ ምሕላፍካ ዓርኪይ” ኢሉዎ ካዕካዕ ኢሉ ሰሓቐ።

እቲ ወዲ፡ “አይይይ...የተውተው፡ ግደፊና በጃኝ፡ ንርእሰኝ ቀደሰካ
ኸይተቐውሰና” ኢሉዎ ተንሲኡ ኸደ።

“አየ መንእሰያት ኤርትራ፡ መዓስ ደኣ ኢኹም ንፍርሃት
ትሰዕርዋ፤ ክሳብ መዓስከ ንሓቂ ኸትገብይዎ ኢኹም፤” በለ ዳኒኤል ርእሱ
እንዳ ነቕነቸ። ድሕሪ ሓደ ወርሒ ግና ጥዲኻ ኢኻ ኢሎም ካብቲ
ሕክምና ኣውጺኦም ናብ ሓይሉ ሰደድዎ። ብዙሓት ብጽቱ ኣፉ ኸእክብ
እንዳ ተማሕጽኑ ንሓይሎ ኣዋርሕ ከም ዝዕገስ ገበርዎ። ድሮ ዕበራ ሰነ
ናይ 2004 መዓልቲ ሰውኣት ንምዝካር ኩሉ ኣብቲ ኸባቢ ዝነበረ ህዝቢ
ይኹን ሰራዊት ይሻባሸብ ኣብ ዝነበረሉ እዋን፤ ድምጺ ሓፋሽ፡ ብዛዕባ
ሰውኣት ዝምልከት መደባት ከተመሓልፍ ጸኒሓ ኣብ ኣጋ ምውዳእ
“ዝክርዎ ክቡር ሰሙ ኸላዕሎ ቅሰን ኣብታ መቓብርካደታ ኹበሎ” ትብል
ንሰውኣት ትምልከት ደርፊ ኣቃልሖት። እቲ ደራፋይ ኣብ ኣጋ
ምውድኡ፡ ደጋጊሙ “ቅሰን፡ ቅሰን” እንዳ በለ ነታ ቅሰን ትብል ቃል
ብትካዝ ይደጋግማ ነበረ።

“ኣየዚኣቶም” በለ ዳኒኤል ዓው ኢሉ። “መቐም ንሓደ ሰብ ምስ
ሞተ ጥራይ እየም ቅሰን ዝብልዎ። ሰብ ብህይወቱ ኸሎ ዘይቀሰነ ምስ
ሞተ ከመይ ኣቢሉዩ ዝቐሰን። ቅሳነት ንህያዋን እምበር ንምዉታን
ዝግባእ ነገር ኣይኮነን። ቅሳነት ኣብ ገጽ ምድሪ ዘይረኽብዎ ኣብ
መቓብር ብኸመይ ትርከብ፤” ኢሉ እቲ ሓደገኛ ዘረባታቱ ከቃልሕ
ጀመረ። እቲ መራሕ ጋንታ ነቲ ነገር ሰሚዑ ጸሓፊ።

ንጽባሒቱ፡ ናብ ሓወልቲ ሰውኣት ምብጻሕ ክገብሩ ተሰሪዖም ተበገሱ።
ብዙሓት ካብቲ ኸባቢ ዝመጸ ኣዴታት ሽምዓ እንዳ ወልዓ ኣብቲ ሓወልቲ
ክተኸላኦ ዝተዓዘበ ዳኒኤል፡ “አየ ንሰኻትክን፡ ንዓና ግዳ ሽምዓ
ዘይተብርሃልና፤ ንሳቶምሲኳ ንቡር ረኺቦም፡ ንሕናዶ ግዳ ሓመድ ኣዳም
ዘይለበሰና ምውታት ኣየለናልኩምን፡ ንሳቶም ስዉኣትዮም ንሕና ግና
ቅቁሳት ኢና። ንሶም ንጸጸነት ባዕሎም ተበጅዮም ንሕና ግና ብሓሳር
ተቐቲልና” ኢሉ ዓሻ ዘረባኡ ቀጸሎ። እዚ ዘረባዚ ነቶም ተራ
ወተሃደራትኳ እንተ ኣሰሓቐም ነቶም ሓለፍቲ ግና ከም ብልሒ ኩናት
ከወግእም ጀመረ።

“እዚ ሰብዚ ወይ ካብዛ ሓይሊ እለዩለይ ወይውን ብጥይት
ክእልዮየ ከም ድላዩ ከህረብ መን ኣፍቂዱሉ። ድሓር ከኣ ነቶም ካልኣት
ካብ ዝልክመለይ ብገለ ሞሊቐ እንተ ዝጠፍአለይ ምሓሸኒ” በለ እቲ
መራሕ ሓይሉ ናብቲ መራሕ በጠሎኒ ቐሪቡ።

“ምጥፋእሲ ባዕልና ኸነጥፍኦ ኢና ግዲ የብልካን፡ መሪርዎ
ክኸብልል ክፍትን እዩ፡ ምስ ተመልሰ ኸኣ በቲ ወጺኡ ዘሎ ሕጊ መሰረት
ብዙሕ ሳዕ ኩብሊሉዩ ኢልና ነካርጀ።”

“እዚ ዝህረብ ዘሎ ዘረባ ሓንሳእ ጥራይ ዘይኮነ ክልተሳዕ ዘቐትል
ምኻን ዝዘንጋዕካዩ ኢኻ ትመስል!” ኣንጸርጸረ እቲ መራሕ ሓይሊ።

“ኣይትዓሹ፡ ዴሞክራሲያዊ ከም ዝብልዎ ትፈልጥ ኢኻ፡ ተዛሪቡ
ኢልና እንተ ቐቲልናዮ ከም ሓደ ጅግናን ናይ መሰል ደቂ ሰባት
ሰማእትን ጌሮም ክወስድዎ እዮም” ይብሎ እቲ ሓላፊ።

“እሞ ሕጂ እንተ ወሓደ ሓደ ስጉምቲ ንውሰደሉ” ነድሩ ቀጸለ
እቲ መራሕ ሓይሊ።

“ደሓን ሰቕ ጥራይ በል ሕጂ ሰዉኣትና ንዝክር” በሎቲ ሓላፊ

“እሞ ግደፊ ዲኻ ትብሊኒ ዘሎኻ፤”

“ኣይኮነን፡ ተዓገሲየ ዝብለካ ዘሎኹ። መንፈስ እዚኣምን
ከምኣቶም ንዝኣመሰሉ ኳኹቶታት እንሕምሽሸሉ መዳዖትን ክሳውዶም
እንቐርኒሉ በበይኑ ዝዓይነቱ ኣርዑትን ቁራብዓትን እንዳ ኣለምና ኢና።”

“ንሕና ነዚኣም ዘልምስ ድዩ ዝድምስስ ነገር ክሳዕ ንኣልም
ንሳቶም ቀዲሞም ብዝኣለምም ተላጋቢ ሕማም ዴሞክራሲ ንኹሉ
ኸይልብድዎ ግና ክንሰግእ ኣሎና” በለ እቲ መራሕ ሓይሊ።

“ተዳልዩስ ተወዲኡኳ” ጣልቃ ኣተወ እቲ ምስኣም ዝነበረ ካልእ ሓላፊ።

“መኣስ ደኣዩ ዝዳሎ፤” በሎቲ መራሕ በጠሎኒ።

“ሓይለ ጌሩ፡ ንኸንደይኳ ኣጽርዩሎ” በሎም ሽጋራኡ ወለዑ እንዳ
ሰሓበ። “ኹሉ እቲ ዝገበር ገበናት ውስኸሰኽ ኣበልኩም፡ ናብ ብዓል
ኣዳርሰር እንዶግ ሃፍ ኣይተብሉዎን።”

“ንሱ ደኣ ገበን ሰግረ ዶብ ክገብሩ ናይ ዝፈተኑዶ ኣይኮነን፤”
ሓተተ እቲ መራሕ ሓይሊ።

“እንተ ኹን ኸኻ፤ ናብኣ ዝሰደድኩም ሰብ፡ ገበኑ ርእዮም ጠዋሊ
ንገልዓሎ ካብ ኡውን ንዳህላክን ናኩራን እዮም ሃፍ ዘብልዎም።”

“እዚኣባ ግርም! እንታይ ገሲሱና ኣብ ከምዚኣቶም ዝኣመሰሉ
ዘይረብሑ ሓሰኻታት ጥይትና ነጥፍእ።” ተሳማምዔ እቲ መራሕ
በጠሎኒ።

“ምኻን ከኣ እንተ ድኣ ቐቲልናዮ ድኣ ክዕርፍ እንድዩ። ይስሓና
ደኣ ከምዛ ተኸኸ ክበለና” በለ እቲ መራሕ ሓይሊውን።

ኣብ ሳልስቲ መራሕ ጋንታኡ ናብ ዳኒኤል መጸኡ ናውቱ ጠርኒፉ ኣብ
እንዳ ሓይሊ ክርከብ ሓበሮ። እቶም መዳቕስቱ ኣብ ክንዳኡ ኣዝዮም
ተሻቐሉ። ከመይሲ ከምኣ ጌሮም ዝወስድዎም ኹሎም ኣበይ ከም
ዘእተዉዎም ኣሰሮም ኣይርከብን ስለ ዝነበረ።

“ዘረባ ሰብ ዘይትሰምዕ፡ ተሪር ክሳድ ኳንካ ዳኒ፡ ከምቲ ዝፈራህናዮ
ክጥፍኡኻዮም” በሎ እቲ ኣቐሖቱ ዘሳኸሞ ዝነበረ መዳቕስቱ
ብሕሹኸታ።

ዳኒኤል፡ "ሰቆ ጥራይ በል ክልተ ሳዕ አይቀትላንንየን" ይበሉ እምበር ከም ዝተረበሸሸ እቲ ዝቋራረጽ ዝነበረ ትንፋሱን ዝተለዋወጠ ገጹን ይምስክር ነበረ። ብፍላይ ከኣ "ደሓን ኩን ዴሞክራሲያዊ" ኢሉ እቲ መራሕ ጋንታ ምስ ኣሽካዕለሉ ናብ ዘይምለሰሉ ቦታ ይወስድዎ ምህላዎም ኣስተውዓሉ። ካብቲ እንዳ ሓይሊውን ናብ እንዳ በጠሎኒ ተወስደ። ኣብኡ ንኸባቢ ሓደ ሰዓት ምስ ኣጽንሕዎ ግና ብኸባቢ ሓሙሽተ ዝኹኑ ዜብራ ዝመስል ወተሃደራዊ ኹዳን ዝለበሱ ወተሃደራዊ ፖሊስ ዝተዓጀበት ኦራል መኪና መጸት። ካብ ዓሰርተ ዘይውሕዱ ሓመድ ዝመስሉ አወዳትን ኣዋልድን ተጻዒኖማ ነበሩ። ዳኒኤልን ገለ ሰለስተ ዝኹኑ ኻልኦትን ኣስማቶም ተጻዊዑ፡ ናብ ኢድ እቶም ወተሃደራዊ ፖሊስ ተዋህቡ። ንዕኡም ዝምልከት ወረቓቕቲውን ነቲ ኣብ ውሽጢ ጋቢና ናይታ ኦራል ዝነበረ ሓላፊ ተዋህቦም። ቁልብ ኣቢሎም ከኣ ንመገዲ ሳዋ ኣቢሎም ተሃንፈፉ።

ዳኒኤል፡ ነቶም ምስኡ ዝነበሩ እሱራት ብብሓደኝ እንተ ተመልከቶም፡ ወደም ጓሎም ገጸም ተደዊኑ፡ ገሊኦም ንሃዋህው ኣዱንያ ምርኣይ ዝጸልኡ ኸመስሉ ርእሶም ኣብ ኣብራኹም ብምቕርቃር ደኒኖም ብሓሳብ ትሕቲ ምድሪ ተሸሪቦም፡ ገሊኦምውን ነቲ ብብዙሕ ሓርጐጽጐጽ ዝደንዘዘ ርእሶም ብምንቅፅራር፡ ሃዋህው ሰንጢቆም ናብ ካልእ ዓለም ዝዓረጉ ኸመስሉ ብሓሳብ ጌሾም ነበሩ።

"ኣጆኹም ብጸት ሞትኳ ሓንቲ እያ፡ ናይ ግዜ ጉዳይ እዩ፡ እምበር ነቲ ዝዕምጽ ድዩ ነቲ ዝዕመጽ ክትመጸም እያ" በሎም ገለ ካብቲ ገሾም ዝነበሩ ናይ ሓሳብ ዓለም እንተ ተመልሱ ኢሉ።

ኣብ መንጽኡ ደኒና ዝነበረት ጓል ርእሳ ኣቕንዕ ኣቢላ ብዓይና ገንሓቶ። ብጉቦ ዓይና ናብ ሸንኽ የማናዊ ኩርናዕ እታ መኪና ስርቕ ኣቢላ እንዳ ጠመተት ብምሕባር ከኣ ናይ መጠንቀቕታ መልእኹቲ ብገጸ ኣመሓለፈትሉ። ንሱውን፡ ናብቲ ብጉቦ ዓይና ዝጠመተቶ ሸንኽ ሰሪቐ ጠመተ። በቲ ዝጠመቶ ሸንኽ ኣብ ኩርናዕ ተኹርምዩ ዝነበረ ወዲ ከምዛ ብድኑኑ ኸሎ ብትኩር ዓይኒ ክጥምቶ ዘይጸንሑ፡ ዳኒኤል ክጥምቶ ኸሎ ድንን በለ።

"ምዃን ከኣ ሓቅኹም ኢኹም ዓለቕቲ ዘለዎ ማይ ቀሲንካ ኣይሰተ፡ ኣኹቶ ዘለዎ መሬት ቀሲንካ ኣይርገጽ፡ ሓሳዊ ዘለዎ ሃገርውን ቀሲንካ ኣይሕደርንዩ" ኢሉ ኣሸሙር ጀመረ ዳኒኤል። እቶም ሰባት ግና ከምዛ ዘይሰምዕዎ ደኒኖም ጸጥታኦም ቀጸሉ። እቲ ወዲውን ብእሱር ገጽ ካብ ምጥማት ሓሊፉ ዝበሎ ነገር ኣይነበረን።

እታ መኪና መስመር ተሰነይ ግርማይካ ሓዛ ከም ሕሱም ትሕምቡብ ነበረት፡ ጸሓይ ዕራርቦ ክኸውን ከሎ ኸኣ ብግርማይካ ሓሊፉ ጉዕዛኣ ቀጸለት። ንኸባቢ ዕሰራ ደቓይቕ ዝኸውን ምስ ከደት ግና እንዳ ዘሓለት

ብምዃድ ኣማሲያኦ ደው በለት። ኣብ መንጽኢም ሓደ ዝገፍ ጉቦ ነበረ። ዳኒኤል ኣብ እግሪቲ ጉቦ ሓደ ዘይተጸበዩ ነገር ረኣዩ፡ ኣመና ዝወቀበ ህንጻ። ኣብ ከባቢኡውን ንኣሸቱ መረባብዕ ዝመስል ዚንጉ ዝበዝሐ ኣባይቲ ነበረ። እታ መኪና ንዕኡ ሓሊፋ ብገመድ ዝተዓግተ ኬላ ናብ ዘለዎ ብቐርጽራጽ ኣግራብን ኣእሻኹን ብሃዊሕ ዝተሓጸረ ቦታ ኣትያ ደው በለት። በዚ ጸንሖ ዘይተባህሉ ወተሃደራት መጸእም ነታ መኪና ብምኸባብ "ያላ ውረድ" እንዳ በሉ ንገሊኦም ጉሲሶም ንገሊኦም ደፊኦም ኣውረድዎም። ነተን ኣዋልድ ንበይነን ብድሕሪ ምፍላይ፡ ንዳኒኤልን ነቶም ካልኦት ምስኡ ዝመጹ ደቂ ተባዕትዮን ኩላ ነብሶም ጉርጉሮም ዝነበሮም ነገር ኩሉ ብድሕሪ ምውሳድ፡ ዚንጉ መሳሊ ማዕጸ ኸፊቶም ናብ ሓደ ጋህሲ ደፍእዎም። ዳኒኤልን እቶም ብጸቱን እግሮም ዝረግጽሉ መሬት ከይረኸቡ ንቐልቁል ገጹ ብዝወረደ ኣስካላታት ኣንከራረዉ። ኣብ ርእሲርእሲ ተጻቓቂዎም ኸኣ ናብቲ ባይታ ወደቐ።

"እንታ ኣብ ምንታይ ድዮም ኣእትዮምና?" በለ ዳኒኤል ካብቲ ዝወደቐ ክትንሰእ እንዳ ፈተነ።

"ናብ ሲኦል እምበር ናበይ ደኣ?" በሎ ሓደ ካብ ማእከል'ቲ ጸልማት።

"ብሂወትና ኸሎና! መን ኢኻ ንሰኻ?" ተደናገረ ዳኒኤል።

"እሱራት" በለ ናይ ኣማኢት ድምጺ ብሓንሳእ።

"እሞ ሓቅኹም ኢኹም ሲኦል'ዩ" ምስ በሎም ግና ኩሎም ካዕካዕ በሉ።

"ኣዳርሰር እስሪ ቤት ኣብ ዝበሃል ኣብ ኣፋፍ ሞት ዘለዉ ሰባት ዝቐበርዎ ጋህሲ ኢኻ ዘሎኻ" በሎ ሓደ ኻልእ ካብቲ ማእከላይ ወገን። ናብቲ ድምጺ ዝሰምዓሉ ኣቢሉ ኣእዳዉ ሰዲዱ ሃሰሰ እንተ በለ ንገሊኦም ገጸም ንገሊኦም እግሮም ንገሊኦም ርእሶም ጻህሰሰ።

"ኣጆኻ ናብዚ ኣብል" ኢሉ ሓደ ሰብ ኣጸግዖ።

"እንታ ንሓዋሩኽ ክንርኢ ዲና?" ኢሉ ጽግዕ በለ፡ ነተን ካብ ምሒር ጸልማት ዝተላዕለ ዒረን ዝነበራ ኣዲንቲ እንዳ ሓሰየ። ንጽባሒቱ ድሕሪ ቐርሲ ንዳኒኤል ጸዊዖም ብፊሮ ክልተ ኣእዳዉ ብድሕሪ ምቕዋሕ ካብቲ ሓጽር ኣውጺኦም ናብ ሓደ ብዚንጉ ዝተሰርሑ ቤት ኣእተዉዎ። ሓደ ኣብ መምበር ዝተቐመጠ ሓላፊ ነቲ ኣብ ጣውላ ተዘርጊሑ ዝጸንሑ ናይ ዳኒኤል ፋይል ከንብብ ብድሕሪ ምጽናሕ፡

"ዲሞክራሲያዊ እዮም ከኣ ዝብሉኻ" በሎ ናብ ዳኒኤል ብእሱር ገጽ እንዳ ጠመተ። "ሓቆም! ንዓኻኽኻ" መለሰ ዳኒኤል ብትብዓት።

"እንታይ በልኻ? እሂሞ ንዓይ?" ኣፋጠጠሉ ወዮ ሰብኣይ ካብ መንበሩ ብድድ ብምባል።

"ንዓኻኽ መን ይብሉኻየ ዘልኩ" በሎ ዳኒኤልውን ካብኡ ኣይሕለፍ ብዝዓይነቱ "ወተሃደር" ተደሃዩ እቲ ሓላፊ። ክልተ ዱልዱላት

ወተሃደራት ረገድቲ አባትር ሒዞም ብፍጥነት ብምእታው አብ ድሕሪ ዳኒኤል ደው ኢሎም ዝሰዕብ ትእዛዝ ተጸባበዩ።

“ናብ ኣልማዝ ውሰድዎ! ኣብዚኦም ዝጠፍእ ግዜ የብልናን” ክብሎምን በባትር እንዳ ደርዑ ጐሊሶም ክወሰድዎን ከምዛ ሓንቲ ኹነት። አብ እግሪ ሓንቲ ገረብ ወሲዶም ከኣ ከም ተመን ምጭፍጫፋ ቐጸሉ። ቀጥቂጦም ምስ ረብረቡ እቲ ሓዲኦም ናብ ካልእ ተመሳሳሊ መረባዕ መሰሊ ቤት ኣተወ። እቲ ሓደ ግና ኣግሩ አብ ክሳድ ዳኒኤል ኣቐሚጡ ነቲ ብጻዩ ይጽብ ነበረ። ዳኒኤል ብጻዕሪ ክቐንዝ ምስ ረኣዩ ኸኣ፡ “እቲ ሓንቲ’ያ ሞት ብጸት ዝብል ታህዲድ ደኣ ኣበይ ኣተወ” ክብል ሓጨጨሉ። ዳኒኤል፡ ገጽ ምስ ምድሪ ተጣቢቐ ኸሎ ተጋዲሉ ገጽ እቲ ረጋጸኡ እንተ ረኣዩ፡ አብ ኩርናዕ እታ መኪና ኩይነን ብትኩረት ዝምልከተኣ ዝነበራ ደቐቕቲ ግናኸ ጽልኢ ዝበሓተን ኣዲንቲ ንቐልቁል ተተኸለን ክርእያእ ተዓዘበ።

“ሕጂውን ሓንቲ’ያ ሞት ኣንታ ዓለቐቲ” በለ ዳኒኤል ብልቡ። በቲ ዝወረዶ ምኽትካት ኣካላቱ ብቐንዛ ክኣማተርኣ ይጀምር እምበር ብልቡ ግና፡ “ኣልማዝ ደኣ እንታወይቲ ኩይና’ያ፡ ካብዚ ንሓዕሊ ትቐጥቐጥ ንል ኣላ ማለት ድዩ?” ኢሉ ይጭናቐ ነበረ። እቲ ዝኸደ ወተሃደር ክልተ ኸልኦት ወተሃደራትን ኣግማድን ሒዞ መጸ። ክልተ ቐላጽሙ ንድሕሪት ጠሚርም ብምእሳር አብ ትሕቲ እታ ገረብ አብ ዝነበረት እምኒ ደው ክብል ብምግዳድ ቦታ ተኣሲሩላ ዘሎ ገመድ ናብታ ገረብ ሰቐልዎ። ብድሕሪዚ ነታ እምኒ ካብ ትሕቲ ኣእጋሩ ብምልጋስ ሓዲግ ሰማይን ምድርን ጠልጠል ኣበልዎ። ናብ ምድሪ ረገጹ ሚዛን ኣካላቱ ክቋጸርኣ እንተ ተጋደለ ተመጢጡ ብዓባይ ዓባይቶ ኣእጋሩ ጥራይ ምድሪ ክትንክፍ ክላለ። ከምኡ ኢሉ ኸሎውን እቲ ምኽትካት ኣየቋረጽዎን። በፍንጫኡ ጸሊም ደም ክወርር ስለ ዝጀመረ ኸኣ፡ ብረሳህ ጨርቂ ነጃላት ኣፍንጫኡ ሓተሙ። እቲ ነገር ዝኸፍኦ ናይ ምትንፋስ ሽግር ፈጠሩሉ ብኣፋ ኸትንፍስ ተቐሰበ።

ንኸባቢ ኣርብዓ ደቓይቕ ምስ ተንጠልጠለ ኸኣ ካብኡ ኣውሪዶም አብ ትሕቲ እታ ገረብ ብእሱሩ ሓደግዎ። ምድሪ ክመሲ ኸሎ ግና ጐሊሶም አብ ሓንቲ ክትኩርመየላ ጥራይ ትኸእል ሸላ ደርበይዎ። ንልዕሊ ሓደ ሰሙን ዝኣክል እቲ መቐጻዕቲ ቀጸለ። ድሕሪ ናይ ከባቢ ሰለስተ ቕን ናይ ሸላ ማእሰርቲ ኸኣ ናብታ ቦታ ቐዳመይቲ ምሸት ኣንከራርዩ ዝኣተዋ፡ ተጋደልትን ሃገራዊ ኣገልግሎትን ተጸፍጺፎማ ዝነበረት ጉድጓድ ደርበይዎ። እቶም እሱራት ተጸጊሞም ንሱ ዘዕርፈላ ቦታ ብምፍጣር ነቲ ዝተሰባበረ ኣካላቱ ገሊኦም ማሳጅ እንዳ ገበሩ ገሊኦምውን ኣቐሳሉ እንዳ ሰፈሩ ኣበራትዕዎ። ነቲ እንዳ ሓደረ ዝገድድ ዝነበረ ኣቐሳሉ ክሕክሙሉኣ እንተ ሓተተ፡

“ሕክምናና ንኣባላት ሰራዊት ኤርትራ ኢሉ ዝቐመ ስለ ዝኹን፡ ንገበነኛታት ተባሂሉ ዝተሰልዩ ናይ ሕክምና መሻርፍ የብልናን ብምባል ንጠለባቱ ነጸግዎ። ሓደ ኣባል ራብዓይ ዙርያ ዝኹን አብ ዓዲ ዝዓበየ ጐበዝ ግና ናተይ ኣቐሳል ብሸንቲ እዩ ሓውዩ ብምባል ካብ ተሞኩሮኡ ብምብጋስ፡ ናብ እንዳ ሸንቲ ብዝኸድሉ እዋን ጭራም ጨርቂ ሸንቲ ኣጠሰጠሱ ሒዞሉ እንዳ መጸ ኣቐሳሉ ይሓጽበሉ ነበረ። ብሓልዮቱ ዝተገረመ ዳኒኤል “ኣበዩናይ ቤተ ክርስትያን ትመላለስ ኔርካ፤ ብምባል ይውከሶ።

“ቤተ ክርስትያን ይመላለስ ኔረዶ ኢለካየ?” ተገረመ እቲ ወዲ።

“ኣፍካ እንተ ዘይበለ ግብርኻ ይብል፡ ንገረና እንዶ ግዳ።”

“አብ ዓዲ ተከሌዛን አብ ኣባይቲ እዩ ዝከየድ ኔሩ። ገና ናብ ቤተ ክርስትያን ክንሰጋገር አብ ምቕራብናዮም ኩሊፎምና። ክመይ ጌርካ ግና ፈሊጥካኒ፤” ተገረመ ሕጂውን።

“ብሓልዮትካ እምበር ኣታ ሓወይ። መንፈሳዊ እንተ ዘይትኸውንዶ ገና ቁስልኻ ኸይሓወየ ብዛዕባ ኣቐሳሉ ምተገደስካ። ደሓር ከኣ ለይቲ ምስ ተገምሰሰና እቲ ምስ ፈጣሪ ትገብሮ ሕሹኸሹኸኣ ይሰምየዩ።”

“ፍጹም ኣይከውንንዩ፡ ኣመና ድምጸይ ሓቢኡ እንዳ ጸለኹስ ከመይ ኣቢልካ ኸትሰምዓኒ። ኣይትሓዘለይ ግደ ሓቂ ንምዝራብ መንፈሳዊ ኢኻ ክብለካኣ ኣይደፍርን እዩ፡ እንተ ኹን መንፈሳዊ ዝነበርካ ከይትከውን ግና እጠራጠር ኣሎኩ” ሓተተ እቲ ወዲ። “ጽቡቕ ኣሎኻ፡ መንፈሳዊ ኣይኩንኩን። መንፈሳዊውን ኣይነበርኩን” ኢሉ ከምስ ይብል ዳኒኤል።

“ከመይ ጌርጋ ደኣ እቲ ናይ ጸሎት ነገር ፈሊጥካየ?” ይብል እቲ ወዲ።

“ኣዕሩኽይ ኩሉም መንፈሳውያን እዮም።”

“መንፈሳዊ ዘይኩንካስ ከመይ ኢልካ ደኣ ምስ መንፈሳውያን ምዕራኽ መሪጽካ፤”

“ከምእም ዝምቕእ ዓርኪ ስለ ዘይረከብኩ። ኣየ መንፈሳውያን ሓላላት። ብዝኹን ዳኒኤል’ዩ ስመይ፡ እንዳ ዓምና ኸኣ ዴሞክራሲያዊ ኣጠሚቐምኒለወ” ኢሉ ሰቕ በለ።

“ኣነውን ኪዳነ እበሃል” በሎቲ ወዲ።

“ጽቡቕ ሌላ ይግበረልና፡ አብ ውሽጢ ጸበባ ዝውለድ ሌላ፡ ክሳዕ ዕለተ ሞትካ ኣይርሳዕንዩ እዮም ዝብልዎ” በለ ዳኒኤል።

“ኣልማዝከ ኸመይ ረኺብካያ፤ ሃስያትካዶ፤” ኣርእስቲ ቐየረ ኪዳነ። “እንታወይቲ’ያ እዛ ኣልማዝ በጃኻ፤ እትው ክብልኒ ናብ ኣልማዝ ውሰድዎ ኢሎም ክፈርዱንን ከምዛ ሓንቲኻ ትኹን እምበር፡ ዘይነበረት ግዲ ኹይና፤ ናብ ኣልማዝ ትበሃል ኣየቕረቡንን፡ ባዕሎም ኣብታ ገረብ ኣንጠልጢሎምዮም ሓመድ ጌርምኒ።”

“ንሳንድያም እታ ኣልማዝ”

“አየነይቲ፤”

“እታ ኣብታ ገረብ ጠልጠል ምባል። ንብዙሓት ደም ኣጉሲዓቶም እያ” ኢሉ ይደንን ኪዳን።

“እንታ ንሱስ ነኣይውን ዝሓደገትለይ የብላን።”

“በል ንሳ’ያ ኣልማዝ” ኢሉዎ ስቕ በለ ኪዳን። “ኪዳን፡ ካብቲ እዋቲ ጀሚሩ ነቲ ዝጀመሮ ኸንክን ወሰኸሉ። ኣቐላሉ እንዳ ሰፈፈውን ቃል ኣምላኽ ካብ ምምስካር ዓዲ ኣይወዓለን። ኪዳን ንሱውን ብምኸትካት ቆሲሉ’ኳ እንተ ነበረ ኣብቲ ቦታ ሓያለ ስለ ዝገበረ ኣቐላሉ ደሪቕሉስ ድሮውን ማእቶታዊ ስራሕ ከይተረፈ ከላተፍ ዕድል ረኸበ። ማእቶታዊ ስራሕ ምስቲ ናብራ ጉድጓድ ኣሞሚድካ ክረኤ ኸሎ ከም ዓብይ ራህዋ እዩ ዝቐጸር። ውሑድ ዓቕሚ ሰብ ጥራይ ኣብ ዝጥለበሉ እዋንኳ ኣነዩ ዝኸይድ ኣነዩ ብምባል ዝለዓል ድፍፍእን ባእስን ጉድ እዩ። ኣብ መጀመርታኡ ኣዝዩ ተሸጊሩኳ እንተ ነበረ፡ እንዳ ሓደረ ግና ንኹሉ ስቓይ ኣዳርሰር ተጻዋርነት እንዳ ኣጥረየ መጸ።

ከባቢ ሰዓት 9:30 ቅድሚ ቐትሪዩ ኔሩ። ጸሓይ ብንጉሆኡ ወጸኣ ነቲ ኸባቢ ድሮ ኣርሲናቶ ነበረት። እቲ ኣየር ጽሑይ እቲ ሰማይውን ሕንጣጥ ደበና ዘይብሉ ንጽር ነበረ። እንተ ኹነ ኣብ ትሕቲ ባርነት ኬንካ ኩነታት ኣየር ከተስተማቕር ዘይሕሰብ እዩ። ናይ ቁርሲ ፊስካ ተነፊሓ፤ እቶም እሱራት፡ ተዳጉነን ከም ዝሓደራ ማል ተማራራሐም ብጉያ ተሰርዑ። ናብቲ ዝቐርሰሉ ቦታ ንምኻድ ብማዕዶ’ታ ኣልማዝ ዝብልዋ መኸትኩቲት ገረብ እንዳ ሓለፉ፡ “ኡይይ...ኣየይይይ...” ኢሉ ብኸቢድ ናይ ዝቐንዞ ሰብ ድምጺ ሰሚዑ ግልጽ በለ ዳኒኤል። እቲ ዘእዊ ዝነበረ ዝቢፍ፡ ርእሱ ዝተላጸይ ጨሓም መንእሰይ፡ ጥራይ ዝባኑ ከም ትሕረድ ዘላ በጊዕ ወይ ቤል መሲሉ ኣብታ ገረብ ተንጠልጢሉ፡ እቶም ኣብ ትሕቲኡ ዝነበሩ ኣርባዕተ ወተሃደራትውን “ስቕ በል” ኢሎም በባትር ክበራረይሉ ዝተመልከተ ዳኒኤል፡

“እዋይ ሕሱም ትርኢት፡ እዝስ ምስ ምንታይ ይቐጸር...፤” ኢሉ ኸይወድኡ፡

“ንቐድሚኻ ጠምት ተጠንቀቐ ኣታ ወዲ” ዝብል ሕሹክታ ኪዳን፡ ካብ ድሕሪኡ ስለ ዘጠንቀቐ፤ ገጹ መሊሱ ንቐድሚት ጠመተ። ዳኒኤል ኣምላኽ ኣውጺእዎ እምበር ከምቲ ዝበሎ ኢሉ ክሃረብሲ ይትረፍ ናብታ መኸትኩቲት ገረብ፡ ገጹ መሊሱ ክጥምት እንተ ተረኺቡኳ ዝወርዶ መቐጸዕቲ ኣመና ዘስካሕክሕ እዩ ኔሩ። ኣብ ግዳም ንሓድሕዶም ኩነ ምስቶም ዋርድያታት ምዝራብ ይትረፍ ምጥምማትውን ስለ ዘይፍቀድ ከምዛ ዘይፋለጡ ገጸም ዓቲቦም ስቕ ኣብ ምባል’ዮም ዘድህቡ። ኣብቲ ናይ ምግብና ኣዕጸው ተቐሚጦም ነታ ትወሃቦም ሓንቲ ባንን ኩባያ ሻህን ተቐዲሶም ቀልጢፎም ገባእ በሉ። ክምለሱ ኸለዉ እቲ ኣብ ገረብ ተንጠልጢሉ ዘእዊ ዝነበረ ጫሓም ጉብዝ፡ ኣውያት ሓዲጉ፡ “ኣብ እግዚኣሄር ተስፋ ምግባር ሰናይዩ ኩሉ ነገር ናይ ከንቱነት ከንቱዩ፡ እግዚኣብሄር ግና ፍቕሪዩ እግዚኣብሄር ግና መጻናንዒዩ” ትብል መዝሙ ንምድግጋም ቦቲ ዝተቐራረጸ ድምጹ ይጋደል ነበረ። እቲ ወዲ ኣብ ዝዝምረሉ እዋን፡ ዳኒኤልውን ድምጹ ኣትሒቱ ምስኡ እንዳ ኣዜመ ኣዲንቱ ንብዓት ትዝታ ጅልም ክብላ ጀመራ።

ንዝተወሰኑ ሰባት ናብ ማእቶታዊ ዕዩ ወሲዶም ነቶም ዳኒኤል ዝርከቦም ዝተረፉ ግና ናብቲ ጉድጓድ ኣእተዉዎም።

“እዛ መዝሙር ትፈልግ ኢኻ ትመስል” ሓተቶ ኪዳን ኣብታ ዝተበግጠሰት ተረንሸዋኡ ኩርምይ ኢሉ፡ ነቲ ኣብ ውሽጢ ጋዜጣ ሓዳስ

ኤርትራ ቀርቂኛው ዝነበረ ዝተነጻጸለ ናይ መጽሓፍ ሮሜ ክፍልታት ኣልዒሉ እንዳ ነበረ።

“እዛ መዝሙር እዚ ካብ ኣፋ ሓደ ስምኡን ዝተባህለ መንፈሳዊ ዓርከይ ዘይትፍለ እያ ኔራ። ኣብ ናቕፋ ሽሎና፣ ይገርመካዩ፡ ሓደ ለይቲ ዋርድያ ወጸኡ ሽሎ ኣብ ክንዲ ጉዳይ ሓለዋኡ ዝገብር ከይተፈለጠ ነዛ መዝሙርዚኣ ተመሲጡ ኣብ ምዝማር ስለ ዝጠሓለ፣ ናይ ሽዑ መራሕ ጋንታና ክጽለል ደልዩ። ንጽባሒቱ ካብ ደንደን ዕንጸይቲ ምምጻእን ካብ እምባልቆይ ዝተባህለ ቦታ ማይ ምውራድን ተቐጺዑ ጨፈፍ ክብል ውዒሉ መስኪናይ” ኢሉ ትዝታኡ የካፍሎ።

“መን ስሙ ኢልካኒ?” ሓተቶ ኪዳን ንቲ ክነቦ ዝጀመረ ጽሑፍ ሕድግ ኣቢሉ።

“ስምኡንዩ ስሙ፡ ንሱ ንፋዕ መንፈሳዊ ጥራይ ኣይኩንን ኣብ ኩናት ንኹሉ ዘዛረበ ጀግናዩ” ኢሉ ሓደት ትም ብድሕሪ ምባል፡ “እሂ ትፈልጦ ዲኻ” ክብል ንኪዳን ተገልቢጡ ተወከሶ።

“እንታይ ዓይነት ኣጋጣሚዩ ወደይ!” ተገረመ ኪዳን።

“ናይ ምንታይ ኣጋጣሚ?”

“እዚ ሓዲግ ሰማይን ምድርን ተንጠልጢሉ ክዝምር ዝሰማዕካዩ ጉበዝውን ስምኡንዩ ስሙ። ኦቶ ድዩ ሂሊኮፕተር ወይስ ክምዚ ዝረኣኻዩ ኣብ ገረብ ተሰቐሉኳ ሽይተረፈ ነዛ መዝሙር እዚኣ ምስ ቃንዛኡ እንዳጀሰዩ ካብ ምዝማራ ዓዲ ውዒሉ ኣይፈልጥንዩ” በሎ።

“ኣንታ ሽዱን፣ እዚ ወዲ ንሱ ደኣ ሽይከውን፣ ገለ ታሪኹ የብልኩምን።”

“ሓንቲ ለይቲያ ኔራ፡ እምበር... መጸኢኻ ኔሩ። ምሸት ኣብዚኣ ኣይብላዕ ኣይሰላዕ ጌሮም ልቡ ምስ ኣጥፍኤ ይድርብይዎም ኣጋ ስዓት ሰለሰት ናይ ለይቲ ኣቢሉ ሓውሲ ሃተፍታ ጌሩሉ፡ ብዛዕባ ሓደ ኣፈወርቂ ዝተባህለ ኣብ መሎኸሰይቶ ዝተሰውኣ መንፈሳዊ ብጻዩ ክዛረብ ይጀምረልካ።”

“ኣፈወርቂ ተሰቐሉ” ኢሉ ዳኒኤል ብስምባደ ካብቲ ዝነበሮ ብድድ ምስ በለ ግና፡ ኪዳን ንባዕሉ ሰምቢዱ፡ “እ...ካልእ ኣፈወርቂ ደኣ ሽይከውን፡ ኣነኳ ኣብቲ እዋንቲ ንርእሰይ ኣብ ብርቱዕ ቁስልን ቃንዛን ስለ ዝነበርኩ ብድቁሰይ ምስ ሓደ ብጻይና ክዘራረብየ ዝሰምየ ኔረ።

“እዋይ ኣፈ ሓወይ” ኢሉ ዘርባዕባዕ በለ።

“ኣታ ዳኒ፡ ቅድም ከነረጋግጽ በጃኻ” በለ ኪዳን ቦቲ ኣጋጣሚ ሰምቢዱ።

“ኣፈወርቂ፡ ተራ ሰብ ኣይነበረን፡ ከመይ ዝበለ ንብርጌድ ገጥ ኣቢሉ ሓዝዋ ዝነበረ ብሉጽ ሓኪምዩ ኔሩ። መንፈሳዊ ኢኻ ኢሎም ካብ ሕክምና ብርጌድ ናብ መሎኸሰይቶ ደርብዮም፡ እምብኣር ተኸርጹሎም! ጸባ ይስተዩ ሕጂ። ደሓን ኣምላኹ ግና ኣይከሰርሮምን እዩ።” እንዳ በለ ርእሱ ብምንቕናቕ ሓንሓን። እተን ኣብ ውሽጢቲ ብምሓር ሕሰም

ጉድጉዱ ዝነበረ ኩቦሮ ዓይነት ጠሊቕን ዝነበራ ፍሩያት ኣዲንቱ ከም ኣብ መንቀራቕሮ ኣኻውሕ ዝተቐርቀረት ዓይኒ ማይ፡ ጸረርታ ንብዓተን ናብቲ ዓጽምን ቆርበትን ጥራይ ተሪፋ ዝነበረ መዓንገርቱ ኣዛረዖሉ።

“ብኸመይ ተሰቐሉ ደኣ በለኩም?” ቀጸለ ዳኒኤል ንብዓቱ እንዳ ሓበሰ።

“ዳኒ፡ በጃኻ ሕደጉ ዘይተረጋገጸ ነገርዩ” ነቲ ኣርእስቲ ክቕይርዎ ተማሕጸነ። “ኣየ ንሰኻ ኣብ መሎኸሰይቶ ዝነበረ መንፈሳዊ ኣፈወርቂ፡ ኣፈወርቅና ጥራይ እዩ። እዚ ተሰቐሉ ክዝምር ዝጸንሖ ወዲውን እቲ ዝተመልጠ ርእሱ ቀይሩዎ፡ እቲ ዝበታ ጭሕሙን ደኣዩ ሸፊንዎ እምበር ስምኡን ዓርከይ ከይኩነ ኣይተርፍን እዩ። ድራር ምስ ኣውጽዮ ሽይዶ ከጸሪሎኒ” ምስበሎ ግና፡

“ዳኒኤል፡ በበኻ ኢለካ ኣይትጸለል! ከረጋግጽ ኢልካ ናብ ጥቓ እዚወዲ ክትቀርብሲ ይትረፍ ብማዕደውን እንተ ጠሚትካዩ ሩሕ ከም ዘይሓድጉልካ ክሕብረካ እፈቱ” መዓዶ ኪዳን።

“ኣየ ሽዱን! ሕጂስ እንታይ ሩሕዶ ሓዲጉምለይ እዩም!”

“ኣይትዓሹ ዳኒኤል፡ ድፍረት ኣድላይኳ እንተ ኸኻ ሚላ ዘይብሉ ደፍረት ግና ዕሽነት ኣብ ልዕሊ ምጂኑ ኣብ ልዕሊኻ ኹነ ኣብ ብጸትካ ዘስዕቦ ሓደጋውን ቀለል ኣይኩነን። ንርእሰኻ ኹነ ነዚ ወዲ ኣብ ሓደጋ ሽይትወድቕ እንተ ደለኻ፡ ነዚ ጉዳይ ብሚላ እምበር ብድፍረት ጥራይ ሃንደረእ ኢልካ ክትኣትዎ የብልካን” መዕዳኡ ቀጸለ ኪዳን።

“ኣታ ሽዱን፡ ብህየትና ኣብ ጉድጓድ ተቐቢርናስ እንታይ ዓይነት ሚላ ኢና ክንጥቀም?”

“ንዕገስ! ትዕግስቲኳ እታ ዝዓበየት ሽጉራት ዝዕውቱላ ሚላ እያ”

“ክሳዕ መዓስ ክንዕገስ ወደይ?”

“ክሳዕ ዝወግሕ! ደሓር ከኣ እዚወዲ ንበይኑ ፈልዮም መእስ ክነብር ኩይኑ፡ ከምቲ ንኹልና ዝገበሩና ቁሩብ ጊዜ ኣሳቕዮም ወተሃደር ስለ ዝኹነ ናብዛ ዘለና ጉድጓድ እዮም ከምጽዎ። ሽዑ ከተዕልሎ ጥራይ ዘይኩነ ዝከለለና ክንክን ለጊሰና ነቲ ዝተሰብረ መንፈሱ ክንዝንን፡ ነቲ ዝቐሰለ ኣካሉውን ክንሓጽብ ኢና።” ዳኒኤል፡ “ከም ኣፍካ ይግበሮ ወደይ” ኢሉ ስቕ በለ። ስቕታን፡ ጸጸኒሉ ዝዓመጽ ድምጺ ቃንዛን ጣዕሳን ካብቲ ሃዋህው ኣየልግስን ነበረ።

ድሕሪ ከባቢ ክልተ ቕን ግና ከምቲ ኪዳን ዝበሎ፡ ንስምኡን ሓዲግ ሞትን ስረትን ጌሮም ናብቲ ብዓል ዳኒኤል ዝነበርዎ ጋህሲ ደርበይዎ። ተጸቢዖም ብምጽጋም ቦታ ፈጠሩሉ። ትንፋሱ ጥራይ ትልኽ ትብል ነበረት እምበር ብብዝሒ ማህረምትን ጥሚትን ዳርጋ ምዉት ኩይኑ ነበረ። ዳኒኤል፡ እቲ ጉቦን ስንጭሮን ዘድክሞ ጉብዝ ዓርኩ ብምሓር ጭካኔ ከም እኽለ ዘይብሉ ክሻ ተረጂሚሉ ምርኣይ ሕልሚ ኹይኑ ተሰምዖ። ኣብ ናቕፋ

አብ ዝነበሩሉ እዋን ዳኒኤል ብሰኸራን ተረጂሟሉ፡ ስምኡን ምስ ዳኒኤል ኩይኑ “በዚ ሰብዚ እምበር ተኸኸና” እንዳ በለ ተሰኪሙ ኸይይቦ አብ ዓይኒ ሕልናኡ ተሳእሎ። ክልቲኡ መዓንጉርቱ ክላዕ ዝጭቁኑ እንተ ነብዓ እቲ አብ ውሽጡ ዝነበረ ሕርቃን ግና ክበርደሉ ኣይከኣለን።

እዚ ዝረእየ ኪዳነ፡ “ስማዕ ዳኒኤል፡ እዚ ወዲ ሕጂ ዝሕግዞ እምበር ዝነበሩሉ ኣዩድልዮንዩ” ኢሉ ብምግናሕ ናብ ሰራሕ ክድህብ ኣገደዶ። ኣጭርቕቲ ጌሮም ቁስሉ እንዳ ሰፈሩ ነቲ ዝተኸትከተ ኣካሉ ብጥንቃቄ ማሳጅ ክገብሩሉ ጀመሩ።

ዳኒኤል፡ ኣቐሳል ስምኡን እንዳ ሓጸበ፡ “አብ እግዚአብሄር ተሰፋ ምግባር ሰናይ ኩሉ ነገር ናይ ከንቱነት ከንቱዩ...” ብምባል ቀስ ኢሉ ክዝምረሉ ጀመረ። ስምኡን፡ ነታ መዝሙር ሰሚዑ ካብቲ ጥሒልዎ ዝነበረ ሃለዋትካ ናይ ምጥፋእ ዓለም ተበራብረ። ነተን ብጉሰጢ ሒቢጠን ዳርጋ ተሎኹኹን ዝነበራ ኣዲንቱ ከፊቱ ነቲ አብ ጉኑ ኩፍ ኢሉ ንቐልቁል እንዳ ጠመቶ ዝዝምር ዝነበረ መንእሰይ ረእየ። ንዲል ኣለልዩዎ፡ ነተን ዝተጨማደዳ ከናፍሩ ግልህ ኣቢሉ ድኹም ፍሽኽታ ለገሰሉ።

“ኣጀኻ ሳሚ፡ ወጸእካ’ያ ኢኻ፡ እዚ ቐስሊ ሕጂ ክሓድግኩዩ” ኢሉ ናብ ኪዳነ ግልጽ ብምባል፡ “እዚ ትርእዮ ዘሎኻ ኪዳነዩ ስሙ” ክብል ከላልዮም ፈተነ። “ኢዱ ፈውሲ’ያ ኣጀኻ፡ ደሓርክኣ” ኢሉ ሰባት ክይሰምዕዎ ናብ እዝኑ ቅርብ ብድሕሪ ምባል፡ “መንፈሳዊ እዩ” በሎ ብሕሹኽታ። ስምኡን፡ ናብ ኪዳነ ብምጥማት እቲ ድኹም ፍሽኽታኡ ደጊሙ ብምልጋስ ሰላምታኡ ኣቐረበሉ።

ኪዳነውን ብኹነታት ስምኡን ደንጊጹ ከብዱ ሓብጭቦጭኳ እንተ በሎ ንስምዒቱ ብሓይሊ ተቐጽጺሩ ግና፡ “ኣጀኻ ጐይታ እሙንዮ ናይዚ ነገር’ዚ መወዳእታውን ከርእየናዮ” ኢሉ ከጸናንዖ ፈተነ። ካብቲ እዋንቲ ጀሚሩ ኪዳነ ብዝተኸለሎ መጠን ክከናኸሩን ክጽልዮሉን፡ ካብታ አብ መንጐ ጋዜጣ ቀርቂሩ ብትሕቲ እታ መሸማዕ መንጸፋ ዘቐምጣ ክፋል መጽሓፍ ቅዱስ ደፋእ ኢሉ እንዳ ኣምበበን መንፈሱ ኸተባብዕን ይጋደል ነበረ። እቲ ብጥሚትን ብመጠን ኣልቦ ማህረምትን ዝተሃለዩ ኣካላቶም ገና ብግቡእ ከይሓወዩ፡ “ብኹፍካ ምብላዕ የለን” እንዳ በሉ አብ ዝተፈላለዩ አብ ቀረባን ርሑቕን ዝረከብ ጐልበታዊ ዕዮታት ከም ዝነጥፉ ይግበር ነበረ። እቲ ዕዮ ኣዘዩ ሓያልን በዓህንኳ እንተ ነበረ፡ ኣብቲ ብምቕትን ሕጽረት ኣየርን ዓፊኑ ዝቐትል ጐዳንድቲ ተሓይርካ ካብ ምውዓል ግና ብዓሰርተ ኢድ ይበልጽ ነበረ። እዚ ክንዲ ዝኸነ ኸኣ ሰራሕ ተረኺቡ ክበህል ከሎ እቶም እሱራት ኣነዩ ዝኸይድ ኣነባ ብምባል ይደፋፍኡ ነበሩ። እቲ ዝሓየለ ጥራይውን ነቲ ዕድል ይረኽቦ ነበረ።

እቲ ሓቢጡን ቐሲሉን ዝነበረ ኣካላት ስምኡን ደፋእ ኢሉ ክዘልቕን ክሓውን ጀመረ። ብብቐሩብ ከኣ ምስቶም ኣብቲ ከባቢ ወፊሮም ጐልበታዊ ዕዮ ዝዓዩ ዝነበሩ እሱራት ክሓብር ምብቕዑ ንኣምላኽ ከመስግን ጀመረ። ዳኒኤል ግና እንትርፎ አብ ግዜ መግብን ሸንትን ካብቲ ጉድጓድ ክንቀሳቐስ ኣይፍቀዶን ነበረ። ሓደ መዓልቲ ገለ ካብቶ ምስኡ ዝነበሩ እሱራት፡ ሱዳን ካብቲ ዝነበሩዎ ቦታ ናይ ሒደት ሰዓታት ጉዕዞ ጥራይ ከምዝተርፋ ከሕሸኹሸኹ ሰሚዑ፡ ሓድሽ ሓሳብ ናብ ርእሱ ክሰርጽ ጀመረ። እቲ ከባቢ ካብ ሱዳን ርሑቕ ከም ዘይኮነ ብዘጽነዓ መጠን ዊንታ ስደት ኣብ መዓሙቕ ከብዱ ክገባበጥ ጀመረ።

“ኪዳነኳ ዝስምዒ ኣይመስለንን ንስምኡን ግና ከርግጽኩኒ” ሓሰበ ዳንኤል እቲ ድርኺት ኣብ ልቡ ናህሪ እናውሰኸ ምስ መጸ። ካብቲ እዋንቲ ጀሚሩ ኸኣ ክልተ ውጥናት ሒዞ ክመላለስ ጀመረ። እቲ ሓደ ንስምኡን ንህደም ኢሉ ብኸመይ ከእምኖ ከም ዝኸእል ክበላሓት ከሎ እቲ ካልኣይ ግና ከመይ ኢልካ ይተሃደም ብኸመይሲ ናብ ሱዳን ይተኣቶ ዝብል በዓሂ ሕቶ ነበረ። እቲ ነገር ከቢድኳ እንተ ነበረ ብዛዕባኡ ብዝሓሰበ መጠን ግና ልቡ ናይ ተሰፋን ጮራ ክሰፍኖ ጀመረ።

ብፍላይ ነቶም ኣመንቲ ብብኸልተ ይኹን ብሰለስተ ተኣኪብካ ዕላልሲ ይትረፍ ሕድሕዳዊ ሰላምታውን ይፍቀዶም ስለ ዘይነበረ ብዛዕባ ዝኹነ ነገር ክንጀሙ እንተ ኹይኑ ኣብቲ ጸልማት ጉድጓድ ብምእታው ጥራይ እዩ ዝነበረ። ዋዛን ዓቕሊ ጽበታዊ ሰሓቕን ዓው ኢሎም ክገብርዎኳ ይኸኣሉ እምበር ዝኹነ ይኹን ንምህዳም ዝምልከት ወይውን እቶም መንፈሳውያን ወንጌል ክምስከሩ ምስ ዝደልዩ ግና ኩሉ ብጥንቃቄን ብሰቱርን እዩ ዝግበር ኔሩ።

ሓደ ረፋድ እቶም ዕንጸይቲ ንምእራይ ዝውፍሩ እሱራት ተሓርዮም ምስ ተወሰዱ እኒ ስምኡን ዝርከብዎም ተረፍ ግና ናብ ጉድጓዶም ከምዝምለሱ ተገብረ።

“ኣንታ እዚ መዓት’ዝሲ ይውዳእ ዶ ይኸውን?” በለ ስምኡን እንቃዓ ብድሕሪ ምትንፋሱ።

“ከውዳእዶ በልካ፤ እዚ መዓት’ዚ ከውድኣና እምበር ከውዳእ ኢሉ ኣይመጽን።” መለሰሉ ዳኒኤል ርእሱ እንዳ ነቐነቐ።

“ሓቂ ይሓይሽ ሕጂስ ብዘይቃለዓለም ተዳኺምና በጃኻ። ሓቀኛ ነጻነትሲ ትመጽእ ዶ ይመስለካ?” በሎ ስምኡን ጨኒቐዎ።

“ሓቂ ይሓይሽ ናብዚ ገጽኳ ትመጽእ ኣይመስለንን፤ ግናኽ ነጻ ንኹነሉ ኻልእ መገዲ ዝሰኣን ኣይመስለንን” መለሰ ዳኒኤል ናብ ቀንዲ ጉዳዩ ንምእታው መገዲ እንዳ ጸረገ።

“ነጻነት አይታመጽለንም እንደ በልካ ደረሰ ብኸመይ ኢና ነጻ ንኸና” ቀጸለ ስምዖን ዘረባ ዳኒኤል መመለሱ ሕቶ ስለ ዝፈጠረሉ።

“ንሳ እንተ ዘይመጽትና ንሕና ንኸዳ” ነበረ መልሲ ዳኒኤል።

“ናበይ ደረሰ ኢና ንኸዳ” ካልእ ሕቶ አሰዓበ ስምዖን።

“ናጽነት ናብ ዘላቶ ምድሪምበር ናበይ ደረሰ” በሎ ዳኒኤል ናብ አእዛኑ ጽግዕ ኢሉ።

“እንታይ ዘረባኡ ኢኻ ትዘረብ ዘሎኻ”

“ጥቓ ሱዳን ከምዘሎና ረሲዕኻ ዲኻ” በሎ ዳኒኤል ብሕሹኸታ ኣብ ከባቢ እዝኑ ኹይኑ።

“እሞኽ” በሎ ስምዖን ገጹ ዓቲቡ ብጐብ ዓይኑ እንዳ ጠመቶ።

“ዕዝር ንበል ኣታ” መለሰ ዳኒኤል።

“አየ ዳኒኤል ደፋር ጥራይ ትመስሲኒ ኔርካ እንተ ኹነ፡ ዓሻውን ግዲ ኢኻ” በሎ ስምዖን።

“አይትገራህ ስምዖን፡ ነዚኣቶም ዓሻ ኹይኑ ድራሮም ዝውድኡሎም እዩ ዘድልዮም”

“እንተ ኣዙኻኽ” ሰምቦደ ስምዖን።

“እንተ ዘይኣዙኻኽ እንተ ሰለጠኒኻታ” ነበረ መልሲ ዳኒኤል።

“ንመን ምስ ሰለጠ ክሰልጠካ”

“ንመን ምስ ኣዝዎኽ ክሕዘኒ” ኣፍ ኣፋ መለሰሉ ዳኒኤል።

“አየ ዳኒ፡ ሕደግባ ተዓገስ ኣብ ህጉም ኸይተእትወና፡ ክትመሉኹ እንተ ተታሒካ ኣብ ገረብ ኣሲሮም ብምቕጥቃጥ ዝኣልፈልካ ኸይመስለካ፡ ብጥይትዮም ክምንቁሱኻ።”

“ንሱ ደረሰ ሕጂስ ብምቕጥቃጥ ኣሊፋልካዩ ዝበለካ ኣካል መዓስ ኣልዩ። እዚ ክሳብ ሕጂ ውሪዱና ዘሎ መግረፍቲ ከቢድኳ እንተ ኹነ ናይ መጀመርታ እምበር ናይ መወዳእታ አይኩነን። ክቐትሉና ድዩም ከምሕሩና ግዜ ጥራይ እዩ ዝምልሶ” መለሰ ዳኒኤል ትርር ኢሉ።

“እዋእ፡ ስማዕ እስከ እቲ ኹሉ ንናጽነት ምቕላስ ዝብል ጭርሖኻ ደረሰ ኣተወ” ኣተቶ ስምዖን።

“ስማዕ ንሱ ኣብ ቦታኡ ኣሎ። ሚላ እምበር ዓላማ ኣይቀየርኩን” መለሰ ዳኒኤል ብኹርዓት።

“ከመይ ማለት” ኣተተ ስምዖን ተደናጊሩ።

“ኣብ ትሕቲ መሬት ሰፊርካ ንናጽነት ምቕላስ ኣይከኣልን እዩ። ነጻ ዝወጹ ሰባት ጥራይ እዮም ንነጻነት ክቃለሱ ኹነ ነጻነት ከምጽኡ ዝኸለሉ።” መለሰሉ ዳኒኤል። ሓደት ስቕ ኡሉ ብድሕሪ ምጽናሕ ከኣ፡ “ሕጂ ኸኣ መጀመርታ ነቲ መቐሕ ካብ ኣእዳውና ንሰበሮ፡ ደሓር ከኣ ንነጻነት ንቃለሰ” በለ ወሲኹ።

ስምዖን “ወይ ናትካ ቃልሲ፡ መቐመ ቃልሲ ክትፈቱ ጉድ ኢኻ” ኢሉ ፍሽኽ በለ።

“አይትጋገ ሳሚ ንሕና ንቃለሰ ዘሎና ቃልሲ ስለ ዝፈቶና አይኩነን ቃልሲ ስለ ዝፈተወና እምበር። ቃልሲ፡ ባዕልኻ እንተ ጀመርካዮን እንተ ደለኻዮን ደኣዩ ሕማቕ እምበር ባዕሉ እንተ መጺኡካ ደኣ ክትቃለሰ ናይ ግድን እዩ። ደሓር ከኣ ከይተቃለስካ ዓወት መዓስ ኣልዩ” መለሰሉ ዳኒኤል ገጹ ዓቲቡ።

“ዳኒ ሓወይ፡ ሓቂ ይሓይሽ ሎምስ ረብሪብና፡ እንተ እቲ ካብዚ ሃገር ምውጻእኻም ኣይምጸላእክምን ግናኽ ነቲ በዩን ኣቢልና ንውጻእ ዝብል ሕቶ መልሲ ንረኽበሉ ኣይመስለንን።”

“ንሱስ ናባይ ሕደጐ” ኢሉ ብትሕቲ መልሓሱ ሕሹኸሹኽ በለ ዳኒኤል።

“እንታ ንስኻኳ እንዳ ኣደርካ ኢኻ ትገርመኒ፡ ዝሓዝኻዮ ነገር ኣሎካ ድዩ” ተገረመ ስምዖን።

“ብዘይካ ፈጣርን ኣንጐለይን ካልእ ዝሓዝኩዎ ነገር የብለይን፡ ኣካልና እምበር ኣእምሮናኳ ኣይተኣስረን” ኢሉዎ ተገምቦወ። ስምዖን እቲ ካብ ሃገር ምውጻእ ዝብል ኣሳብ ክሳብ እቲ እዋንቲ ከም ኣማራጺ ወሲድዎ ኣይፈልጥኳ እንተ ነበረ፡ ካብታ መዓልቲ እቲኣ ጀሚሩ ግና ኩሉ ዝሓስቦ ብዛዕባ ሰደት ጥራይ ኩነ። ብፍላይ ዳኒኤል ኩነ ኢሉ ነቲ ጉዳይ ብዝደጋገመሉ መጠን እቲ ውሽጣዊ ህንጡይነት ክጉህር ጀመረ።

ንልዕሊ ሓደ ዓመት ምስ ተአሰሩ ኸአ ክልቲኦም ምስቶም አእማን ንምእራይ ዝወፍሩ ናይ ምውፋር ዕድል ረኺቦም ናብቲ ኣብ መንጽር እቲ ናይ ማሕበሥ ጉዳዮቲ ከነበረ ጉቦ አእማን ምፍንቃልን ምጉራትን ተተሓሓዘዎ። ስምኡን ጉልበቱ ኸይበቐቀ ብትግሃት ይነጥፍ ነበረ። ብጥሚትን ክቱር ሓሳብን ማዓዓጉርቱ መጢጉን ጉድጉዱን'ኳ እንተ ነበረ ሰብነቱ ግና ድልዱል ነበረ። ጠባይቱን ትግሃቱን እቶም ወተሃደራት ክሳብ ዘስተውዕልዎ ጉሊሑ ነበረ። ዳኒኤል ብኣንጻሩ ናብ እንዳ ሸንቲ ኹነ እምኒ ንምጉራት ኣብዝወፍሩሉ ነቲ ቦታታት ሰሪቐ እንዳ ተመልከተ ከጽንዖ ይጋደል ነበረ።

ሓደ ረፋድ ሓደ ካብቶም ኣብቲ ቤተ ማሕበሥ ዝነበሩ ኣዘዘቲ ኣብ ኣፍደገ እታ ታይታኒክ ዝብልዎ ገዛፍ ጉድጓድ ደው ኢሉ ኣስማት እንዳ ጸውዔ ክወጽ ኣዘዘዎ። ንምንታይ ከም ዝተጸውዑ'ኳ እንተ ዘይፈለጡ፡ እቶም ኣስማቶም ዝተጸውዑ ኹሎም ተር ኢሎም ወጺኦም ካብ ኣፍደገ እቲ ጉድጓድ ሒደት ፍንትት ኢሎም ኣብሮኹ። እቶም ዝተጸውዑ ኹሎም ኣባላት ሃገራዊ ኣገልግሎትን ተጋደልትን እምበር ሲቢል ኣይነበሮምን። ብተወሳኺውን ኩሎም ንኸባቢ ክልተ ዓመት ኣብቲ ቦታ ዝተአሰሩ ነበሩ። 'እንታይ ኩን ክገብሩና'ዮም! ናበይክ ክወስዱና'ዮም!' ዝብል ሕቶ ኣብ ኣእምሮ ኹላቶም'ኳ የቃልሖ እንተ ነበረ፡ ከምኡ ኢሉ ክሓትት ዝፈተነ ግና ሓደ'ኳ ኣይነበረን። ሒደት መሻርፍን ማይን ቀሪቦም ከኣ ናብታ ሒደት ጽንሒ ኢላ ዝመጸት ካብተን ኣኤዳታት ኢሎም ዝጽውዕዎን ገዛፍ ማርሰድስ ክጽዕንዎ ተኣዘዙ። ቁጽሪ እቶም ዝተጸውዑ እሱራት ከባቢ ዕስራ ኣቢሉ ይኸውን ነበረ።

ሸሞንተ ወተሃደራትውን ምስ ምሉእ ዕጥቆም ናብታ መኪና ደይቦም ብኹሉ ኩርናዓት እታ መኪና ዓረዱ። እቶም እሱራት ካብቲ ኣብሪኹምሉ ዝነበሩ ክትስኡ ተሓበሮም። ኣብ ኣእዳም ፌሮ ከእትዉሉም'ኳ እንተ ጸበዩ፡ ብዘይ ገለ ሞቐሕ ናብታ መኪና ክሓኹሩ ተነግሮም። እታ መኪና ካብቲ ናይቲ እስሪቤት ሓጽር ቦቲ ንምዕራብ ኣቢሉ ዝጥምት ርሒብ ኣፍደገ ወጺኦ ንሸንኽ ግርማይካ ኣቢላ ነቐለት። ድሕሪ ዘዋጅጽ ነዊሕ ጉዕዞ ኸአ ኣብ ሓደ ነቐጽ ዝወደቐ ገዛፍቲ ኣእዋም ዝጸዓቐ ዱር መሳሊ ምስ በጽሖት ናህሪ እንዳ ነክየት ብድሕሪ ምኻድ ሒደት ጸኒሓ ጠሪላ ደው በለት።

እቲ ዝኣተዉሉ እዋን ከባቢ ሰዓት ሓሙሽተ ደሕሪ ቐትሪ'ኳ እንተ ነበረ፡ እቲ ምስ ኣውቲስታ ኣብ ጋቢና ዝነበረ መራሕ ናይታ ነቶም እሱራት

ንምሕላው ዝመጸት ጉጅለ ወሪዱ ቅድም እቶም ወተሃደራቱ ከም ዝወርዱ ገበረ። እቶም ወተሃደራት ወሪዶም ነቲ ቦታ ብረቶም እቕኒዮም ምስ ከበብዎ ኸአ እቶም እሱራት ብብሓደ ወሪዶም ኣብ እግሪ እታ ማርሰድስ ከብሩኹ ኣዘዘዎ። እቲ ነታ ጉጂለ መሪሑ ዝመጸ ናይ ሰርጌንቲ ማዕረግ ዝነበሮ ተሪር ኣፍንጫን ጸዋግ ገጽን ዝወነነ ቀጢን ነዊሕ ሓላፊ ብዝተኣሰረ ገጸ ኣብ ቅድሚኦም ደው ኢሉ፡ "'ትስምዑኒ' ዶ'ሎኹም!" ክብል ተወክሶም። ንሳቶምውን ብኣወንታ መለሱሉ።

"ኣብዚ መጽኹም ዘሎኹም ጽሑፍ ኣየር ከተተንፍሱ ስለ ዝተመረጽኩም ዘይኩነስ ክትዓይዎ ዘሎኩም ኣድላዪ ዕዮ ስለ ዘሎ እዩ። ካብቶም ኣብ ጉድጓድ ሓዲገኩም መጺኹም ዘሎኹም ሰኽም ሃገር ዝኹኑ ብጸትኩም ክንዲ ፍሪ ኣድሪ ትኸውን ትሕሹሉ ኣብነት የብልኩምን። ካብኦም ዝበልጽ ዝኹኑ ይኹን መሰል ወይ መንነት የብልኩምን። ኣብቲ ጉድጓድ ከሎኹም ዝበነኛታት ኢኹም ሕጂውን ዝበነኛታት ኢኹም።" ኢሉ ሒደት ብድሕሪ ምዕራፍ፡ "ኣብዚ ቦታ እዚ መሰል ዘለዎ ንሕና ጥራይ ኢና፡ መግቢ እንተ ደሊና ክንህበኩም ኢና እንተ ዘይደሊና ኸአ ክንከልኣኩም ኢና። ዝኹኑ ካብኻትኩም ክሃድም ምስ ዝፍትን ጥራይ ዘይኩኑ ክሃድም ምስ ዝሓሰብውን ብጥይት ክንምንቁሶ ምጃንና ክሕብረኩም እፈቱ። ደሓር ከኣ ንሕና ጥራይ ከይመሰለኩም፡ እዚ ቦታ እዚ ብብሒሓት ኣሃዱታት ተሓጺሩ ኸምዘሎ ከብርሃልኩም እፈቱ። ያላ ሕጂ ብድድ ኢልኩም ኣዕጸው ብምእካብ ሓጽር ሰርሑ!" ክብል ኣዘዘዎ።

ኩሎም ኢደ ኢዶም ዝወደቐ ኣግራብ እንዳ ንሰሱ ኸአ ዓውዲ ንትኣክል መሬት ሓጽሩዎ። ለይቲ ነጢሮም ከይወጹ ተባሂሉ እቲ ሓጽር ዘለልካዮ ዘይኩነስ ሓኹርካዮውን ከምዘይትወጽእ ኣዘዩ ከምዝጽዕቐ ተገብረ። ሓሳንቲ ባንን ሻህን ድራር ተዋሂቦም ከኣ ኣብ ውሽጢ እቲ ሓጽር ኣትዮም ክድቅሱ ተኣዘዙ። እቲ ኸባቢ ቀትረ-ቐትሪ ዕውልውል ዘብል ጸሓይን ሃሩርን ለይቲ ግና ዓጽምኻ ዘንቅጽ ቁርን ነበሮ። ብዘይካ ንመንጽፍ ዝኸውን ክሻን ኣንሶላን ከምኡውን ኣርባዕተ ዘይእኽላ ኩበርታን ካልእ ስለ ዘይነበሮም ቦቲ ቐሪ ክድቅሱስ ይትረፍ ኩፍ ክብሉውን ኣይከኣሉን። ብዘይካ እቲ ናይ ገረብ ሓጽር ከኣ ናይቶም ወተሃደራት ሓጽርውን ካብታቶም ንሓደ ሚትሮ ኣብ ዘይርሕቐ ቦታ ነበረ። ኩሎም እቶም ብረት ዝዓጠቐ ወተሃደራት ነታ እቶም እሱራት ዝደቀሱሉ ሕጽርቲ ዓውዲ ሓጽሮማ ብብቲ ተራ ኣብ ሓለዋ ቀጽል ነበሩ።

ንጽባሒቱ ምስ ተበራበሩ እታ ዘምጽኣቶም ማርሰድስ ጥራይ ዘይኩነት ከባቢ ሸዋዓተ ዝኹና ካልኣትውን ተውሰኹ። ንሳተን ግና ኣዕጸው ንምጉራት ዝመጸ እምበር እሱራት ሒዞን ዝመጸ ኣይነበራን። ነቲ ዕንጸይቲ ናይ ምእራይ ዕማም ከኣ ተታሓሓዘዎ።

“አበየናይ ጣሻዮምከ አምጸአምና ወደይቶ” ሕሹኸ በለ ዳኒኤል ናብ ኪዳነ ጽግዕ ኢሉ።

“አይትፈልጠን ዲኻዚ ቦታቶ” በሎ ኪዳነን ብሕሹኸታ። ክልቲኦም ንሓንቲ ረዛን ጉንዲ ተሰኪሞም ቅድሚትን ድሕሪትን ኩይኖም ይሰጉሙ ብምንባሮም ዘስተውዓለሎም አይነበረን።

“ከባቢ ጋሽ ምዃኑኳ አይጠፍአንን ግናኸ ብትኸክል አበይ ምህላውና ሓቂ ይሓይሽ ጠብላሕ አይበለንን።” መለሰ ዳንኤል። “ማይ ሽግሊ ኢና ዘሎና። ባረንቱ ብድሕራናላ ብዓል እንቶራ፡ ተበልድዶን ተኹንብያንውን ካብዚ ዘሎናዮ ርሑቻት አይኩናን። ተከዘ ሰግር እንተ ኢልካ ሽኦ ሕሞራ ኣላ” ክብል ሓበሮ ኪዳነ። ስምኡን ካባታቶም ምሕድግ ኢሉ ምስ ሓንቲ ገና ዘይተሞንቆሰት ንቐጽቲ ጉንዲ ይቃለስ ሰለ ዝነበረ አየሰተውዓለሎምን።

አብ ውሽጢ ሓደ ሰሙን አቢሎም ከኣ ልዕሊ ዓሰርተው ሓሙሽተ ቢያጀ አዕጸው አርዮም ለኣኹ። ማዓልቲ እንዳ ወሰኹ ብዝኸዱ መጠን ብዙሕ ክሃልኩን እቲ አዕጸውውን እንዳ ተወድኤ ብምምጽኡ ካብቲ ዝግረፍሉ ቦታ ናይ ገለ ሰዓትን ፈረቓን እንዳ ተገዓዙ ምእራይ ቀጸሉ። በቲ ጽዑቕ ሃልኪ ብዙሓትኳ እንተ ደኸሙ ስምኡንን ገለ ብጽቱን ግና ብኒሕ ይፃዩ ነበሩ። ሓደ መዓልቲ ሓደ ሸዱሽተ ዝኹኑ እሱራት ብሰለስተ ወተሃደራት ተዓጅቦም ናብቲ ዱር አርሕቐ አቢሎም ብምእታው ክሳብ ከባቢ ሰዓት አርባዕተ ናይ ድሕሪ ቐትሪ ክሰርሑ ብድሕሪ ምውዓል ነታ ናይ መጠረስታ መኪና ጽዒኖም ንባዕሎምውን አብ ልዕሊ እቲ አዕጸው ተሰቐሎም ናብቲ አዕሪፎምሉ ዝነበሩ ቦታ ናብ ብጽቶም ክምለሱ ጀመሩ። እታ መኪና ሓደ ሩባሩባ ሰግር ኢላ አብ ንእሽቶ ዓቕበት እንዳ ደየበት ከላ እንዳ ደኸመት ብምኻድ ደው ትብል። እቲ መራሕ መኪና ተቐዳዲሙ ፍሬኖ ማኖ አልዒሉ አብቲ ዓቕብ ደው ክብላኳ እንተ ተጋደለ ዓጠጠጥ እንዳ በለት ንድሕሪት ከጸ ከተድሓርሕር ጀመረት። ብሓይለ ገደል ነቲ ፍሬኖ ማኖ ክሳብ ላዕሊ አልዕሊሉ ግና ደው አበላ።

“መን ኢኻ፡ በጃኻ እስከ ታኩ ግበሩላ፡ ገለ ኹይናላ መሰለኒ” ተጣርዔ እቲ መራሕ መኪና ርእሱ ብመሰከሮት አቐልቂሉ ናብቶም አብ ዝባና ዝነበሩ እሱራትን ወተሃደራትን እንዳ አመልከተ። እቶም ሰለስተ ወተሃደራት ከይሃድምዎም ስለ ዝሰግኡ ብረቶም አዐሚሮም አብ ልዕሊ እታ አዕጸው ተረግረጋ ዝነበረት መኪና ብሰለስተ መኣዝን ኩይኖም አመእከልዎም። ድሕሪዚ ሓደ ካብእቶም ናብ ስምኡን እንዳ አመልከተ፡ “ንስኻ ቀልጢፍካ ውረድ ታኩ ግበረላ” ይብሎ ገጹ አሰሩ።

ስምኡን ዝሊሉ ብምውራድ ርጉድ ዝበለ ጉንዲ አምጸኡ አብቲ ዳሕረዋይ መንኲራሽኡር አጸገዑ ብድሕሪ ምድጋፋ ናብቲ ዝነበሮ ንምድያብ በእዳዉ አብቲ ሓጸዊን ሒዙ ጠልጠል በለ።

“ዳይ ሕጂ ተበገሱ ታኩ ተጌሩልካዩ!” በለ እቲ ንስምኡን ክወርድ ዝኣዘዘ ወተሃደር ነቲ መሰከሮት እታ መኪና ብኢዱ ገምገም እንዳ አበለ። እቲ መራሕ መኪና ፍሬኖ ማኖ አውራዱ ከበግላ ፈተነ። እታ መኪና ግና ሓይሊ ውሲኻ አብ ክንዲ ንቐድሚት ንድሕሪት ሸታሕታሕ ክትብል ጀመረት። ስምኡን ካብቲ ተንጠልጢልዎ ዝነበረ ንድሕሪት ገጹ ወደቐ። እቲ ታኩ ዝተገብረላ ጉንዲ ክዓግታኳ እንተ ተጸበዩ፡ ቦኸባኹ ሰለ ዝነበረ እቲ ዝገፍ አእጋርታ መኪና ክኸእን ክራፋተትን ከም ሓደ ኹነ። እታ መኪና ንድሕሪት እንዳ ነሃረት ብዝኸደቶ መጠን እቶም ሰባት ይኹኑ እቲ አዕጸው ካብ ዝባና እንዳ ተፈናጠሩ ናብ መሬት ክዓልቡ ተገደዱ። ክሳብ እቲ ሩባሩባ ሽኦ ንኸባቢ ሰለስተ ሜትሮ ዝኣክል ንድሕሪት ብድሕቲ ምኻድ አብቲ ሩባ ሓጸልጸል ኢላ ደው በለት። ስምኡን ካብቲ ዝወደቐሉ ብስምባደ በርጊጉ ተንስኤ። ተቐዳዲሙ ሽኦ አመት እቶም አብ ቅድሚ ዓይኑ በየማነ ጸጋም እታ መኪና ምስ አዕጸው ዝወደቐ ወተሃደራትን እሱራትን ክገብር ጀመረ።

ኪዳነኳ ምስኡም አይወፈረን፡ ዳኒኤል ግና እታ ኩነታት እታ መኪና ምስ አስተውዓለ ብጫፍ ስለ ዝነበረ ዘሊሉ ብምውራድ ነብሱ አድሓነ። በእጋሩ ክዓልብኳ እንተ ፈተነ በቲ ካብ ምሒር ናህሪ ግና ቀልጢፋ ተረኹሚሱ ዕልው በለ። ዕድል ጌሩ ግና እንትርፎ ንእሽቶ ጉርጺ አብ ጸጋማይ መንኲቡ ካልእ ማህሰይቲ አይነበሮን። እቶም ወተሃደራት ግና አብ በሪኸ ስለ ዝነበሩ ብፍላይ ክልተ ኻብኣቶም አዝዮም ተሃሰዮም ሃለዋቶም አጥፍኡ። ስምኡንን ዳኒኤልን ካብቲ ሩባ ጨርቂ ማይ አጠልቐዮም ብምድራዝ ክከናኸንዎም ዳምዳም በሉ። ስምኡን በቲ ጥልቂይ ጨርቂ አዝሒሉ ሃለዋቶም ክመልስ እንዳ ተጋደለ ሽሎ፡ ዳኒኤል ብጉያ ናብታ አብቲ ሩባ ደው ዝበለት መኪና ብምኻድ ነቲ መራሕ መኪና ናይ ቀዳማይ ረዲኤት አቐሑ እንተ ኣለዎ ንምሕታት እንተ ረኣዩ፡ ንሱ ድሮ ማዕጸ ሽፊቱ እግሩ ኸም ዝሃዕ ንደብ ኢትዮጵያ አቢሉ ክህድም ረኣዮ። ዳኒኤል፡ እቲ ወዲ ከሃድም ምስ ረኣዩ እቲ ናይ ምህዳም አጀንዳኡ ትዝ በሎ። የማነ ጸጋሙ እንተ ረኣዩ ብዘይካ ንሱን ስምኡንን እቶም ንኡስ ማህሰይቲ ዝነበሮም ከይተረፉ ሓንከስ እንዳ በሉ ነብሶም ንምውጻእ ተመርቀዩ። ዳኒኤል ቅልጢፍ ኢሉ ናብ ስምኡን ብምጽጋዕ፡ “ሓፋሽ ደኣ ትርእያ ዶ አሎኻ!” ክብል ተወከሰ።

“ኹሎምዶ ተሃሰዮም!” በለ ስምኡን ብድንጋጽ።
“ኹሎም ዶ ሃዲሞም ክትብል ዲኻ!” በሎ ዳኒኤል ናብ እዝኑ ጽግዕ ኢሉ።

“እታይ ምህዳሙታ” ኢሉ ግልጽ እንተ በለ እንትርፎ እቶም ክትንስኡ ዘይከኣሉ ክልተ እቶም ክልተ እሱራት እቲ አውቲስታ ባልሳዮም ድሮ ከም ዝተገዛዙ አስተውዓለ።

“ሰማዕ፡ እዚ መልሲ ጸሎትካዩ ስምዳን” በሎ ዳኒኤል።

“እዚ ሓደጋስ መልሲ ጸሎተይ!” ብሕርቃን መለሰ ስምዳን።

“እዚ ሓደጋ ዘይኩነስ እዚ ምሹእ ነብስኻ ናይ ምውጻእ ዕድል፡ ነዚ ዕድል እዚ ከትጥቅመሉ እንተ ደሊኻ ሰንበኒ፡ እንተ ዘይኩነ ግና ወድሓንካ” ኢሉዎ ንሱውን ክምርቀፍ ጀመረ።

ስምዳን ዝገብሮ ጠፊእዎ ሓደት ምዕይዕይኳ ኢሉ እንተ ነበረ ካብ ብጽቱ ከተርፍ ግና ዘይተጸበዮ ሓደጋ ከይወርዶ ፈሪሁ፡ ነቲ ሓዎ ዝነበር ጥልቁይ አጫርቕ አቐማጡ ንሱውን እግሩ ከምዝሃቦ ክጋልብ ጀመረ። ንኸባቢ ሓደ ሰንት ዝኸውን ብሩባሩባ ምስ ሃደሙ ደኸሞም አዕረፉ።

“አታ ናበይ ኢኻ ትወስደኒ ዘሎኻ!” ሓተቶ ስምዳን ማእዘኖም ስለዘይበርሃሉ።

“አንታ ሓወይ ባዕልኻ ትኸይድ እምበር እነ እወስደካ አየለኹን። እነ ንነብሰይ ጥራይ እየ ዝወሰዳ ዘሎኹ ንሰኻ ኸአ ንነብሰኻ” መለሰ ዳኒኤል ርእሱ አቐልቂሉ ነቲ ቦታታት እንዳ አቋመተ።

“አይተላግጽ ዳኒኤል፡ አንፈትና ናበይ አበሉ ምኃኑ ሓብረኒ በጃኻ” ደገመሉ ስምዳን። “ንሱ ኢና ዘልና፡ ብጃኻይ በልካይ ወይ መራሒ ምኃን ክጥዕም። እስካ በጃኻ ኢልካ ጥራይ ዘይኩነ ሓደት ስግደት ሓዊስካ እንደገና ሕተተኒ” ኢሉ ካርካር በለ ዳኒኤል።

“ብዓል ንሰኻ እንቋዕ መራሕቲ አይትኹን፡ ንኹላትና መሰገድኩምና ኔርኩም” በለ ስምዳን አብቲ ሩባ ረፈጥ ኢሉ እንዳ ላህልሂ።

“መን አታ እነ፡ አይፈለጥካንን፡ እነ መራሒ እንተ ዝኸውን መደረይ ጭርሖይ ጥራይ ዘይኩነ ኩሉ ፖሊሲታተይ መሬት ዝብል ጥራይ ዘይኩነስ ህዝቢ ዝብል ምኹን” ሞጉተ ዳኒኤል ናብ ስምዳን ግልጽ ኢሉ።

“ሃዳሚ፡ ህዝባዊ እንተ ትኸውንዶ ደኣ ህዝብኻ ረጥሪጥካ ትሃድም አሎኻ!” ክብል አላገጸሉ ስምዳን ብወገኑ።

“አንታ ኸንደይ ትሓስም፡ እንታይ ደኣም ክገብር!” በለ ዳኒኤል ዘረባ ስምዳን ስለዝሕመሞ።

“ምስ ህዝብኻ ትቃለሰ” ኢሉ ሰሓቐ ቀጸለ ስምዳን።

“አንታ እቲ ዓላማ ደኣ ንሱ እንድዩ፡ እንተ ኸነ ክትቃለሰ እንተ ኹይኑ መቃለሲ ባይታ ክትረክብ አሎኻ” ኢሉ ነቲ ቦታታት ምቁማቱ ቀጸለ።

“በልሰክ ብዛዕባ መገድና ንግበር፡ አንፈትና ናበይ ይመስለካ!” ሕቶሉ ቀጸለ ስምዳን። “መቐመ መታሕት ጠሪሰካ አይትፈልግን ኢኻ!” ነበረ መልሲ ዳኒኤል። “ወራዱኒ ንኸባቢ ጉልጅ ክንቅየር ኢና እንዳ ተባህለ እንዶ አይኩነን ናብ እስሪ ቤት ዘውረዱኒ፡ ምኃንሲ ንሰኻስ

እንታይ ዶ ትፈልግ ኢኻ፤ ኩላ ባርካ ሳዋ ኹይናዶ አይኩነትን ትረኣየካ ዝነበረት።” በሎ ስምዳን አብቲ ሓጻ ጥንቅልዒት ደቂሱ።

“ካብዚ ዘሎናዮ ንዶብ ሱዳን ብዙሕ ርሑቕ አይመስለንን እንተ ኹነ ሕጂ ናብኡ ምኻድ ኢልካ ምሕሳብ ንህይወትካ አብ ሓደጋ ምቅላዕ እዩ። እታ ሓንቲ ዘላትና አመራጹት ለይቲ ምሉእ ትጉዕዝ ሓዲርና ንባረንቱ ምእታው ጥራይ እዩ” ሓሳቡ አቕረበ ዳኒኤል።

“ባረንቱ! እንታይ ክንዋጢ ደኣ ኢና ንባረንቱ ዝኣቶና!” ካብቲ ደቂሱዎ ዝነበረ ተበራብረ ስምዳን።

“አንታ ዓሻ ግዲ ኢኻ፡ ንቕድሚት ገጽና እንተ ገሰጊስና እሞ፡ ድሮ ምህዳምና ፈሊጠም ነቲ መውጽኢ ቦታታት ብሸሾ አሃዱታት ምቡንቃር ከም ዝጅምሩ አይትስሓት” ሓበሮ ዳኒኤል። “አንታ ባረንቱ ኣቲናስ እንታይ ውሕስነት አልዩና፡ እንተ ደለናውን ነዚ ኹሉ ብሎኮታት ብምንታይ ንሕለፎ!” ምሕታት ቀጸለ ስምዳን።

“አህዱና ባረንቱ ከምዝነበረትዶ ረሲዕካዮ ኢኻ!” በሎ ዳኒኤል እንዳ ተነየተ። “እንተ ነበርካም ዘይ አብ ሆስፒታልን ተሓድሶን ዘሕለፍካዮ ግዜኻ” ጨረቐሉ ስምዳን ብወገኑ።

“ሕደጐ እንዶ ንሱ፡ እቲ ሕጂ ዘሕሰበኒ ዘሎ ብኸመይ ነቲ ተሪፋ ዘሎ ዝኹሉ ክፋል ዕድመይ አብ ነጻ መሬት የሕልፎ ዝብል እዩ” ኢሉ ፍሸኸ በሎ።

“ዋዛ ይጽንሓልካ ዳኒ፡ ሓደ እግርና አብ መቐብር አትዩ ኸም ዘሎ አይትፈልጥን ዲኻ፤ እንተ ረኺቦምና ኸአ ኩሉ ኣካልና ሓመድ ከየልበሱ ኸም ዘይሓድጉና ክትፈልጥ አሎካ” ይብል ስምዳን አንፈቶም ንምፍላጥ እንዳ ተሃወኸ።

“ሳሚ! እግብብ እምበር እዋዛ አይኩነኩን ዘሎኹ፡ ደሓር ከአ አብ ትሕቲ መሬት ንኸባቢ ክልተ ዓመት ከም ዝተቐመጥና ድሮዶ ረሲዕካዮ ኢኻ፤ ካብኡ ዝገቢ መቐብር መዓሰ አልዩ” መለሰ ዳኒኤልውን።

“ባረንቱ ንኺድ ትብለንሱ፡ ናብኡ ኼድናስ አበይ ኢና ክንኣቱ፡ አብቲ ጽርግያ ዝገደደ ዘወንወን ክንብል ክሕዙና ምኃኖም አብ ግምት አእትዎ። ዘቐምጥካዮ ቤት እንተሎ ኸአ አግሂድካ ንገረኒ” ኢሉ ተቐምጦ ስምዳን።

“ዘቐመጥክም ገዛኳ የብለይን ግናኸ ባዕሉ ዝተቐመጠ ሰብ ዝስእን አይመስለንን” መለሰ ዳኒኤል።

“እንታዋይ ሰብ ደኣ ኹይኑ!”

“ፍረወይኒ ንል ሓትነይ አብኡያ ትቐመጥ ዘላ” ሓበሮ ዳኒኤል።

“አብ ኡደኣ እንታይ ትገብር!” አትኩሩ ጠመቶ ስምዳን።

“ንእሸቶ እንዳ ሻሂ መሳሊ ከፊታ ሓኹትኩት ትብል ኣላ መስክነይቲ”

“በጃኻ ኢልካ መስክነይቲ አይትበላ፡ እነን ንሰኻን ኢና መሳኪን እምበር ንሳስ ንቡር እያ ትገብር ዘላ፡ ሃዩ ግዳ ውሰድና” በለ ስምዳን።

ምሉእ ምሽትን ለይትን በረኻ በረኻ ከጉዳዩ ብድሕሪ ምሕዳር ወጋሕታ ንባረንቱ አተዉ። ከባቢ ሰዓት ሹዱሽተን ፈረቃን ንጉሆ ነበረ። ከተማ ባረንቱ ቁረን ጽምዋን ብሔትዋ ነበረ። ብዙይካ እተን ክልተ ስሕት ኢለን በቲ ዓብይ ጽርግያ ናብዝን ናብትን ዝሓልፋ ዝነበራ ናይ ጽዕነት መካይን ክልእ ዝንቀሳቆስ ሰብ ኣይነበረን። ድኒኤል ነቲ ቀንዲ ጽርግያታት ሓዲጉ ብፍግራፍግራ ተጠንቂቑ ይጉዳዝ ነበረ። ስምኣንውን ካብኡ ፍንትት ኢሉ ሰዓብ። ክልቲኦም ቀዳማይ ዙርያ ንማእቶት ዝጥቀሙሉ ዝነበሩ ሓውሲ ጨዳይ ዝሕብሩ ኩምብላሲዮኒ ወድዮም ምንባሮም፣ ጸጉሪ ርእሶምውን ዳርጋ ልጹይ ብምንባሩ ብማዕዶ ዝረኣዩ እሱራት ምዃኖም ከይጥርጥር ስግእት ነበሮም። ካብዚ ዝተላዕለ ክልቲኦም ብሓንሳእ ዘይኩነስ ተፈናቲቶም ክኸዱ መረጹ። ቅድሚ ምፍልላዮም ከኣ ሓዲኦም እንተ ደኣ ተታሒዙ እቲ ሓደ ነብሱ ከውጽእ ከምዘለዎ ተስማሚኦም ነበሩ። ድሕሪ ብዙሕ ጉዕዞ ዳኒኤል ናብ ሓንቲ እንዳ ሻሂ መሳሊት ክኣቱ ስምኣን ብማዕዶ ተመልከቶ። ፍረወይኒ ኣንጊሃ ሸቕጣ ንምጅማር ቤታ ኣጸራርያ ትኸፍት ነበረት። ንዳኒኤል ምስ ረኣዮቶ፣ ንጉሆ ምድሪ እንታዋይ እዩ ኢላ “ገና ኣይክፈትኩን መን ኢኻ፣ ድሕሪ ሰዓት ትሸዓተ ተመለስ” በለቶ።

“ፍሬና” ኢሉ ፍሸኽ ምስ በለ ግና “እውይ ዳኒ ሓወይ” ኢላ ተጠምጠሙቶ። ገና ሰላምታኦም ከይወድኡ ስምኣንውን ተጸምበሮም። “እዋይ ኣነ ተካሊት ኣታ እንታይ ኢኹም መሲልኩም?” በለት ንስምኣንውን ስሒባ እንዳ ሰዓመቶ። ናብ ውሽጢ ቤታ ኣእትያ ኸኣ ቁርሲ ከተዳሎውሎም ሸበድበድ በለት። ነቲ ጥሚት ሓሊፍዎ ዝነበረ ኸብዶም ንምዕንጋል ከኣ መግቢ ክትህበዎ ተወከሱዋ። ንሳውን ነቲ ቤት ዓጽያ ብድንጋጽ ዳምዳም ብምባል እንቋቋሖ ቆልያ ኣምጸትሎም እሞ ከምዛ መሓሰእ ዝረኸቡ ዕስለ ኣዛብእ ነዛ መግቢ ኣብ ውሽጢ ክልተ ደቂቕ ደምሰሱዋ። ፍረወይኒ እዋይ ኣሕዋተይ፣ እንዳ በለት ካልእ ክትውሰኹም ኔሩዋ። ደጋጊሞ ብምብላዕ ከብዶም ምስ ዓንገሉ ኸኣ፣ ኩሉ እቲ ዘጋጠሞም ሽግርን ብኸመይ ከምዝመሎቹን ሓበሩዋም ኣዝያ ደንገጸትሎም።

ሓደት ብድሕሪ ምሕሳብ ኩይኑ ተሪፋ ክተሓባበሮም ዝኸለል መኰነን ጥራይ ምዃኑ ሓበረቶም። መኰነን ናይ ተለንተ ማዕረግ ዝነበሮ ኣብ መፋርቕ ሰላሳታት ዕድሚኡ ዝነበረ ቀይሕ ጉልቡት መንእሰይ ኩይኑ ሓደ ካብቶም ኣብቲ ከባቢ ናይ ዝነበራ ኣሃዱታት ፋይናንስ ዘከፋፍሉ ኹይኑ ክሳብ ኣቕርደትን ከባቢኣን ብቶታ ክመላለስ ዝውዕል ሰብ እዩ። ንሱ ኣብተን ኣሃዱታት ፍቱው ይንበር እምበር ወዲ ሃንስ ኢሎም ብስሙ ዘይኩነስ ብስም ኣቡኡ ይጽውዕዎ ስለ ዝነበረ ስሙ ዝፈልጥ ዳርጋ ኣይነበረን። ፍረወይኒ ምስ መኰነን ካብትሕጸ ከባቢ ክልተ ዓመትኳ እንተ ገበሩ ናብ መርዓ ግና ኣይበጽሑን። ፍረወይኒ ቀልጢፋ ቃል ኪዳን ክኣስረላኳ ትጭቓጭቓ እንተ ነበረት ቁሩብ ከተዳልዎ ይልምና ነበረ።

ስምኣንን ዳኒኤልን እቲ ወዲ እሙን ምዃኑ ከተረጋግጹሎም ደጋጊሞምኳ እንተ ተወከሰዎ ንሳ ግና መኰነን ኣዝዩ ከምዘፍቅራን ዝበለቶ ኹሉ ከም ዘይክልእን ገሊጸ ኣረጋግኣቶም።

መኰነን ኣብቲ እዋንቲ ናብ ኣቕርደት ሓሊፋ ነተን ኣብቲ ከባቢ ዝነበራ ኣሃዱታት ወርሓዊ ደሞዝ ይዕድልኳ እንተ ነበረ እቲ ኩነታት ምስ ሓበረቶ ብሰብ ጌሩ ክልተ መንቀሳቆሲ ወረቐት ልኢኹ ናብ ኣቕርደት መጸኢም ኣብ ሓደ ቦታ ኣብ ዝተወሰነ ግዜ ክጽበይዎ ተሳማምዓ። ፍረወይኒ ነዚ ነገርዚ ምስ ፈለጠት ብፍቓድ መኰነን ክልተ ካብቲ ናቱ ወተሃደራዊ ክዳን ሃበቶም። እቲ ኸዳን ንስምኣን ምስቲ ቁመናኡ ልክዕ ካብቶም ሓለፍቲ ኣምሰሎ። ዳኒኤል ግና እቲ ቀጢን መሓውሩን መዓንግኡን ኣብቲ ገፊሕ ስረ ኣትዩ ጠፍኤ። ነቲ ኣፍ እቲ ስረ ፍሕሶ ከረው ኣቢሉ ብምእሳር ግና ተኸድኖ። ፍረወይኒ፣ ክዳውንቶም ቀያይራ ዝነበራ ኣሙሽተ ሚእቲ ናቕፋ ሂባ ብመኪና ናብ ኣቕርደት ተፋንዎም።

ከተማ አቅርቦት ከም አመላ ትንፋሰካ ብዘሕጽር ሃሩር ተዓፊና ነበረት፤ እቲ እዋን ከባቢ ሰዓት ክልተ ድሕሪ ቐትሪ ስለ ዝነበረ እታ መራር ጸሓይን ክቱር መቐትን ተሓባቢሮም ሰብ ዓፊንካ ንምቕታል ዝተቐናጀዉ እዮም ዝመስሉ። እንተ ኹን ምስቲ ኣብ እኒ ታይታኒክ ኣብ ትሕቲ ክልተ-ሰለስተ ሚትሮ ዝቐመቱ ጐዳንድቲ ዓደርሰር ዝነበረ ኣየር ኣልቦ ዕፋን ሂወት ግና ጠሪስካ ኣይዳረግን ነበረ። እቲ ሃሩር ኩነ ጸሓይ ምናዓ ፈለማዩ ካብ ከበሳ ንዝወረደ ኣዝዩ ዓፋኒ ነበረ። ስምኦንን ዳኒኤልን ግና ካብ ኩነታት እታ ኹማ ኣዝዩ ካብ ዝኸፍኤ ናብራ ጉድጓድ ስለ ዝመጹ እቲ መቐት ኩነ ሕጽረት ጽሩይ ኣየር ብዙሕ ኣየሸገሮምን።

እተን ብመገዲ ፍረወይኒ ዝረኽብወን መንቀሳቐሲ ወረቓቕቲ ድሕሪ ሓመ-ሸተ መዓልቲ ዝወድቃ እኳ ይንበራ እምበር ኣብቲ ከባቢ ብዘይ ሰኽፍታ ንምንቕሲታስ ኣዝዩን ጠቐማእም። እቲ ቆጸራኦም ኣብ በይሉል ሆቴል ስለ ዝነበረ ካብታ ሒዛቶም ዝመጹት መኪና ወራዶም ብድፍረት ናብኣ እምርሑ። እታ ሆቴል ካብታ ዋና ንኹተማ ትወስድ ጽርግያ ብወገን ጸጋም ዝተደከሓት ኩይና ኣዝያ ውቅብቲ ነበረት። ሆቴል በይሉል መደቂሲ ክፍልታት ጥራይ ዘይኩነ መስተን መግብን ዘኣንግድ ክፍልታትውን ስለ ዝነበራ ሰብ ማሕደር ክሕዝ ጥራይ ዘይኩነስ ተመሲሑን ኣዕሪፋን ንምኻድ ዘላግሰውን ውሑድ ኣይነበረን።

ኣብቲ ኣብ ኣፍ ደገ ዝነበረ ወናብር ክቕመጡኳ እንተ ሓሰቡ ካብ ገጽ ተዓዛቢ እንተ ተኸወልና ይሓይሽ ኢሎም ናብ ውሽጢ ኣትዮም ቦታ ሓቱ። መግብን ሉሲሉስ መስተ ኣዚዞም እንዳ ተመገቡ ክጸባበዩ ጀመሩ። መኰንን ከምታ ቆጸራኡ ደበኸ በሎም። “ቐድሚ እቲ እዋንቲ ርእይዎም ዘይፈልጥ እኳ እንተ ነበረ በቲ ፍረወይኒ ዝሃበቶ ሓበሬታ ግና ንኸላልዮም ግዜ ኣይወሰደሉን።” ኣብ ኣቐርዶትን ከባቢኣን ንዝነበራ ኣሃዱታት ወርሓዊ ደሞዝ ክዝርግሑ ብድሕሪ ምጽናሕዮ ነቲ ኣውቲስታ ኣገዳሲት ጉዳይ ከም ዘላቶ ሓቢሩ ክመጽም ዝኸኣለ። እትው ኢሉ በቢሰምም ምስ ጸውዖም ተደናገሩ። ብኸመይ ክፈልጦም ከም ዝኸኣለውን ሓተትዎ። ፍረወይኒ እቲ ግዝፍ ዝበለ ስምኦን እዩ እቲ ቐጥን ዝበለ ኸኣ ዳኒኤል እዩ ኢላ ከም ዝሓበርቶ ገለጹ መግቢ ክእዝዙሎም ደለዩ። ኣቐዲሞም ከም ዝተመገቡ ምስ ገለጹሉ ኸኣ ንባዕሉ ዝኸውን ኣዚዙ ክምገብ ጀመረ።

“እሞ እቲ ጉዳይሲ ሰለጠካዶ፤” ተወከሶ ዳኒኤል ሓውሲ ሕሹኽታ ጌሩ።

“ኣብዚ ግዜ ትኽ ኢልኩም ብተሰነይ ክትወጹ ማለት ዘበት እዩ፤ ምህዳምኩም ተሰሚሑ ብጽኑዕ እዮም ሃሰስ ዝብሉኹም ዘለዉ። ድሮ ክልተ ካብቶም ዝሃደሙ ብጽትኩም ኣብ ቀይዲ ውጊሎም ኣለዉ” ኢሉ ኸይወድኤ።

“እንታይ ትብል ወደይ!” ክብል ኣኳለሞ ስምኦን።
 “ከምዛ ዝብልኩም” ኢሉ ፍሽኽ በለ መኰንን። “ከይትስምብዱ ደኣ እምበር ሓደ ካብቶም ሓለውትኹም ወተሃደራትውን በቲ ሓደጋ ሂወቱ ከም ዝሰኣነዩ ዝውረ ዘሎ። ስለዚ እቲ ብተሰነይ ጌርካ ምብታኽ ዝብል ሓሳብ ድሕሪ ክልተ ሰለስተ ወርሒ እንተዘይኩይዶት ሕጂ ዝኸውን ኣይኩነን” ክብል ቁርጺ ሓበሮም።

“እሞ ነስመራ እንተ ኣቶናኽ!” በለ ስምኦን።
 “ኣታ ውዲ ተጸሊልካ ዲኻ!” በሎ ዳኒኤል ሕርቃን ሓዊሱ።
 “እዚ ኸመን ዘይጽለል ኣታ ንሕና ዘይተጸለልና መን እዩሞ ክጽለል!” በለ ርእሱ እንዳ ነቕነቐ ስምኦን።
 “ሰብ ካብ ኣስመራ ናብዚ ንምብጻሕ ዘይተኣደነ ገንዘብ ተጥፍኦ ኣላ ንሰኻ ኸኣስ ነስመራ ንመለስ ክትብል!” ቀጸለ ዳኒኤል ቀስ ኢሉ።

“እዚ ነስመራ ምምላስ ዝብል ሓሳብኳ ከም ኣማራጺ ኣይትርኣይዎ” መኸሮም መኰንንውን ብወገኑ።

“እሞ እንታይ ደኣዩ ዝግበር!” በለ ስምኦን ብሻቕሎት። ከምዚ እንዳ በሉ ኸለዉ ሓንቲ ወተሃደራዊት መኪና መጻኢ ኣብ ኣፍ ደገ እቲ ሆቴል ደው በለት። ኣርባዕተ ዝኹኑ ወተሃደራዊ ፖሊስ ካብታ መኪና ዘለሎም ናብቲ ሆቴል ኣተዉ። ሓደ ካብኦም ኣብቲ ኣፍደገ ተገቲሩ ደው ክብል ከሎ፤ እቶም ክልተ ናብታ ተሓዚት መዝገብን ኣሳሳይትን ኩፍ ትብሉሉ ቦታ ኣቢሎም ተኣልዩ። እቲ ሓደ ግና ትኽ ኢሉ ናብቲ ብዓል ዳኒኤል ተቐሚጦም ዝነበሩ ቦታ መጸ።

“ኦሮማይ ተታሒዝና” ኣቐረረመ ስምኦን ተስፋ ቆሪጹ።

መኰንን “ተዛነ ኣታ ወዲ ዝኹነ ናይ ፍርሂ ምልክት ከይተርኢ ተጠንቀቐ” ኢሉ ብድሕሪ ምግናሑ ነታ ኣብ ኢዱ ሒዝዋ ዝነበርት ኩላሶ ናብ ኣፋ ወተፋ። ናብ ብዓል ዳኒኤል ገጹ ብምግባር ተቐሚጦ ስለ ዝነበረ ገጹ ንመንደቕ ሕቕኡ ግና ንደገ ኣቢሉ ነበረ። ንድሕሪት ግልጽ ኢሉ ኸኣ ነቲ ናብኣም ዝመጽእ ዝነበረ፤ ጸሊም ዝገፍ ወተሃደር “ሰላማት ያ ጀምዓ ዘይተምሱሉና ያኣኽ!” በሎም እንዳ ተዋዘዩ።

“መርሓባ ወዲ ሃንሱ እንታይ እዋን ደኣ ኣብዚ በጺሕካ፤ ክብል መለሰሉ እቲ ወተሃደር።
 “መኪናና ትግጥሙሞ”ንዲኹም ክንፈ ጥራይ እዩ ዝጐድላ እምበር ነፋሪት እኳያ” በሎ መኰንን።

“ንበሩ እምበር ገለ ክንጋብዙም” ክብል ተጽምበሮም ዳኒኤል። ስምኦን ግና ገጽ አፋሕሽዩኳ እንተ ጠመቶ ብውሽጡ ግና ዓሙቕ ምህለላ ናብ ኣምላኽ የብጽሕ ነበረ።

“የቐንዖልና ዛ ዓርኪይ፡ ደሓር ከኣ ኣብ ህጽጽ ሰራሕ ኢና ዘለና።

“እሂታ ዶሞዝ ኣውሒድናልኩም ዲና” ዋዛኡ ቀጸለ መኩንን።

“ዶሞዝ ደኣ ሕጂ ዲኹም ዘውሓድኩም” ኢሉ ሓደት ግልጽ ምልጽ ብድሕሪ ምባል፡ “ሰለስተ ኣዋልድ ካብ ሳዋ ሃዲመን፡ ተሓቢኤን ናብዛ ከተማ ከም ዝኣተዋ ተሓቢርና ኢና መጺና” ኢሉ ይሕብሮ። እቲ ወተሃደር ንዳኒኤልን ስምኦንን ስርቕ ኣቢሉኳ ይጥምቶም እንተ ነበረ፡ ፍረወይኒ ዘዳለወትሎም ወተሃደራዊ ኽኣን ተሽዲናም ብምንባሮም፡ ተሓጋገዙቲ ናይ መኩንን ይኹኑ ኢሉ ሸለል በሎም።

“ሰለስተ ዲኻ ዝበልካ፤ በጃኹም ርኽብወን፡ ሓሓንቴና ኽማን ምኹናና” ኢሉ ካርካር በለ መኩንን። ዳኒኤልን ስምኦንንውን ምስኡ ሰሓቑ።

እቲ ወተሃደር፡ “ጠዋሊ ወዲ ሃንስ ደሞዝ ጥራይ ወሰኽ እምበር ሕጂ ክንሕዘን ኢና” ኢሉ ናብቶም ብጽቱ ተመልሰ። ናይ ሓደሱቲ ኣጋይሽ ስም ዝርዝር ካብታ ተሓዚት መዝገብ ኣጸርዮም ከኣ ተታሓሒዞም ከምታ ዝመጹዋ ወጹ መኪኖኦም ተሰቐሎምውን ተሃንፈፉ።

“በጃኻ ሞኪ ዝገበርካ ጌርካ ካብዚ ኣውጽእና” ተማሕጸኖ ስምኦን ኣዕሚቕ ብድሕሪ ምትንፋስ።

“እታ ሓንቲ ኣማራጺት ትመስለኒ ምሳይ ንፎርቶ ሳዋ ምእታው እያ” በሎም መኩንን።

“ፎርቶ ሳዋ!” ስምበደ ስምኦን። “ፎርቶ ሳዋ ንኸይድ ደኣ ኣብቲ ጥቕኡ ዶ ኣይኩናን ተኣሲርና ዝነበርና። እቶም ሓለፍቲ ናይቲ እስሪ ቤት ኩነ እቶም ዋርድያታት ሻሂ ንምስታይ ናብኡ ይኸዱ ይኹኑ። እዚ ንኣይ ብተኣምራት ንዝወጸኻሉ ኣፍ ሓርገጽ ተመሊሰካ ብርድዮትካ ምእታው ኩይኑዩ ዝሰመዓኒ” ክብለ ተቓዊሞኡ ኣኸተለ።

“ኣብዚስ እንታይ ዝሓዝኦ ውሕስነት ኣሎካ፤ ስማዕ ስምኦን ኣብዚ እዋንዚ ኣብ ቅድሚና ዘለዉ ምርጫታት ክፋእን ጽቡቕን ኣይኩኑን እንታይ ደኣ ክፋእን ዝኸፍኣን እዮም። ንሕተት ዘለና ነቲ ክፋእ ሓዲግና ነቲ ጽቡቕ ክንወሰድ ዘይኩነስ ነቲ ዝኸፍኣ ሓዲግና ነቲ ሕይሽ ዝበለ ክፋእ ከኣልል እዩ።”

“ኣታ” ፈርቶ ሳዋስ ብምንታዮ ዝሓሸ ኹይኑ ረኺብኩም፤ ኣስመራ እንተ ንኣቱኳ ገንዘብ ከማን ምሓዝና፤ ጉዕዞ ሱዳን ብዘይ ገንዘብሲ መዓስ ክኸውን ኢሉ” ተቓውሞኡ ቀጸለ ስምኦን።

“እዛ ኣብ ኣንፌ ሱዳን ኪንካ ነስመራ ምባል ጡፍ በሎዋ፡ ፎርቶ ሳዋ ንዑናይ ዝብለኩም ዘሎኹ ሓደ ነቲ ቦታ ኣጸቢቐ ዝፈልጠ ዓርክና ስለ ዘሎ እዩ፡ ብዛዕባ ገንዘብ እንተ ኹይኑ ብዙሕ ኣይከውንን እምበር ንፍሲ

ወክፍኩም ሓደ ሸሕ ሂበ ከፋንወኩም ይኸእል እዩ። ዕድል ጌርኩም ኣብቲ ልብኹም ዝደልዮ ምስ በጻሕኩም ከኣ ነፍሲ ወከፍ ከክልተ ሸሕ ደላር ወይ ኤውሮ ጌርኩም ትመልሱለይ” ኢሉ ሰሓቐም።

ካብ ልቢ እንዳ ኣመስገኑም ኸኣ ካብታ ቦታ ወጺኦም ተኸቲሎም ናብቲ እታ መኪና ተዓሽጋትሉ ዝነበረት ቦታ በጽሑ። ካብኣ ጽዒኑ በልበል እንዳ ኣበለ ኣጋ ጸሓይ ዕራርቦ ፎርቶ ሳዋ ኣኣተዎም። ፎርቶ ሳዋ ብማዕዶ ንዝምልከታ ኣብቲ ሰፊሕ ጉላጉል ባርካ ብማንዲዔ ካብ ዝተሰርሑ ዳሳትን፡ ኣንዱን ገለገለ ኳናታትን ብዚንጉ መሳሊ ዝተሰናንዔ ባራካታትን ዝተደከሱት ደምበኳ እንተ መሰለት ኣብ ውሽጣ ምስ ኣቶኻ ግና፡ እንዳ ሻሂን ኣባይቲ መግብን፡ ኣብ ጉልጉል ዝተዘጋጀወ መዕረፍ ኣጋይሽን ካልእ ንኡስ ሸቐጣ-ሸቐጥን ዝበዝሓ ወዕዉዕቲ ቁሽት ነበረት። ዝተፈላለዩ ካብ ከበሳን መታሕትን ዝተኣኸሹ ደቂ ሃገር ብፍላይ ከኣ ደቀንስትዮ ብሰላም ንግዳዊ ንጥፈታቶም የካዩዱ ነበሩ። መዓስከር ሳዋ ምስታ ዓዲ ዳርጋ ተጸጊዓ ስለ ዝነበረት ኣባላት እቲ ወተሃደራዊ መዓስከር ቀንዲ ዓማዊል እታ ዓዲ እዮም።

መኩንን ንኸልቲኦም ናብ ንሱ ዝፈልጠን ሻሂን መግብን ዝሸጣ ደቂ ኣንስትዮ ወሲዱ ከም ዝድረሩን ከም ዘዕርፉን ብድሕሪ ምግባር፡ ዝኹነ ሰብ ምስ ዝሓቶም ኣባላት ናይ መዓስከር ሳዋ ምኽኖም ክሕብሩ ኣገራሎም ከኣ ንጽባሒቱ ክምለሰኩም እየ ኢሉ ይኸይድ። እንተ ኹነ ንጽባሒቱ ከምታ ዝበሎም እኳ እንተ ተመልሶም፡ ጽቡቕ ዜና ሓዝሎም ግና ኣይተመልሰን። እቲ ክሕግዞም ዝበሎ ሰብ ሃንደበድት ሓሚሙ ናብ ሕክምና ስለ ዝኣተወ፡ ኣብ ዓራቱ ኹይኑ ሓደ-ሓደ ሓበሬታ ካብ ምሃብ ሓሊፉ ክገብሮ ዝኸኣለ ነገር ከምዘየለ ሓበሮም። ንሳቶም ግና፡ ሓባሪ ይረኽቡ ኣይረኽቡ ካብቲ ዘለዉ ከምዘይ ምለሱ ምስ ሓበርዎ፡ ንሱውን ተመሳሳሊ ሓሳብ ከምዘለዎ ገሊጹ ክልተ ነኣሽቱ ወተሃደራዊ ሳነጡ ሃቦም።

“ጀለብያ ከማልኣልኩም ፊቲን ግናኽ ኣይረኽብኩን። ካብ ምድሪ ኤርትራ ክነዕ ትወጹኳ እዚ ጌርኩምዎ ዘሎኹም ወተሃደራዊ ኽኣን ኢኹም ክትገብሩ። ብፍላይ ስምኦን ምስቲ ነብስኻን ጭሕምኻን ሓደ ካብዞም ላዕለዎት ሓለፍቲ ኢኻ ትመስል ሓደት ትብዓት ጥራይ ወሰኽ እምበር” ኢሉ የስሕቐም። “ካብ ምድሪ ኤርትራ ምስ ወጸኹም ግና ቀልጢፍኩም ነዚ ጌርኩም ዘሎኹም ደርቢኹም ነቲ ኣብዚ ሳንጣ ጌረልኩም ዘሎኹ ማልያን ጅንሰን ጌርኩም ዕድልኩም ትርእዩ።” ኣብቲ ሳነጡ የድልዮም እዩ ዝበሎ ብሽኩትታትን ሳምናታትን የሰንቐም። ብተወሳኺውን ከምቲ ዝበሎም ንፍሰወክፎም ሓሓደ ሸሕ ናቕፋ የሕልፈሎም።

“ኣንታ እዛ ኤርትራስ ገበርቲ ሰናይ እባ ኣይሰኣንዎንዮም” በለ ዳኒኤል ነተን ሸሕ ናቕፋ እንዳ ተቐበለ።

“ከይፈተና እስከ አይተሰሕቅና” በለ ስምአን ነቲ ብውሸጡ ዝገንፈለ ሰሓቕ ምዕጋት ተላኢኦም።

“አነ ጥራይ እየምበር ካልእኳ ዘሎ አይመስለንን” ኢሉ መኰንንውን ሰሓቕ። “ግን ከኣ ተጥንቀቕ ኣነ ገንዘብ ዘለቅሕ ገባሪ ሰናይ እምበር ገንዘብ ዝድጉም ገባሪ ሰናይ ኣይኰነን። እዚ ገንዘብ እዚ ብዶላር ተቐይሩ ዝምለስ ለቓሕ እምበር ድጉማ ወይውን ጉንዖ ኣይኰነን” ደገመ መኰንን ቅድሚ ምስንባቱ። ኣስዲቡ ኣጋ ምሸት ካብ ፎርቶ ወጺኦም ጉዕዞኦም ንምዕራብ ኣቢሎም ክጅምሩ እቲ መገደምውን ቢታ ብሸነኽ ምዕራብ እታ ዓዲ ዝርከብ ጽርግያ ወጺኦም ቀጥ ኢሎም ብቐሸት ዓደርሰር ሓሊፎም ነታ ካብ ማዕዶ ተወጢማ ትረኣዮም ዓባይ ጉቦ ንዮማን ሓዲጉም ንሸነኽ ምዕራብ እንዳ ደፍኡ ክጉዓዙ ኸምዘለዎምን፡ ኣብ መንጉ ቁሸት ዓደርሰርን ኣቡ-ገመልን ንሓድሽ መዓስከር ከይበጸሕካ ሓንቲ ናይ ፈተሻ ኬላ ኸም ዘላ ሓቢሩዎምን ጽቡቕ ዕድል ተመንዮሎምን ከደ።

ከምታ ዝተሓበርዋ ካብ ፎርቶ ሳዋ ብሸነኽ ምዕራባዊ ወገን ብዘሎ ዝተደግደገ ርሒብ መገዲ ጌሮም፡ ከውታ ቐትሪ ወተሃደራዊ ሳንጣኢም ተሰኪሞም ሰላዕ መሳሊ ኣብ ኣእዳዎም ሒዞም ተበገሱ። ብኸልተ ወገን እቲ መገዲ ዝሰፈራ ሓይልታትኳ እንተ ነበራ እንታዎት ኢኹም ኢሉ ዝጠየቐም ግና ኣይነበረን። እቲ ኣወጽኦም ብሃታሃታን ሸበድ በድን ዘይኰነስ ብምዝናይ ነበረ። ንሓንሳእ እንዳ ተጸዮ ንሓንሳእውን ንሓድሕዶም ጸጸር እንዳ ተደረባበዩን እንዳ ተጫረቐን ንፈርቶ ንድሕሪት ሓዲጉም ንቐሸት ዓደርሰር ኣቢሎም ቀጥ ኢሎም ቀጸሉ።

“እንታ እንታይ ዕሸነቱ እዩኪ፤ ናብቲ ተቐቢርናሉ ዝበርና ዓዳርሰር ንመጽእ ከምዘሎናስ እስቆረካዶ ኣሎ። ንጽለል ዲና ዘሎና ንጣብብኻ ምርዳእ ኣብዩኒ” በሎ ስምአን ናብ ዳኒኤል ግልጽ ኢሉ።

“ሰቕ ጥራይ በል ሽዑን ሕጅን በበይንና ኢና” መለሰሉ ዳኒኤል ጸጸር እንዳ ደርበዮሉ።

“እንታይ ፍልልይ ኣሎና እስከ በል፤”

“ፍልልይ ደኣ መሊኡ፡ ካብኡ ሓደ እንተ ደሊኻ ግና፡ ሽዑ እሱራት ኢና ኔርና ሕጂ ግና ወተሃደራት ኢና” በሎ ሰቕ ክብል እንዳ ተተሰፈወ።

“እዚ መንነትዚኳ ብዕሊ ዝተወሃብናዮ ዘይኰነስ ሃዲምና ዝወነንናዮ እዩ፡ እንተ ረኺቦምና ከኣ ንምሕዳግ ዝጽግሞም ኣይኰነን...” ኢሉ ዘረባኡ ኸይወድኤ፡ ሓንቲ ወተሃደራዊት መኪና በልበል እንዳ በለ ካብ ፎርቶ ነቐላ ብድሕሪኦም ኣርከበቶም። ስምአን ጠራሱ ክእምን ኣይከለለን፡ በርጊጉ ክፍጽ ከኣ ሓደት ተረፎ። ዳኒኤል ግና ካብኡ ኣይሕለፉ ኢሉ ኣብ ማእከል እቲ ጽርግያ ደው ኢሉ ነታ መኪና ደው

ክትብል ኣመልከተላ። “እዋይ ኣነ ምስ ጽሉል መኺረ” ኣጉረምረመ ስምአን ስራሕ ዳኒኤል ኣደናጊርዎ።

እታ መኪና ናይቶም ጆንገሬንግ ተባሂሎም ዝፍለጡ ኣብቲ እዋንት ተቐውምቲ መንግስቲ ሱዳን ዝነበሩ እያ ኔራ። ዳኒኤል በተን ዝነበራ ኣደት ዓረብኛ ጌሩ ኣባላት ስለያ ምዃኖምን ሰፈር እንተ ኣለዎምውን ከማልእዎም ተወከሶም። እቶም ወተሃደራት ናብ ሓድሽ መዓስከር ኣቢሎም ይኸዱ ምንባሮም ሓቢሮም ከማልእዎም ፍቓደኛታት ምዃኖም ምስ ገለጹሎም ስር ኢሎም ብድሕሪ እታ መኪና ተሰቐሉ። ኣብታ ኣብ መንጉ ቁሸት ዓደርሰርን ሓድሽ መዓስከርን ዘላ ኬላ ከይተሓከ ስለዝሰግኡ ግና ኣብ ቐሸት ዓደርሰር ምስ በጽሑ ክወርዱ መደቡ። ኣብታ ዓዲ ነቶም ሱዳናውያን ሻሂ ጋበዝዎም ንሳቶምውን ፍቓደኛታት ስለ ዝነበሩ ብሓንሳእ ሻሂ ብድሕሪ ምስታይ ተሳናቢቶምም ተዓዘሩ።

ስምአንን ዳኒኤልን ግና እተን ሰብ ሻሂ መግቢውን ከምዝሸግ ምስ ፈለጡ ኣባተሪሖም ከብዶም መሊኦም ጉዕዞኦም ቀጸሉ። ንጉቦ ኣቡ-ገመል ንዮማን ሕደግዋ ስለ ዝተባህሉ ኸእ ነታ ጉቦ ዓሰርተ ሳዕ እንዳ ተቐመቱ ይጉዓዙ ነበሩ። ብዛዕባ ነታ ኣብ እግሪ እታ ጉቦ ምህላዋ ዝተሓበረቶም ኬላ ከመይ ጌሮም ክሰግርዋ ከምዘለዎም ይሓስቡኳ እንተ ነበሩ እቲ ምጉዓዝ ግና ኣይሓደግዎን። እታ ሓንቲ ኣመራጺቶም ከኣ ናብታ ጉቦ ገና ኸይተጸግዑ ኸለዉ ካብቲ ቀጥ ዝበለ መገዲ ንጸጋም ናብ ዝነበረ ጫካ ተኣልዮም ጉዕዞኦም ክቐጽሉ ወጢኖም ሰጉሙ።

ስምአን እቲ ንኸባቢ ክልተ ዓመት ትሓይሩሉ ዝነበረ ጋህስታት ካብቲ ዝነበሮ ናይ ሓደት ኪሎ ሜትር ራሕቂ ጥራይ ከምዝነበሮ እንዳ ኣሰላሰለ ኣእጋሩኳ እንተ ተጓዕዘ ብሓሳቡ ኣርሒቐ ገሹ። ርእሱ እንዳ ነቐነቐ ንበይኑ ምዝራብ እኳ ደኣ ጀሚሩ ነበረ።

“እርጋን ኣርኪባ ድያ ዓርከይ፤” ጨረቐሉ ዳኒኤል።

“ሎሚ ዘበን፡ ሓሳብ ንዓበይትን ንነኣሸቱን ብማዕረዮ ተታሓሒዙና በጃኻ፡ እንድዲ ቐደም እምበር ሎሚ ጭንቀት ፍጥር ክትብል ዝጉብጥ ኣባይ እምበር ክሳዕ ትኣርግ ዝጸበዩካ ነገር ኣይመስለንን” መለሰ ስምአን።

“አነ ዝገርመንስ እዚ ማእሰርቲ ከም ሕሱም ለዊጡካ። ስምአን ጅግናሲ ከምዚ ኢልካ ክትጃጁ፡ ገጥ በል ኣጆኻ ያኣኸ። ትብዓትዮ ዘማዕርገልካ” በሎ ዳኒኤል እቲ ተባዕ ብጻዩ ክደክም ስለዝረኣዮ።

“ጃጅዮ ዝበለካ ሰብ የለን፡ ተረብሽ ክብለካ ይኸእል እየ መረበሽዮይ ከኣ ክደርከብ ስለ ዝፈራህኩ ጥራይ ዘይኰነስ፡ እዚ ዝገብሮ ዘሎኹ ፍቓድ ኣምላኽ ድዩ ኣይኰነንውን ስለ ዘይበርሃለይ እዩ።”

“ኣታ ወዲ፡ ባዕልኹም ደ ኣይኰንኩምን ክርስቶስ ሓራ ክንከውን እምበር ባሮት ክንከውን ኣይደልይን እዩ እንዳ በልኩም ኣእዛንና

ተጽምሙና ዝነበርኩም። እቲ ትሰዕቦ ኣምላኽ ነጻነትካ ዘይፈቅድ እንተ ኹይኑ'ሞ ኣምላኽ ኣይኩንን። ገንቶ ዳኒኤል። “ኣብዚ ኸምዝሰ ካባኻ ኣጸቢቐ ዊንተር ይሓይሽ” ከኣ በሎ መሪሕዎ እንዳ ሰጉመ።

“ንኤፊዶ ዘኪርካለይ፡ ኣበይ ኩን ይህሉ፤” ኢሉ መሊሱ ናብ ካልእ ሓሳብ ኣተወ ስምእን።

“በጃኻ ሕጂ ናይ ቅድሚና እምበር ናይ ድሕሪና ኣይንሕሰብ። ንሕና ኣብ ዝብጽሕ ምስ በጻሕና ኸኣ ሃለዋቶም ንገብር” መለሰ ዳኒኤል ምኻድ ከየቋረጸ እንዳ መርሖ። ሓደት ምስ ተጓዕዙ ኣብ ቅድሚኣም ካብ ዝነበረ ዕሙቕ ዝበላ ሩባሩባ ድምጺ ሰብ ሰሚዖም እንታይ ምዃኑ ከየረጋገጹ ቅልቅል እንተ በሉ፡ ኣብቲ ሩባ ንሶም ዘይፈለጥዎ ሓድሽ ቀዳማይ ኬላ ምንባሩ ረኣዩ። ብዩማን ጸጋም እቲ ኬላ ሓደ መስርዕ ዝኣኸሉ ወተሃደራት ባዕላቶም ኣብ ዝሰርሕዎ ዓገፋታት ኣጽሊሎም ነበሩ። እቲ ናይቲ ኬላ ገመድ ካብቲ ሓደ ወገን እቲ መገዲ ናብቲ ሓደ ወገን ተዘርጊሑ ነበረ።

እቲ ሃንደበታዊ ጉፍታ ስምባድ እኳ እንተ ፈጠረሎም፡ ዳኒኤል ገድ ናብቲ ደድሕራኡ ዝመጽእ ዝነበረ ስምእን ከይመለሰ ብትሕቲ ከናፍሩ “ተጠንቀቅ ተዛ፡ ምልክት ዝበሃል ከይተርእየን” እንዳ በለ ጠኒኑ ናብቲ ኬላ ቀረበ። ስምእንውን “ሓዲኣ ተፍልጥ” እንዳበለ ተኸተሎ።

ኣቐድም ኣቢላ ቀቅድሚኣም ካልእ ወተሃደራዊት ቶዮታ ሓሊፋቶም ቀጸለት። ዳኒኤል ቀልጢፉ ነዛ መኪና ከም ጉልጋብ ከጥቀመላ ፈተነ። “ያ ጀምላ ማይ ኩን ኣይርከበኩምን፡ እዚ ወድዛ ገለሲ፡ ኣብዚ ክጸንሓኩምየ ኢሉ ተጸዊቱልና፡ ጠንጢና’ምበር ከይዱ” በለ ናብቶም ሰባት እንዳ ተጸግዒ።

“ግደፎ ጥራይ ኣብኣ ክንራኹብ ኢና፡ ሓደ ኪሎ ሜትር ብእግርና ምኻድ ንስእን መሲልም” ተቐበሎ ስምእንውን ብግዲኡ።

“ሰብ ሽንቲ መጸእዎ ኣላጊሱ ክሸይን ኣይክእልን ማለት ድዩ፡ ቁሩብ ተዓጊሱ እንተ ተጸብየናስ በል እንታይ ከይከውን እዩ፡” በለ ዳኒኤል እንጽርጽሮት ሓዊሱ።

“ኣስትየና ጥራይ ማይ ሕጂ ንሱ ምስ ረኽብካዮ ትሓቶ” መለሰሉ ስምእን።

“መርሓብ፡ ኩፍ በሉ” በሎም ሓደ ካብቶም ኣብቲ ኬላ ዝነበሩ ወተሃደራት ካብታ ብዝጠልቀዩ ክሻ ተሸፊና ዝነበረት ጃሎን ዙሖል ማይ ቀዲሑ እንዳ ኣቐበሎም።

“እቲ ኹፍ”ኳ ይትረፈና ደምና ኸይረግእ፡ እታ ማይ ጥራይ ሃበና እንዳ በለ ነታ ማይ ተቐቢሉ ብድሕሪ ምጭላጥ ንስምእን ኣሕለፈሉ። ሰትዮም ምስ ወድኡ ኣመስጊኖምም ተዛንዮም መገደም ቀጸሉ። ኣንቆልቁል ኣቢሎም ካብ ኣዲንቶም ምስ ተኸውሉ ግና ንስጉምቶም ናህሪ ወሲኸም ብቐልጡፍ ካብቲ ቦታ ረሓቐ። ናብታ ካልኣይቲ ኬላውን ከይ

ኣትው ሰጊኦም ሓደት ካብታ ቐዳመይቲ ኬላ ምስ ተፈንተቱ ካብቲ መገዲ ንጸጋም ኣላጊሶም ናብቲ ጫካ መሳሊ ብምእታው፡ ብኸነጀዋይ እግሪ እቲ ጉቦ ብምልጋብ ተዘርጊሑ ብዝነበረ ኩረቢት ቅልቅል ኢሎም በታ ንእስቶ ክሳድ ንታሕቲ ገጸም ሰቶኹ። ነታ ቁልቁለት ወሪዶም ኣብ እግሪ ምስ በጽሑ ሓደ ኣግማል ዝሓዘ ሰብኣይ ጉፍ በሎም። እቲ ሰብኣይ ብጉቦ ዓይኑ ጠሚትዎም ጥራይ ከምዛ ዘይረእዮም ሰቕ በለ።

“ኣታ እዚ ሰብኣይ ደሓን ድዩ፤ ኣጠማምታኡ ኣይፈተኹምን” በለ ስምእን ናብ ዳኒኤል ጽግዕ ኢሉ።

“ግደፎ በጃኻ፡ ስለያ መሲልናዮ ስለ ዝፈርህዮ። ቐጽል ጥራይ ሰቕ ኢልካ!” ኢሉዎ መሪሕዎ ቐጸለ ዳኒኤል።

እታ ካብ ፎርቶ ሳዋ ጀሚራ ዝተዘርግሖት ዓባይ ጽርግያ ንሳቶምኳ እንተ ኣላገሉላ ንሳ ግና ንእግሪ እታ ዓባይ ጉቦ ተጃሊላ ብምዕጻፍ ናብ ተሰነይ ኣቢላ ተዘርጊሓ ስለ ዝነበረት ብቐድሚኣም ተጓነፈቶም።

ነቲ ጉቦ ንዩማን ሓዲጎም በቲ ጫካ እንዳ ተጓዕዙ ኣብ ከባቢ እታ ጽርግያ ምስ በጽሑ በጥ ኢሎም ኩነታት ምቕማት ተታሓሓዝዎ። ናብ ክልቲኡ ወጋናት እቲ ጽርግያ ወተሃደራውያን መኻይን ይንቀሳቐሳ ብምንባረን ብኸመይ ነታ መገዲ ከይተኸሸፉ በቲኹም ይሰግሩዋዎ ቁሩብ ተመራመሩ። ድሮ ጸሓይ ዕራርቦ ስለ ዝነበረ ካብቲ ዝተላሕጉሉ ባይታ ከይተንስኡ ምድሪ ይምስ ሓደግዎ። ዓይኒ ምስሓዘሎም ከኣ ኣጸምው ኣቢሎም ክልቲኦም ብድድ ብምባል ብናህሪ ነታ መገዲ በቲኹም ብምስጋር ናብ ኩኖ እታ መገዲ ዝነበረ ጫካ ወሪዶም መገደም ንምዕርብ ኣንፈቶም ቐጸሉ። ንኣስታት ዓሰርተው ሓሙሽተ ደቓይቕ ዝኸውን ብናህሪ ምስ ጉዩዩ ግና ድምጺ ሰብ ሰሚዖም በጥ ብምባል ኣብ ባይታ ተላሕጉ፡ መንነት ናይቶም ድምጺም ዝሰምዑ ሰባት ንምጽራይ ከኣ ተጻናጸኑ። ኣብ ከባቢኦም ነኣሸቱ ኣጓዱ ከም ዝነበረ እቲ ድምጺውን ናይቶም ኣብኡ ዝቐመጡ ባሶት ምዃኑን ምስ ኣረጋገጹ ግና ካብቲ ዝነበርዎ ብድድ ኢሎም ናብቶም ባሶት ብምጽጋዕ፡ ብጃንቋ ዓረብ ሰላምታ ተለዋዊጦም ማይ ከስትዩዎም ምስ ተወከስዎም፡ ወተሃደራት ምዃኖም ምስ ረኣዩ ብዘይ ተጃዉሞ ኣስተይዎም። ካብዚውን ተሳናቢቶም ንምዕራብ ኣቢሎም ቀጸሉ። ሓደት ምስ ከዱ ግና እቲ ምድሪ ኣዘዩ ስለ ዝጸልመተ ኣብቲ ዝነበርዎ ክሓድሩ ብምባል ስምእን ናብኡ ጽግዕ ኢሉ፡ “እሞ ሕጂ መስዩ እዩ፡ ኣብዚ እንተ ኣዕረፍና ይሓይሽ” ኢሉ ርእይቶኡ ኣቐረበ።

“ከነዕርፍዶ ይመስለካ” ኢሉ ርእሱ ነቕነቐ ዳኒኤል። “ካብ ምድሪ ኤርትራ ኸይወጽና ዕረፍቲ የሎን። ንኺድ ጥራይ ንመርኽ።”

"ስምዓኒ ዳኒ! ነዕርፍ ዝብለካ ዘሎኹ ስለ ዝደኸምኩ ዘይኩነስ ኣብዚ እዋንዚ ምጉዓዝ ውሕስነት ኣልቦ ስለ ዝኹን እምበር" ከረድኦ ተጋደለ ስምኦን።

"ንህድማዎ ካብ ጸልማት ንላዕሊ ውሕስና የለን። ከውሊ ካብ ዓይኒ እንተ ረኺብና ካልእ እንታይ ንደሊ፤ ንኺድ ግዳ ውሰደና በጃኹ ተቓወመ ዳኒኤል።

"እታ ዳኒ ዘትሰምዓኒ ግዳ፤ እቲ ጸልማት እኳ ንዓና ጥራይ ኣይከነን ጉልባብ ዝኸነና፤ ብዝበለጸ ንዕለምውን ኣብ ዝኹን ቦታ ኣድብዮም ንኸሕዙና ዓቢ ጉልባብ ከምዝኹኖም ኣይትዘንግዕ። ድሕሪ ሰዓት ሸውዓተ ናይ ምሽት ጀሚርካ ክሳብ ከባቢ ሰዓት ሽዱሽተ ናይንጉሆ፤ ናይ ስግረዶብ ኣሃዱታት በብወገንን ተዘርጊሑን ኣብ ሓለዋ ቐጽል ከምዝሓድራዶ ኣይትፈልጥን ኢኻ" ኢሉ ንምትንፋስ ስቐ ኢሉ ብድሕሪ ምጽናሕ ቀጸሉ። "ሃዩ ግዳ እሃ ቦታ ውሕስቲያ ትመስል ኣብዚኣ ነዕርፍ፤ ኣንጊህና ኸኣ መገድና ንቐጽል" ኢሉ ኣእመኖ።

ዕመቓ ዝበለት ቦታ መሪጸም ከኣ ቦርሳኦም ተተርኢሎም ተገምሰሱ። ንጽባሒቱ ኣንጊሆም ብምትንሳእ ክጉዓዙ ምስ ተበገሱ፤ ዳኒኤል ንሰሚን ኣንፊቱ ተበገሰ።

"ንኤርትራ ዲኻ ክትምለስ ደሊኻ" ኢሉ ሰሓቐ ስምኦን።

"ናብ ኤርትራ ስምለስ ደኣ፤ መዓስ ካብ ኤርትራ ምስ ወጸኹየ ተንስእ ግዳ ንኺድ ከይረፈደና" ኢሉ ፍንትት በለ ዳኒኤል።

"ማለተይሲ ምስ ደቀሰካ ንዓዳርሰር ክትምለስ ወሲንካ ከይትኸውን ኢለኹ" ደገመሉ ስምኦን።

"ኣንታ ዘረባ ይጽናሓልካንደ! ዘይትወስደና ግዳ" ተማረረ ዳኒኤል።

"ምኻድሲ ንኺድ ግናኽ ኣንፊት ጉዕዞና በዚዩ ኢሉ ብኢዱ ንምዕራብ ኣቢሉ ኣመልከተሉ።

"መን ምስ በለካ፤ ሕጂስ ከኣ ንኢትዮጵያ ከተእትወና!" ነሃረ ዳኒኤል።

እቲ ኸባቢ ኩሉ ሓደ ይመስል ስለ ዝነበረ ጸሓይ እንተ ዘይበረቓ በየን ምብራቕ ወይውን ምዕራብ ምዃኑ ንምፍላጥ ኣሸጋሪ ነበረ።

"እዞን ኣሳእነይዶ ትርእየን ኣሎኻ፤" ተወከሶ ስምኦን ናብተን ማዕረማዕረ ተለጋጊበን ናብ ሓደወገን ኣንፊተን ዝነበራ ጽምዲ ሽዳ ኣሳእኑ እንዳ ኣመልከተ።

"ዝን ዝተበናጠሳ ሽዳኻ ዲኻ፤" ኢሉ ካርካር በለ ዳኒኤል።

"ናብይ ገጸን ዝእንፍታ ዘለዋ ይመስለኻ፤" ሓተቶ ስምኦን።

"ናብይ ደኣ ናብ ኢትዮጵያ እምበር" ኢሉ ሰሓቁ ቀጸለ ዳኒኤል።

"በል ንልቢ ክኹነካ፤ ትማል ቅድሚ ምድቃሰና፤ እዚ ከይመጽእ ስለ ዝፈራህኩ ዝን ሽዳይ ልክዕ ናብቲ ንጉዓዘሉ ዝነበርና ንሸነኽ

ምዕራብ ኣቕኒጄየን እየ ደቂሰ። ሕጂ ኸኣ ትሰዕበኒ እንተ ኹንካ መርሓባ፤ እንተ ዘይኩይኑ ግና ንስኻ ናብ ዝመሰለካ ኺድ ኣነ ኸና ናብዚ ዝብለካ እኸይድ ኣሎኹ፤ መንና ናብ ኢትዮጵያ መንና ኸኣ ናብ ሱዳን ከም ዝኣቱ ኸኣ ምስ ኣቶና ንፈልጦ" ኢሉ ኣሳእኑ ብምውዳይ ተበገሰ ስምኦን።

ዳኒኤል ድሕሪት ተሪፉ ሓደት ምዕይዕይ ብድሕሪ ምባል፤ "ወይ ጉድ ሕጂስ ከኣ ንሰብ ሓዲግኻስ ንሽዳ ክትእምን፤ ጽንሓኒ በል ረኣኹልካስ" እንዳ በለ ብጉያ ሰዓቦ። ኣማዕድዩ ክኸሸፍ ካብ ዝኸእል ተጻይ ንምድሓን ከኣ ሩባሩባ እንዳ ገበሩ ንልዕሊ ሰለስተ ሰዓታት ብፍጥነት ምስ ተጓዕዙ ዓጋቲኳ እንተ ዘየርከበም እታ መራር ጸሓይ ኣርኪባ ግና ከተራህጸም ጀመረት። ኣብ ቅድሚኦም ካልኣት ሰብ ኣማግል ምስ ረኣዩ ከኣ ኣብ ክንዲ ምህዳም ነታ ክሳብ ሕጂ ውጽኢታዊት ኩይና ዝረኸበዋ ናይ ምዝናይ ሚላኦም ተጠቐሞም፤ "ሰላም ምዓሌኩም ያ ጀምሩ" እንዳ በሉ ተጸግዕዎም። እቶም ጓሶትውን ዓጸፋኡ መለሰሎም።

ዳኒኤል ቅልጥፍ ኢሉ፤ "ተፈደሉ ያ ጀምሩ" እንዳ በለ ቦርሳኡ ከፊቱ ብሸኩቲ ለገሰሎም። ስምኦንውን ከምኡ ገበረ። እቶም ጓሶት ብሸኩቲ ምስ ረኣዩ ተፈሲሆም ሃርጉምጉም እንዳ በሉ ደጋጊሞም "ሸኩረን" እንዳ በሉ ምቐርጣም ተተሓሓዙም። ዳኒኤል፤ ምዝናይ እቶም ጓሶት ምስ ረኣዩ ሕጂውን ቦተን ዝነበራኦ ቁሩብ ዓረብ ጌሩ፤ "ሱዳን ኩን በየን ትርከብ ትመስለኩም" ክብል ተወከሶም።

ሓደ ካብቶ ጓሶት ከኣ፤ "ሱዳን ደኣ እንታይ ዶ ተሪፍኩም እዩ፤ በስ በሃ ትኸድዋ ዘሎኹም ትኽ ኢልኩም ክልተ ወይ ሰለስተ ሰዓት እንተ ተጓዲዝኩም ምድሪ ሱዳን ጠበሽ ክትብሉዎ ኢኹም" ኢሉ ሰሓቐም። ካልእ ብጸዩውን፤ "ኣይትሻቐሉ፤ ብዙሓት ብጸትኩም በዚ ሓሊፎም እዮም" በሎም ሕቕኦም ሂቦሞም ክብገሱ ምስ ረኣዩ። ኣመስጊኖሞም ከኣ መገደም ቀጸሉ።

ብሰዓታት ምስ ተጓዕዙ ናብ እግራቲ ብማዕዶ ዝዕዘብዎ ዝነበሩ ጸለምቲ እኸራናት በጽሑ። ኣብቲ ኸባቢ ነኣሸቱ ኣጓዱን ዳሳትን ነበረ። እቲ ኣጓዱ ግና ናይ ሲቪል መንበሪ ዘይኩነስ ናይ ወተሃደራት ጀንጋራን መዓስከርዮ ዝነበረ። ኣብ ዝደለይዎ ኸይበጽሑ ከይከትርዎም ሰጊኦም ካብቲ ዝኸዱሉ ዝነበሩ ሩባሩባ ኸይወጹ ነተን ጉቦታት ስንጥቕ ኣበሎም ኩንዮ ሓንቲ ክሳድ ኣንቆልቆሉ። ቦቲ ምዉት መሬት ትኽ ኢሎም ንኸባቢ ሓደ ሰዓት ምስ ቀጸሉ ኸኣ ካልእ ሓደ ንእሽቶ ጓሳ ረኸቡ። እቲ ጓሳ ሱዳናዊዮ ዝነበረ።

ዳኒኤል ናብኡ ጽግዕ ኢሉ፤ "ኪፍ ያ ዞወል!" እንዳ በለ ሚእቲ ናቐፋ ምስት ኣቢሉ ሃቦ። እቲ ቐልዓ ተሓጉሱ ፍሽሽሸሽ ክብል ምስ ጀመረ

ምስታ ገንዘብ አልግብ አቢሉ ብጃንቋ ዓረብኛ ንሱዳን ከአትወ ክንደይ ኪሎ ሜትር ከምዝተርፎም፡ እቲ ዶብ ክልቲኤን ሃገራት ከአ አበይ ከምዝርከብ ክሕብሮም ተወከሱ። እቲ ቐልዓ ተቐላጢፉ ብኢዱ ናብ ሓደ አቐጣጫ እንዳ አመልከተ ሸለሎብ ዝተባህለት ናይ ሱዳን ዓዲ አብ ጥቓኦም ከም ዝኸነትን እቲ ዶብ ሱዳንን ኤርትራንውን አብ ጥቓኦም ከም ዝነበረ ሓበሮም። አመሰግኖም ኸአ መገዶም ቀጸሉ።

ዳኒኤል ቀቅድሚ ዳኒኤል እንዳ ሰጉመ ንላዕሊ አንቃዕሪሩ ገለ ከምዝጨነዎ እንዳ ነፍነፈ ክሸትት ጀመረ።

“ዶሓንዶ ዓዲ፡ አየር ከም ዝሰኣንካ ናብ ሰማይ አንቃዕሪካ ትሸትት ደኣ ትንፋሲዶ ሓጺሩካይ” በሎ ስምኦን ኩነታቱ ጐረመ-ም።

“እታ ሳሚ፡ ነጻነት-ነጻነት ይሸትተኒሉ፡ እዛ ዶብ አብዚአ ምዃና ይፍለጠኒሉ” በሎ ዳኒኤል ገና አንቃዕሪሩ እንዳ ነፍነፈ።

ስምኦን አመና ደኸሙኳ እንተ ነበረ ነቲ ብውሽጡ ዝገንፈለ ሰሓቕ ግና ክገትእ አይከኣለን። “ብኸመይ ደኣ ፈሊጥካ” ኢሉ ሰሓቕ ቐጸለ።

“ተፈሊጡኒ ደኣየ ዘልኩ እምበር፡ ፈሊጠዮ አይበልኩኻን፡ ኣስተውሂልካ ተዛረብ” እንዳ በለ መሪሕዎ ናብቲ አብ ቅድሚኦም ዝነበረ ሩባ አንቆልቆለ።

ከምቲ ግምት ዳኒኤል፡ እቲ ቦታ ዶብ ኤርትራን ሱዳንን ስለ ዝነበረ ብቐልጡፍ ነቲ ወተሃደራዊ ክዳውንቶም አውጺኦም ጀለብዎ ስለ ዘይነበሮም ነተን ዝርከቦም ጅንሰን ማልዎን ተከድኑ። ነቲ ወተሃደራዊ ኸዳውንቲ ግና ሕሰምና አብዚ ይቀበር እንዳ በሉ አብቲ ሓጽ ኩዲቶም ቀበርዎ። ቀልጢፎም በቲ ሩባ ጌሮም ናብ ምድሪ ሱዳን ምስ አተዉ ብዝከኣሎም መጠን ብጉያ ናብ ውሽጢ ምድሪ ሱዳን ገጸም ብምህዳም ካብቲ ዶብ ረሓቑ።

ድሕሪ ሓደት ታህዋኽ ዝዓብለሉ ጉዕዞ ኸአ ሸለሎብ ናብ ዝተባህለት ናይ ሱዳን ዓዲ አተዉ። እታ ዓዲ አብ ዕሙቕ ዝበለ ቦታ ዝተደከሰት ከይና አዝያ ሓማድ ዓዲ ነበረት። መብዛሕቱ እቲ ገዛውቲ አንዱ፡ ብተንከብት ዝተሰርሖ ፈኩሲቲ ዳሳትን ብጭቃን ዝተለበጠ ኳናታትን ነበረ አብ ውሽጢ ይኹን አብ ግዳም ዶሮና መሊኡ አብ ዝባን ጣውላ ይኹን አብ ዝባን ወንበር ደሮና ኸይጸረግካ ክትድገፍ ኩነ ክትቅመጥ አይከኣልንዮ።

ሀዘበ እታ ዓዲ ብኣከዳድናኦም ጥራይ ኢጋይሽ ምዃኖም አለለይዎም። እንተ ኹን ብኩሓት ከምኣቶም ስለ ዝረኣዩ ኤርትራውያን ምዃኖምን ንምንታይ ከምዝመጹን ዝሰሓትዎም አይመስሉን ነበሩ። ዳኒኤል ናብ ገለ ካብቶም ሰባት ጽግዕ ኢሉ ንኸሰላ ትኸይድ መኪና ክረኽቡሎም ተወከሶም። ጸገም የለን ክንደልየልኩም ኢና” ኢሎም ተስፋ ሂቦምኳ እንተ ነበሩ፡ ድሕሪ ቐሩብ ተመሊሶም ምድሪ ስለ ዝመሰየ ክረኽቡሎም

ከምዘይክኣሉን ንጽባሒቱ ግና ከም ዝተሓባበርዎም ተስፋ ሂቦም ክሓድሩ ሓበርዎም።

“ገለ ዶ ዝብላዕ ይህልወኩም?” ሕቶኡ ቀየረ ዳኒኤል መኪና ካብ ዘይተረኽበትሲ አመት ከብዶም ክገብሩ ደልዩ። “ተፈደሉ” እንዳ በሉ ኸአ ኩፍ ክብሉ ምስ ሓበርዎም። ክበልዑ ኢሎም እንዳ ተቐራረቡ፡ ሽዱሽተ በዚ መጽ ዘይተባህሉ ጀለብዎ ዝለበሱ አጉባዝ መጺኦም ተጸምበርዎም። እቶም አወዳት ጽሩይ ቋንቋ ዓረብኳ እንተ ተዘረቡ እቲ ወዞም ግና ደቂ ከበሳ ምዃኖም ጦብላሕ በልዎም። ከዛረቡ ኸለዉ ተረርትን ተባዓትን ከምኡውን ፈጣናት ስለ ዝነበሩ ዳኒኤልን ስምኦንን፡ አባላት ስለያ ናይ ኤርትራ ኸይኩኑ ሰግአት ሓደሮም። ስምኦን አዕሚቑ ብድሕሪ ምትንፋሱ፡ “ኦሮማይ! ኦርኪቦናና ማለትዮ” በለ ተስፋ ቐሪጹ። “ስማዕ ሳሚ ቆጺረየን ኣሎኹ ሽዱሽተ ጠራይ እየን ዝኹና፡ ብረት ዘለወንውን አይመስለንን፡ በዒንተይ ፈትሸየን እየ” ሓበሮ ዳኒኤል ናብኡ ጽግዕ ኢሉ።

“እሞ እንታይ ንግበር ኢኻ ትብለኒ ዘሎኻ?” ሓተቶ ስምኦን ሓሰባት ዳኒኤል ስለ ዘይበርሃሉ።

“ተበራብር ስምኦን!” ተጋንሖ ዳኒኤል። “እዚ ናይ ሀይወት ጉዳይ እዩ። ንስኻ ንሽዱሽተ ሕልኩሳት ይትረፍ ንሱሳ ሰብኡት ከተጥፍእ ትኸኣል ድቢ ምዃንካ አይትዘንግዕ፡ ኣበይ እዩ ኸይዱ እቲ ናይ ቀደም ስምኦን” አንጸርጸሪሉ ዳኒኤል ሓውሲ ሕሹኽታ ጌሩ።

“ድቢ ዶ በልካኒ” ኢሉ ፍሸኽ በለ ስምኦን ርእሱ እንዳ ነቐነቐ።

“እታ ወዲ አይትላገጽ፡ ነተን ኦርባዕተ እንተ ሒዝኻለይ እተን ክልተ ናባይ ሕደገን። አብዚኣ ክንማወት አሎና እምበር ንድሕሪት ምምላሰ ኢልካ የለን” ቀጸለ ዳኒኤል።

ስምኦን “ዶሓን ንርኢ” ኢሉ ጥራይ ሰቕ በለ። ሓደ ካብቶም ሽዱሽተ አወዳት ናባታቶም ቅርብ ኢሉ፡ “መዓስ ደኣ መጺኹም!” ክብል ብትግሪኛ ተዛረቦም።

“ሕጂ መጺና እንታይ እሞ ኼንካ” በለ ዳኒኤል ተገሪፎ ፈሪሆም እንተ ረሓቑሉ ተስፋ ብምግባር። ስምኦን ብዓይኑ ጌሩ ከሃድእ አመልከተሉ።

“ንኸሰላ ገጽኩም ትቐጽሉዶ ትኹኑ?” ደገመ ካልእ ካብኣቶም።

“እንታይ ገደሰኩም፡ ደሓር ከኣ አብዚ ሓመድ እንዳ ቐሓምና አብዚ ክንቅመጥ ኢልና ዝመጸና ድዩ መሲሉኩም ንኸይድን ፈረቓን” መለሰ ዳኒኤል ካብ ናህሩ ኸይነከየ።

“እሞ ንሕናውን ምሳኹም ክንከይድ ኢና” በለ እቲውዲ ምንጽርጸር ዳኒኤል አብ ግምት ከየእተወ።

"አታ ሐወይ መማጽኢትና መዓስ ኬንኩም ደኣ መኻይድና ትኹኑ፤ ክትከዱ እንተ ደሊኹም እንታይ ነፃና ደሊኹምሉ እንሄ ጐልጐል ኪዱ ተፃዘሩ።" በለ ዳኒኤል።

"ጸገም የለን ንሕናውን ክንጸንሕ ኢና" መለሰ እቲውዲውን ካብኡ ኣይሕለፉ ግዲ ኢሉዎም። ዳኒኤል ናብ እዝኒ ሰምኦን ጽግዕ ኢሉ "ብርግጽ ኣባላት ሰለያ እየን" ክብል ሓበሮ "ኣይትረስዕ ኣብዚኣ ድኹዒ ክንማሰል ኢና እምበር ምምላስ ኢልካ የለን፤ ካብ ብሂወት ንዓድና ምምላስ ሬሳና እንተ ተመልሰ ይሓይሽ" ወሰኸ ዳኒኤል።

"አታ ህዳእ እንዶ፡ ክንደይ ትፃፍር ኢኻ" ገንሖ ሰምኦን ቅጭ መጸእም። ገና እንዳ ተሃረቡ ሓደ ጀለብያ ዝተኸደን ሰብኣይ ተሓወሶም። እቲ ሰብኣይ ኣዝዩ ቆማትን ዝዚፍን ኣብልዕሊ ምዃኑ፡ እቲ ዝተደራረበ ከንፈሩን ፈጣጥ ኣዲንቱን ዝረኣየ ሰብ ክርዕድ ባህርያዊዩ ዝነበረ። "ኤርትራውያን ዲኹም!" ኢሉ ኸኣ ብቋንቋ ዓረብ ሓተቶም። ኩሎም ብኣወንታ መለሱሉ።

ሰምኦን ናብ ዳኒኤል ቀረቡ፡ "ሕጂኸ እዚ ሓርማዝ መጸኡ፡ ድቢ ኢኻ ዋላ ቆልቋል ክትብለኒ ዲኻ፤ ምስ እዚኸ ትጸምድዶ!" ኢሉ ዕቡጥ ሰሓቕ ሰሓቕ። "ሓርማዝ ሓዲጉ ዳይኖዘር ይምጸእ፡ ሓንቲያ ቃለይ" በለ ዳኒኤል። "እዋ ጽሉል ኢኻ" ኢሉ ሰምኦን ሰቕ በለ። እቲ ሰብኣይ ንኹሎም ተር ኣቢሉ ብቐድሚኦም ደው ብምባል ወረቐት መንነት ከርእይዎ ኣዘዙም። እቶም ሽዱሽተ ብቐድሚኦም ሰለዝነበሩ ወረቐቶም ኣውጽኦም ኣርኣይዎ። እቲ ዘርእይዎ ወረቐቶቲ ኣብ ሳዋ ዝመሃሩ ተመሃሮ ምኻኖም ዝሕብር ካርድታት ምዃኑ ምስ ረኣዩ ገሪምዎም ንኣድሕዶም ክመግመቱን ድምጽም ሓቢኦም ክሰሕቁን ጀመሩ።

ገና እንዳ ተፈተሹ ኸለዉ ሓንቲ ወተሃደራዊት ኦራል መኪና መጸኣ ኣብቲ ኣፍ ደገቲ ዝነበርዎ ቤት ቀረቡት። እቲ ራንራን ክብል ዝጸንሖ ሞተርኣ ክመፍእን ማፃዱኣውን ገም ኢሉ ክዕጽ ብዓል ዳኒኤል ይሰምዑ ነበሩ። ሓደ ሱዳናዊ ወተሃደር ናባታቶም ኣትዩ ኸኣ ኩሎም ንግዳም ወጸኦም ናብታ ኦራል ክስቀሉ ኣዘዙም። ሓዞቶም ከኣ ንሰሜን ኣቢላ ተሓምበበት።

እቶም ሹድሽተ መንእሰያት ኣባላት ናይቶም ንትምህርቲ ናብ ሳዋ ዝወረዱ ተመሃሮ ኹይኖም ልክዕ ከምታ ብዓል ዳኒኤል ዝገበርዎ ዝመሎቹ ምዃኖም ኣብ ዝባን እታ መኪና ኹይኖም ኣዕለልዎም።

"ንስኹም ኢኹም እቶም ክልተ ማለትዮ" በሎም ሓደ ኻብኦም።
"ኣንትዎት ክልተ ደኣ ኹይኖም፤ በለ ኣኳልም ኣቢሉ ዳኒኤል።
"ቀቐድሚና ትሓልፋ ዝነበርኩም ክልተ እምበር መን ድኣ" በሎ እቲ ወዲ።

"ትርእዩና ኔርኩም ማለት ድዩ!" ክብል ተሓወሶም ሰምኦን።

"ኣይኩነን፡ እቶም ዝረኣዩኹም ንሶት ስለ ዝሓበሩና ኢና" መለሰ እቲ ወዲ ህድእ ኢሉ።

"መገዲ ሰላም ምንባሩ ደኣ መን ሓቢሩኩም?" ሓተተ ካልኣ ካብቶም ሽዱሽተ።

"ኣየናይ መገዲ!" ነበረ ሕቶኣዊ መልሲ ዳኒኤል።

"እዚ ዝመጽኹምሉ መገዲ፡ ቅድሚ ሕጂ ኣብ ትሕቲ ጽንዕ ሓለዋ እዩ ኔሩ፡ ንኣብነት፡ ዝሓለፈ ሰሙን ተበረሰኩም ኔርኩም እንተ ትኹኑ ብርግጽ ምተታሓዝኩም ኔርኩም" በሎም እቲ ወዲ።

"እዚ ሰሙን እዚ ደኣ ንምንታይ ሓለዋ ኣቋሪጸም?" ተገረመ ዳኒኤል። "እቲ ኣብኡ ተዘርጊሖም ዝነበሩ ኣባላት ምክትታል ዶባት ንፍሉይ በልጠና ንሳዋ ካብ ዝኣትዉ ሳልስቲ ኣይገበሩን" ሓበሮም እቲ ወዲ።

እቶም ናይ ሱዳን ወተሃደራት ንኹሎም ምስኦም ኣብ ድፋዕ ከም ዝሓድሩ ብድሕሪ ምግባር ንጽባሒቱ ፍርቂ ካብቲ ገንዘቦም ወሲዶም እቲ ዝቀረፈ መለሱሎም፡ መኪና ጽዒኖም ከኣ ኣንሚ ናብ ዝተባህሉ ተቐጻጸርቲ ኣረከብዎም። ንሶምውን ተሰኪሞም ናብ ሲታ ዎፅሽሪን ዝተሃህለ ካምቦ ውሰድዎም። ዳኒኤልን ሰምኦንን ካብቲ ኣብኡ ዝነበረ ናይ ሕቡራት መንግስታት ኣፈሰ ብጫ ናይ ሰደተኛ ወረቐት ምስ ረኸቡ ንኻርቱም ዘእትዎም ወረቐቶቲ (ተሰሪሕ) ንምርካብ መሊቆም ንክሰላ ይኣትዉ። ኣብ ከሰላ ኹይኖም ምስ ቤተሰብ ብዝገበርዎ ርክብ ገንዘብ ኣብ ሰደት ካብ ዝነበሩ ኣሕዋቶምን ኣዝማዶምን ስለ ዝተሓወለሎም ብዙሓ ኣይተጸገሙን።

"ዝነን ኣብ ከባቢና ዘለዎ ሃገራት ኣፍሪቃ መቐም ትኪ ዘይብላ ፋብሪካ ኢና ጅንናለን ዘሎና" በሎ ደኒኤል ካሳዕ ኩርኹረ እግሩ ዝወረደ ጸዕዳ ጀለብያ ወድዩ ብሳንደል ሸፋሕ ሸፋሕ እንዳ በለ።

"ኣይበርሃለይን ኣበሃህላኻ!" በሎ ሰምኦንውን ከምቲ ናቱ ጀለብያኡ ወድዩ ማዕረማዕሪኡ ሸፋሕ እንዳ በለ።

"ኤርትራውያን ዝኣትዉዎም ኣፍሪቃውያን ከተማታት ኣብ ሓጺር እዋን ካብ ኩሉ ኩርናዓት ዓለም ብዝውሕዙን ዝተፈላለዩ ናይ ወጸኢ ባጤራታት ብቐጽበት ቁጠባዊ ውንጫፈ እየን ዘርእያ ዘለዎ" ነገሮ ዳኒኤል።

"ቁጠባዊ ውንጫፈዶ በልካ፡ መሳኪን ኣሕዋትና ሓዋላ እንዳ በልና" ብሓላባት ጌርናዮም ኣሎና" ኢሉ ሰምኦን፡ ርእሱ ንቕነቕ ብጓሂ። እቲ ተሰሪሕ ኣብ ምውጻእ ክተሓባበርዎ ዘለዎ መንእሰይ ረኺቦም ኩነታቶም ሓበርዎ። "ምስ እዞም ኩሶሾ ዲኹም ሓቀይ" በሎም እቲ ወዲ ሰላምታ ብድሕሪ ምልውዋጥ።

“እታ እንታይ ወራዱካ ያላኸ፤ ኤርትራውያን ምጁንና እንዳ ረኣኸናስ ከሶሾ ትብለና። ትግሪኛ ዝዛረብ ከሶሻዊዶ አሎዮ” ተደናገረ ዳኒኤል።

“መሊእም እምበር” በሎ እቲ ወዲውን ምድንጋር ዳኒኤል ከይዓጠጦ።

“እንታይዮ ዝብል ዘሎወደይ፡ እዞም ከሶሾ ዝበሃሉ ዓድሲ ትግርኛዮ ቋንቋኦም፤” ምስ በሎም ግና እቲ ወዲ ኩነ ስምእን መዓንጣኦም ክሳብ ዝሓምም ሰሓቑ።

“ከሶሻውያን ምሳና ዘመሳስሎም ከማና ትግርኛ ስለ ዝዛረቡ ዘይከሰኩ፡ ቅድሚ ሓደት ከምዚ ናትና ብብዝሒ ንሰደት ብምውሓዝም እዩ” በለ እቲ ወዲ።

“እሞ ሕጂስ ከሶሾ ተባሂልና ኢና ኸንጽዎሶ፤” ተገረመ ዳኒኤል።

“ድላዮም ይጸውዑና ኣይግድሰንን እዩ፡ ጥራይ ቀልጢፎም ይተሓባበሩና” መለሰሉ ስምእን።

ኣብ ውሺጢ ሓደት መዓልታት እቲ ናይ ተሰሪሕ ጉዳይ ኣሳሊጦም ንኸርቱም ተሓምበቡ። ኣብ ካርቱም ምስ ኣተዉ ኣብ ኤርትራ ዘለዉ ኹይኑ ክሳብ ዝሰምዖም ኣሻሓት ደቂ ዓዶም ረኸቡ። ካብ ወርሒ ኣብዘይውሕድ ከኣ ምስቶም ንሊብያ ዝወሰዱ ተራኺቦም ኣጸምእ ሳሕራ በሲዖም ንምሕላፍ ተዳለዉ። ብዝተሓበርዎ መጠን ንመገዲ ዩድልየኩምዩ ዝበልዎም ኩሉ ጠራኒፎም ተበገሱ። እቲ ዝወሰድ ወዲ ብመኪና ጽዒኑ ኣብ ወጸኢ ካርቱም ኣብ ፍርስራሰ ኣባይቲ ኣብጸሑ ነተን ዝወሰዳእም መካይን ክጽበዩ ሓቢሩዎም ተመልሰ። ንሳቶም ከኣ እተን ንሳህራ ክጉዳዝ ዝተመደባሎም መካይን ክሳብ ዝመጸ ብተሰፋ ምጽባይ ተተሓሓዘዎ።

“ዓላማና ሰለስተ ሞት ሰጊርካ ብሰላም ምንባርዮ። እታ ሓንቲ ሞትኳ ድሮ ተሰጊራላ እተን ክልተ ግና ተሪፈን ኣለዋ።” ይብል ዳኒኤል ነታ ትኪትኪ ትጥዕም ባዕሎም ዘፍሉሑዋ ሻሂ እንዳ ተፋየተ።

“ ሕጂስ ከኣ ሰለስተ ዓይነት ሞት ኣምጺኻልና፤” በሎ ስምእን ገሪምዎ።

“እታ ሓንቲ ተሰጊራዮኳ ኢላካዮ”

“እንታይን እንታይን ደኣ ይበሃላ” ሓተቶ ስምእን።

“ሰለስቲኣን ኣቐዲመ ከም ዝበልኩኻ ሞት እየን ዝበሃላ፡ ኣበይን ኣበይን ይርከባ እንተ በልካኒ ግና፡ እቲ ቐዳመይቲ ሞት ኣብ መንጉ ዶብ ኤርትራን ሱዳንን እያ ኔራ። ኣብቲ ቦታቲ እንተ ዝረኽቡና ምቐተሉና ኔሮም፡ ኣምላኽ ምስጋና ይብጽሓዮ ግና ከይሞትና ሰጊርናዮ” ኢሉ ካብቲ ውቡይ ሻሂ ፊት ኢሉ ብድሕሪ ምውሓጥ፡ “እተን ተሪፈናና ዘለዋ ክልተ ሞታት ከኣ እታ ሓንቲ ኣብ ኣጸምእ ሳህራ ዝዓረደትያ፡ እታ ኻልኣይቲ ኸኣ ኣብ ባሕሪ ሜዲተራንያንያ። ነዚኤን እንተ ሰጊርና፡ እመነኒ ኣብ ዓዲ ሰላምን ዴሞክራሲን ሃዲእና ንምንባር ኣሃዱ ክንብል ኢና” ኢሎዎ ፍሽኽ በለ ዳኒኤል።

“ካን ኣኺሉካ ነዛ ዴሞክራሲ ዝብሉዋስ፤ ጸባ ኸም ትሕለብ፡ መዓር ከም ትወልድ፡ ገንዘብ ከም ቲድጉም፡ ዕድመን ጥዕናን ከምትውሸኽ ጌርካ ኢኻ ትገልጽ!” ይብሎ ስምእን ርእሱ እንዳ ነቕነቐ።

“ኣይትዓሹ ስምእን፡ እዚ ኹሉ ዝጸብጸብካዮ ነገራት ጽቡቕ እኳ እንተ ኸኡ ጽዒርካን ብትግሃት ተማሂርካን ተመራማርካን እትውንኖ ነገር እምበር ብድጉማ ትቐበሎ ነገራት ኣይኩነን። ዴሞክራሲ ኸኣ ሃዲእካ ክትጽዕርን ክትመራመርን ባይታ ተንጽፈልካ እምበር ብኹፍካ ተብልዕ መኸዝን ድጉማታት ኣይኩነትን” ይምልስ ዳኒኤል።

ኣብቲ መጸበይ ቦታ ንሳልስቲ ምስ ተጸበዩ ሓንቲ ሎሪ መኪና ዝሓዘ ሰብኣይ መጺኡ ን37 ሰባት ኣብ ዝባና ብምጽፍጻፍ ሒዝዎም ይነቅል። ነቲ ተጓዲዝካስ ይትረፍ ጠሚትካውን ዘይውዳእ ዝመስል ኣጸምእ ሳህራ ንምትርባዕ ከኣ ኣሃዱ ይብሉ።

ነዊሕ ምስተጓዕዙ ኸኣ ኩሉ ነብሶም ጸዕዳ ዝተሸፈኑ ሓሙሽተ ዝኹኑ ሰብ ኣግማል ኣጋጠምዎም። እቲ መራሕ መኪና መገዲ ጠፊእዎ ስለ ዝነበረ ነቶም ሰብ ኣግማል ምስ ረኣዩ ጽቡቕ ኣጋጣሚ ኢሉ፡ ነታ መኪና ኣብ ጥቓኦም ደው ብምባል በቲ ቐዳማይ ብመስኩት እታ መኪናኡ ርእሱ ኣቐልቂሉ መገዲ ክሕብርዎ ተወከሶም። ሓደ ካብቶ ሰባት ከምዛ ጥዕይ ሰብ ዝኹኑ ምልክት ከዩርኣዩ መገዲ ዝሕብር መሰለ። ሓደ ካብቶም

ብጽቱ ግና ደፋኢ ኢሉ ኢዱ ናብ ጸጋማይ ትሹቱሹ ሰዲዱ ብረት ከውጽኦ እቲ መራሕ መኪና ስለ ዝረአዮ፡ ተቐላጢፉ ማርሻ ብምእታው መኪናኡ ኣልዲሉ ተዓዝረ። ብዘይ ልቡ ነዳዲ እናሃበ ብኸባቢ ሚእትን ዕሰራን ናህሪ ብምሕምባብ ኣምለጠ። እቶም ሸፋቱ ሓደ ክልተ እዋንኳ እንተ ተኹሱሎም ክረኽብዎም ግና ኣይክኣሉን።

ድሕሪ ናይ ሰለስተ መዓልቲ ጉዕዞ ግና ሊባውያን ተቐቢሎም ክወስድዎም ስለ ዝነበሮም፡ ክሳብ ንሳቶም ዝመጽዎም ኣብቲ ህልም ዝበለ በረኻ ክጽበዩ ምዃኑ ሓቢሩ ኣራገፎም። እቲ ልብያዊ ኣጓዓዝ ድሕሪ ክልተ መዓልቲ ይመጽእ ንኹሎም ኣብ ሓንቲ ቶቶታ ፒክ-ኣፕ ጽዒኑ ምስቲ ሱዳናዊ ተፋንዩ ሒዘዎም መገዱ ይቕጽል። እታ መኪና ንሓደ መዓልቲ ምስ ተጓዕዘት ገለ ብልሺት ጌራ ኣብ ማእከል ጽምጽም በረኻ ደው ትብል። ኣቲ ሊብያዊ ምስቲ ነቶም ተጓዓዝቲ ዘቐበሉ ሱዳናዊ መሳርሕቱ ብስልኪ ተራኺቡ ኩነታቶም ብድሕሪ ምሕባር ቅድሮ ኣቐሓ መኪና ሒዞ ክመጽ ምዃኑ ሓቢሩ ኣብቲ ቦታ ከምዝዓርፉ ገበረ። እቲ ሱዳናዊ ክሳብ ዝመጽእ ከኣ ንሰለስተ መዓልቲ ቁልጭ ክብሉ ነበሮም።

እቲ ሊብያዊ መራሕ መኪና፡ ሳላ እታ ካብ ኢዱ ዘይትፍለ ሞቢል ተለፎን እንዳ ተዳዋወለ ምስቶም ጠፊኦም ዝነበሩ ካልኣት መካይን ዝሓዙ ብጽቱ ተራኺቡ ኣብቲ ዝነበርዎ ከምዝራኹም ገበረ። ክልተ ልዕሊ ዓቕመን ዝተጸዕታ መካይን መጺኤን ከኣ ተጽምብራኦም። ኣብዘን ዘይጠቐማ ነኣሽቱ መካይን ልዕሊ ሓደ ሚእቲ ሰባት ተጸፋጺፎም ነበሩ። መልክዕን ኩነታትን ኣጸምእ ሳህራ ብቐላት ኣይግለጽን እዩ። ሰማይን ምድርን ዝተላገበዩ ዝመስል። ገና ናብኡ ክትቀርብ ከሎኻ ናብ መልኣኹ ዝሃደመ ሂወት ኣልቦ ኣጸምእ ትኣቱ ኸም ዘሎኻ ትፈልጥ። ነበሰኻ ግፍፍ ይበለካ። ገለ ረዚን ነገር ከም ዝጸቐጠካ ዓቕልኻ ጽብብ-ጽብብ ይበለካ። ብዘይካ እቲ ሓልፍ-ሕልፍ ኢሉ ካብ እኩብ ዶሮና ዝተሰርሖ ኩርባታት፡ ማእዝናቱ ዘይፍለጥ ሃሳይ ጉልጉል እዩ። እቲ ንፋይ ዶሮናኡ እንዳ ቋሓምካዮ ምዃድ ዳርጋ ንቡር እዩ ኹይኑ ኔሩ።

ካብቲ ቦታ ቅድሚ ምብጋሶም ዳኒኤል ክሸይን ስለ ዝደለየ ንስምኡን ማእዝይ ከይሰሕት ተኸታተለኒ ኢሉዎ ይኸይድ። ክንሸይን ኢሎም ከዩርሕቐ ጥቡቕ መጠንቀቕካ ስለ ዝወሃዎም፡ ክሸኑ ክብሉ ከይጠፍኡ ብጥንቃቄ እዮም ዝገብርዎ። ዳኒኤል ኩፍ ኢሉ እንዳ ሸኑ ካብቲ ዝነበሮ ሒደት ፍንትት ኢላ ጫፍ መንዲል ርእሲ መሳሊት ርእዩ ኢዱ ብምዝርጋሕ ሰሓባ። ትርር ስለ ዝበለቶ ኣትሪሪ እንተ ሰሓባ ካብቲ ደቦቕባቕ ሓመድ ሓደ ነገር ምስቲ መንዲል ተሳሒቡ ይወጽእ። ዳኒኤል ብስምባድ ኣእዉዩ ካብቲ ቦታ ብድድ ኢሉ ከይተፈለጠ ስራኡ ይዓጥቕ። ኩነታቱ ዝረአዩ ስምኡን ካልኣትን “ኣታ ደሓን ዲኻ” እንዳ በሉ ናብኡ ጉዋዩ። ንሱ ብስምባድ ተዓኒዱ ኢዱ ናብቲ ዝረአዩ ነገር ካብ ምምልካት

ኣሊፉ ዝበሎ ኣይነበረን። ምስቶም ጉዋዮም ዝመጹ ኣዋልድውን ስለ ዝነበራ ነቲ ነገር ርእየን ርእሰን በእዳውን ብምሓዝ ከእውያን ጫውጫው ክብላን ጀመሩ። ገለ ካብቶም ኣዋዳት ግና ደፊኦም መለሰውን።

ዳኒኤል ነቲ መንዲል ምስ ሰሓቦ ምስቲ መንዲል ተገሥሱ ዝወጸ ዓስከረን ናይ ሓንቲ ንልብያ ክትሰግር ኢላ ዝፍተነት ግዳይ እዩ ዝነበረ። ኩብሮ ኣዲንቲ ናይቲ ዓስከረን ብጸላም ናይ ጸሓይ መንጽር ተኸዲኑ ኣብ ኣእዳዋውን ሶራታት ዝሕዛኦ ዝመስለ መድገምያ መሳሊ ተጠምጢሙ ነበረ።

“እዋይ ሓብተይ” በለ ስምኡን ኣብ ልዕሊኦ ደው ኢሉ ብሓዝን ርእሱ እንዳ ነቕነቐ። ነቲ ሬሳ ምስ ረአየ እቶም ኣብ ግምባራት ብጥይትን ነቶግትን ተመላሲሶም ዝጠፍኡ ብጽቱ ኣብ ዓይነ ሕልናኡ ቐጅጅል በልዎ። ከይተፈለጠ ንብዓቱ ሰዒሩዎ ብመዓጓጉርቱ ኩረረር እንዳ በለ ይነጥብ ነበረ። ካብቲ በዓል መኪና ባዴላ መሳሊ ኣምጺኦም ከኣ ኣዕሚቕም ብምኹዓት ከም ብሓድሽ ቀበርዋ። ኣብ ልዕሊኦ ደው ኢሎም ዝኸረ ሰማእታት ዝዓይነቱ ጸሎት ምስ ገበሩ ኸኣ ሓዲጎማ ተመልሱ።

እታ መኪና ተዓርያ ተበገሰ ኮነ። እተን ሰለስተ ቶቶታ መካይን ተር በላ። እታ እኒ ስምኡን ዝነበርዎ መኪና ኣብ ማእከል እተን መካይን ነበረት። ሒደት ምስ ተጓዕዘ ግና፡ ወተሃደራዊ ክዳን ዝተከደኑ ርእሶም ግና ብዑማ ዝተዓመሙ ዕጡቓት ጉፍ ይብልዎም። እቶም ሰባት ነቲ ኣብ ክሳደምን ኣእዳዎምን ዝነበረ ክታብታትን ዛዕጉላትን ዝረአዩ ኹሉ ጠንቐልቲ እምበሪ ወተሃደራትዮም ክብል ኣይክእልን። ምስቲ ክታባትን ካልኣት ጁጅ ማጁጅን ናይ ብሬን ዝመስል ዝናራት ኣብ እንግዳዓ መብዛህቶም ተጣማጢሙ ነበረ።

እቶም መራሕቲ መኻይን ካብቲ ናህሮም እኳ እንተ ቐነሱ፡ ደው ግና ኣይበሉን። ኣብ ክንዲ ደው በሉ ወይውን ሕለፉ ምባል ከኣ፡ ኣብቲ ዝነበርዎ ናይ ሓደ ሚእቲ ሜትሮ ራሕቂ ኩይኖም ንሰማይ ኣቢሎም ኣድራጋ ጤያይት ተረገፎማ ኣበሉዎ። መጀመርያኳ ልቦም ምልሕ ኢሉ ብፍላይ እተን ደቂ ኣንስትዮ ክውጭጫ ጀመሩ።

ዳኒኤል ናብ ስምኡን ተጸጊዑ “ሳሚ ገለባ ግበር” በሎ ዓቕሊ ኣጸቢቡ። “እንታይዎ ክገብር?” በሎ ስምኡን ገሪምዎ። እቶም መንእሲያት “ብረት ኣሎኩም ድዩታ እንዳ በሉ ነቶም ሊብያዊያን ተወክሱዎም። “ኣስኩት ያኹ፡ እዞም ዳርፋር ዝበሃሉ ወተሃደራትዮም” ኢሉ እቲ ሓደ ኣውቲስታ ክገንሖም ፈተነ።

“ንሕናሽ ሓረሰቶት ኢና ዝበለካ ሰብ ኣሎ ድዩ፤...” ወዘተ እንዳ በሉ ዋጭዋጭ በሉ።

እቲ ንብዓል ስምኡን ጽዒኑ ዝነበረ መራሕ መኪና፡ የማን ጸጋሙ ግልጽ ምልጽ ኢሉ ኩነታት ብድሕሪ ምዕብብ፡ መኪናኡ ኣንሂሩ ህድማ ተታሓቲዞ። እተን ካልኣትውን ማእዘናተን ፋሕፋሕ ኢሉ ክሃድማ ፈተና። ዕሙር ውግእ ከም ዝተወልዑ፡ ጠያይት በራዕሪዕ ክብል ጀመረ። እተን ክልተ መኻይን ክቕጽላ ኣይከኣላን። ሓደት ፍንትት ኢለን ጥራይ ደው በላ። እታ እኒ ዳኒኤል ዝነበርዋ ግና ብኸቱር ናህሪ ተዓዝረት፡ ሕምባበኣ ብዝወሰኸትሉ መጠን ካብቶም ከተርቲ ርሒቓ ተሰወረት። እቲ ኣውቲስታ ስምቢዱ ግዲ ኸይኑ ንነውሒ እዋን ናህሩ ኣይነከየን። እታ መኪና ብኸቱር ናህሪ ሓፍሓፍን ሓርጐጽጐጽን ምባል ምስ ኣብዝሒት ኣብ ጫፍ ካብ ዝነበሩ መንእሰያት ሓደ ንላዕሊ ዓሪጉ ተመሊሱ ብኣፍልቡ ኣብቲ ዶራን መሬት ዓለበ።

“ሰብ ወዲቐ ደው ኣብላ!” እንዳ በሉን እንዳ ተጸረፉን ዋጭዋጭ ክብሉ ዝሰምዑ መራሕ መኪና ኩነታቶም ኣደናጊርዎ፡ ነታ መኪና ደው ኣቢሉ ወረደ። ነቲ ነገር ምስ ሓበርዎ ኸኣ፡ ብቑዓኡ ጌሩ፡ “እዚ ኸይመጽእ ኢለየ ቅድሚ ምብጋሰና ዘጠንቀቅኩኹም። እንተ ኩነ ንለበዋይ ጸማም እዝኒ ካብ ሃብኩም ውጽኢቲ እነሂልኩም። ብዙሓት ኣሕዋትኩም ስለ ዘይተጠንቀቐ ኣብዚ በረኻ ተሪፎምዮም” እንዳ በለ ነታ መኪና ሓዲጉ ናብቲ ዝወደቐ ሰብ ተመልሰ። ብዓል ስምኡንውን ወሪዶም ሰዓብዎ። ኣብቲ ዝወደቐሉ በጺሖም እንተ ረኣይዎ ብዘይካ እቲ በፍንጫኡን ብእዝኑን ወረር ዝብል ዝነበረ ውዑይ ደሙ ትንፉሱ ክትጸንሖም ኣይከኣለትን፡ ድሮ ናብ ዓዲ ኹሉ ተሳጊሩ ጸንሖም።

“ያላ ሕጂ ባዴላ ውሰዱ ቅበርዎ፤ እቶም ዝረኣኹምዎ ወተሃደራት ከዩርከቡና ናብ ውሑስ ቦታ ክንኣቱ” ኢሉ ሃወኹም፡ ክበክዩኳ እንተ ደለዩ ሓይሊ ስኢኖም ዕንድ በሉ። ስምኡን ግና ሕጂውን እንዳ ነብዔ ጉድጓድ ምፍሓር ጀመረ። ንዕኡ ምስረኣዩ ኸእ እቶም ብጸቱውን ሓበርዎ። ቀቢሮም ኸእ ጉዕዞም ቀጸሉ። ካብ ሱዳን ካብ ዝበገሱ ድሕሪ ናይ ዓሰውተው ኣርባዕተ መዓልቲ ኩለል ከኣ ቐፍራ ናብ ዝተባህለት ናይ ሊብያ ኸተማ ኣተዉ። ካብኡ ብኻልእ መኪና ጌሩ ናብ ጂላቭያ ናብ ዝብሉዋ ካልእ ከተማ ወሲዱ ኢብራሂም ምስ ዝበሃል ካልእ ኣጐዓዓዚ ኣራኺቡዎም ስርሑ ንምቕጻል ይምለሰ።

ኢብራሂም ብቋንቋ ዓረብ ጌሩ ተቐዳዲሙ ዝሓተቶም ሕቶ እንተ ነበረ፡ “ኤርትራውያን ዲኹም ዋላስ ኢትዮጵያውያን” ዝብል እዩ። ኢትዮጵያውያን ብዙሕ ንንዘብ ኣይርከቡምን እዩ ስለ ዝብሉ ካብ ኢትዮጵያዊ ኤርትራዊ ክትኩነሎምዮም ዝመርጹ። ኤርትራውያን ምዃኖም ምስ ገለጹሉ ገጹ ኣብሪዑ “ካላስ ማፌ መሸክላ ያላ ሰብነትኩም

ተሓጸቡ ብልዑ ስተዩ፡ ምሽት ጠዋሊ ጥራቡሊስ ክብጽሓኩምዮ” እንዳ በለ ንኡድ ኣቃባብላ ገበረሎም። ጸኒሖ ኸኣ፡ “ንፍሲ ወከፍኩም ከክልተ ሚእቲ ዶላር ጥራይ ክፈሉኒ እምበር ኣውቶቡስ ጌረ ጥራቡልስ ጥብ ክብለኩምዮ” ምስ በሎም፡ “እንቋዕ ጥራይ ካብዚ ኹሉ ኣጸምእ ወጻኝ እምበር ገንዘብ እንታይ ይዓብስ” እንዳ በሉ መመሲቶም እተን ዝበሎም ዓቕን ገንዘብ ኣዕሞኹዎ።

ኢብራሂም ግና ኣጋይሽ ኩይኖም ደኣ ኣይፈለጥዎን እምበር ንብዙሓት ቦታ ለመጭ መልሓሱ ተጠቂሙ ዘሰንኩረ መታለሊዩ ዝነበረ። ናብ ሓደ መጽዓኒ ዝጥቀመሉ ገፊሕ ዝተኸለለ ዛሬባ ወሲዱ በቢ16 ሰባት እንዳ ገበረ ኣብ ኣውቶቡስ ዘይኩነስ ኪጆት ኢሎም ኣብ ዝጽውዕወን ንኹሚደረሽጉርቲ፡ ወይውን ብሎኬቲ ዝጽዕና መኻይን ጸዓኖም። ነቲ ኩሚደረ ዝመልኤ ካሳታታ ኣኸቢቡ ብምርስራሰ ኣብ ማእከል ንእሽቶ ቦታ ሓዲጉ ነቶም ሰባት ኣብኣ ጸፍጸፎም። ብልዕሊኦም ቴንዳ ሸፊኑ ኸኣ ተበገሰ።

ምስቲ ዝነበረ ጸሓይ ኣብ ውሽጢ ብኹሚደረሽጉርቲ ዝተጸፍጸፈን ብረዚን ቴንዳ ዝተጐልበበን መንቀራቕሮ ኣቲኻ ክትጉዓዝ ዘይግበር ጥራይ ዘይኩነስ ዘይሕሰብንኳ እዩ። እንተ ኹነ ኣማራጺ ንዝሓርበቶ ሰብ ዘይፍተን ነገር የለን። ንኸባቢ ኣርብዓ ኪሎ ሚተር ምስ ተጓዕዞ ግና ናብ ሓደ ደምብ ኣባጊዕ ዝመስል ቦታ ወሲዶም ዓሽግዎም፡ ኣብቲ ቦታ ምስ ዝጸንሑ ቐዳሞት ሓዊስካ ከባቢ ሓምሳ ዝኹኑ ሰባት ኣብኡ ተኣኻኸቡ።

“ኣዕራብ ዝኣመነን ማይ ዝሓቕነን ሓደዩ ኢሎምንዶ ግዳ” በለ ዳኒኤል ኣብቲ ባይታ ሩፍ ኢሉ እንዳ ተቐመጠ።

“እሂታ ንዓኹምከ ተጸዊትልኩም ድዩ፤” በለቶ ስምረት ሓንቲ ካብቶም ኣብቲ ደምብ ተዓሽጐም ዝጸንሑዎም ሰባት። ስምረት ቅጥን ኢላ፡ ኣብ ከባቢ መፋርቕ ዕስራታት ዕድመ ዝነበረት ትሰፍውቲ ጐርዞ ትንበር እምበር፡ እቲ ቀይሕ ሕብሪ ዝጸ ብማዳ ሓሙኹሽቲ መሲሉ ብዘይካ እተን ፍሩያት ኣዲንታን ጸዓዲት ኣሰናናን ካልእ ዝተረፉ ኣይነበርን።

“ግደፍዮባ ናይ ዝሰፊ ጋሻ ዓሻ ክብልዎስ ሓቐምዮም” ኢሉ ሰቕ በለ ዳኒኤል።

“ዳኒ ዝን ዝብለሉ ግዜ ኸኣ መጸኢ” በሎ ስምኡን ኣብ ጐድኑ ጥንቅልዒት ናብቲ መሬት ደቂሱ።

“ኣብዚ እዋንዚ ክስሕቕ እንተ ተጸቢኻኒም ሕሙም ኢኻ” መለሰሉ ዳኒኤል።

“ንሱስ ሓቕኻ ኢኻ። እዚ ኹሉ ገንዘብና ወሲዱ ናብቲ ዝበለና እንተ ዘብጽሓናኻ ጸገም ኣይምነበርን” መለሰ ስምኡን።

“ናብ ጥራቡሊስ እሞ ፊትዩ ኸይፈተወ ኸብጽጥኩሎም” በለ ዳኒኤል ካብቲ ዝነበር ቅንዕ ኢሉ። “እየ ዳኒ፡ ቀደም ደርብዩና ዝተዓዘረ ደኣ ኸመይ ኢሉ ከብጽጥኩ” ነገር ስምኡን።

“እንታ ኣይትጠቕሙን እባ ኢኹም፡ ይኺድ ሓዲግኩም” ነሃረ ዳኒኤል። “እንታይ ደኣ ክንገብር”

“ትቕርስምዎ”

“ወይ ምቕርሳም፡ ካብ ሕጂ ንንዩው ቀርስሞ፡ ገስሞ ዝብሉ ነገራት ኣይሰርሑን እዮም፡ ሰደተኛታት እምበር ደቂ ሃገር ኣይኩናን፡ ሰቢ ከይቕርስሙኻ ደኣ ጸሎት ግበር እምበር ቀርስሞ ሰምስሞ ኣይትበለና” ከረድኦ ፈተነ ስምኡን።

“ኣማስዮኡ ደኣ እንታይ ኢና ንኹና” ተሻቐለ ዳኒኤል።

“ካብዚ ኸኣ ካልኣት መጸኢምዮም ክወዓሉና” በለት ስምረት ጣልቃ ብምእታው።

“ሕጂ ኸኣ ክንከፍል ኢና” ተቐጥዖ ዳኒኤል።

“የግዲ፡ እንታይ ደኣኹም ኸትገብር፡ ዝኸፈል ጥራይ ይሃልኻ እምበር ትኸፍል” መልሰት ስምረት ህድእ ኢላ።

“ንስኺ ደኣ ዘይትኸፍሊ በሊ” ተወከሳ ዳኒኤል ናብኣ ግልጽ ኢሉ።

“ዝኸፈል ስለ ዘይብለይ እምበር ቀደም ምኸፈልኩ” ኢላ ድንጋ በለት። ኩሎም ከኣ ስቕ በሉ። ምረት እታ ጸሓይን ናህሪ ሙቕት እቲ ኸባብን ከም ቀደሙኳ እንተ ነበረ እታ ዝነበሩዎ ዑና ግና ብስቕታኦም ቆረረት።

“ንጥራቡሊስ ዘእቱ ገንዘብ ስለ ዘይበልኪ ኢኺ ኣብዚ ኣንፈት ዘይብሉ በረኻ ተሪፍኪ ዘሎኺ” ሓተታ ስምኡን ከብዱ ብድንጋጽ ሓቦጭቦጭ ኢሉዎ።

ርእሳ ብድኑኑ ብእወታ ነቕነቐትሉ።

“እዞም ምሳኺ ዘለዉኺ ኣይሕግዡኺን ድዮም” ምስ በላ ኸኣ፡

“ንሳቶምውን ከምዚ ኸማይ ሓላታት እዮም” ኢላ ሃሳስ ፍሽኽታ ለገሰትሉ።

“ብዓል ንሰኻትክን ሕጻብ እግርኺን ዝሰተሲ፡ እንታይ ክትገብራ ትሰደዳ” በላ ዳኒኤል ህውኽ ኢሉ።

“ንስኻ ደኣ ንምንታይ ትሰደድ ኣሎኻ” በለቶ ናብኡ ግልጽ ኢላ።

“ኣነ ደኣ መሪሩኒ” ኢሉ ድንጋ በለ።

ስምረት ሕጂውን ፍሽኽ ኢላቶ ጥራይ ስቕ በለት።

ኣብቲ ዝነበርዎ ቦታ ካልኣት ደለልቲ መጸኢም ገንዘብ እንተ ኸፈሎም ብዘይ ጸገም ናብ ጥራቡሊስ ከም ዘእትወዎም ቃል’ኳ እንተ ኣትዉሎም፡ እቲ ዓቕን ገንዘብ ስለ ዝበዝሖም ግና እምብልና ኢሎም ኣቕበጽዎም። መጀመርታ ኣብ በረኻ ዝደርበይዎም’ኳ እንተ መሰሎም ድሕሪ ሳልስቲ ግና ኣብ ከባቢኦም ሓንቲ ንእሽቶ ኸተማ ከም ዘላ ምስ ተሓበሩ ከብደም ንምዕንጋል ዘወርወር ክብሉ ፈተኑ። ህዝቢ እታ ኸተማ ምስ ረኣዮም ንዝምልከቶ ኣካል ይሕስዉሎም እሞ ሰዓት ዓሰርተው ሓደ ናይ ምሽት ከኣ ናይታ ሃገር ክፍሊ ጸጥታ ብላንድ ኩሩዘር ጌሮም ጠበቕ ይብሉዎም። መጀመርታ ሲቪል ክዳን ተኸዲኖም ስለ ዝነበሩ ወተሃደራት ኣይመስሎምን፡ ደኒኤል ግና ሽጉጥ ከም ዝነበሮም ምስ ረኣዮ፡ እቲ ነገር ንስምኡን ሓቢሩ ነብሶም ዘውጽእሉ መገዲ ከናድዩ የጠንቅቆ። ገለ ዓሰርተ ዝኹኑ ኸኣ በቲ ጸልማት ሞሊቐም ተሸርቡ። ስምረትውን ምስኦም ነበረት። ምሉእ ለይቲ ትጉዕዝ ሓዲሮም ከኣ ናብ ሓንቲ ንእሽቶ ኸተማ ይኣትዉ። እቶም ሲቪል ዝለበሱ ክፍሊ ጸጥታ ነቶም ዝበዝሑ ሓዞም ንቐፍራ መለስዎም። እኒ ዳኒኤል ናብታ ኸተማ ምስ ኣተዉ ዓቕሎም ጸቢብዎም ኣብ ሓደ ካንሽሎ ይኹሕኩሎ’ሞ እቲ ብዓል ዝላ “እንታይ ዝኹንኩም ኢኹም” ምስ በሎም ኤርትራውያን ምዃኖምን ንጥራቡሊስ ክኸዱ ከም ዝደልዩን ሓበርዎ።

እቲ ሰብኣይ በጋጣሚ ሕያዋይ ኩይት “ሓደ ሓውኹም ኣብዚ ኣሎ” ኢሉ ካብቲ ገዝኡ ሓደት ፍንትት ኢሉ ናብ ዝርከብ ኤርትራዊ የብጽሖም። ሓውና ረኺብና ኢሎም’ኳ ከጸናንዑ እንተ ፈተኑ እቲ ወዲ ንባዕሉውን ብጥንቃቄ ተሓቢኡ ከም ዝነበር ገሊጹ ሓደት ኣዕሪፎም ክወጽሉ ይግድዶም። ብፍላይ ስምረት ማይ ክትሕጸብ ብምኽኣላ ኣዝያ ኣመስገነቶ። ነተን ዝነበራኦም ገንዘብ ኣጥራቂሞም ንሓደ ሊብያዊ ብመገዲ እቲ ኤርትራዊ ናብ ጥራቡሊስ ከብጽሖም ይወዓልዎ። እቲ ብዓል መኪና ግና ናብ ማእከል ጥራቡሊስ ከብጽሖም ከም ዝጽግሞ ሓቢሩ ኣብ ጫፍ እታ ኸተማ ከብጽሖም ተሳማምዖ። ሓደ ካባታቶም ሓዉ ኣብ ጥራቡሊስ ከም ዘሎ ሓቢሩ ቁጽሪ ስልኪ ኣውጺኡ ነቲ ብዓል መኪና ሃቦ። እቲ ብዓል መኪና ምስቲ ወዲ ብስልኪ እንዳ ተረዳድኤ ሓቢኡ ናብታ ዝደለይዋ የብጽሖም። ስምረት ገንዘብኳ እንተ ዘይነበራ ብዓል ስምኡን ስለ ዘሕለፉላ ግና ካባታቶም ኣይተረፈትን።

ከተማ ጥራቡሊስ ዋና ኸተማ ናይ ሊብያ ኹይና ልክዕ ከም ናይ ኣስመራ ኢድ ከም ብዓል ኢጣልያን ዓባይ ብርሃንያን ዝኣመሰላ ባዕዳውያን ገዛእቲ ዝጠዓመት እያ። ካብ ኩለን ከተማታት ዝዓበዩት ከተማ ጥራይ ዘይኩነትስ ዓባይ ወደብውን እያ። ዕድመ እታ ኸተማ ክሳብ 7ይ ክፍለ ዘመን ቅድሚ ልደተ ክርስቶስ ኣቢሉ ዝዝርጋሕ ምዃኑ’ኳ እንተ ተነግረ፡ ነቲ ውቕብ ህንጻታታን ሰፊሕን ልሙጽን ትሕተቅርጽን፡ እንዳስተራኣዊ ምዕባሊታታን ዝረኣየ ሰብ ግና፡ እታ ከተማ ክንድኡ ኣረጊት ምዃና

ንኸግምት አሸጋግሮ። ጥራቱ ለሰው ውቅብቲ አብ ልዕሊ ምዃና ናይታ ሃገር ቀንዲ ናይ ንግድን ኢንዱስትሪን መንግስታዊ ምሕደራን ማእከል እያ።

ኤርትራውያን ናብ ሀገረ ሊብያ ዝውሕዙ ዘለዉ ንፈለማዮም ኣይነበረን። እቲ ቀዳማይ እግሪ፡ ኣበሓጐታቶም ኣብ እዋን ባዕዳዊ መግዛእቲ፡ ምስ ጥልያን ዓስኪሮም ኣንጻር ሊብያውያን ንምውጋእ ዝገበርዎ ምብጻሕ ከኸውን ከሎ እዚ ካልኣይ ከኣ ንዓዲ ጣልያን ንምእታው ብባሕሪ እታ ሃገር ንምስጋር ዝገበርዎ ዋሕዚ እዩ። እቲ ኣብ ጥራቡሊስ ዝጸንሖም ወዲ፡ ንስምረት ምስ ረኣዩ፡ “ኣይ ኣምንንን፤ ስምረት ዲኺቲ” ይብል ስምቢዱ።

“ኣነ’ው ወደይ ስምረት ክርታትያ” ኢላ እንዳ ኣስተማሰለት ሰላም በለቶ።

“በጃኺ ኢለኪ ኣይተማርሪ፡ ተመስገን ክትብሊዮ ዝግብኣኪ። ትፈልጢሎኺ እዛ ኹላ ህዝበይ ምስቶም ዝጠሓሉ ጠፊኣ እያ ትብል ዘላ። እዚ እዋንዚ ተመስገን ትብልሉ እምበር ተስተማሰልሉ እዋን ኣይመስለንን” ብምባል ገንሓ። ናብ እኒ ስምኦን ግልጽ ኢሉ ኸኣ “እንቋዕ ደሓን መጽኹም ኢሉ፡ በረኽት ይበሃል” እንዳ በለ ተላለዮም። “ዝጠሓሉ ሰባት ኣለዉ ማለት ድዩ፤” ሓተቶ ስምኦን ስሙ ሓቢሩ ሰላም ብድሕሪ ምባል።

“ዝሰግሩ ሰባትሲ ኣለዉዶ ኢልካ ሕተት እምበር ዝጥሕሉ ደኣ መሊኦም፡ ሕጂስ ለሚድናዮ ኸማን” ክብል ኣሰምበዶ በረኽት። ናብ ኩሎም ግልጽ ኢሉ ኸኣ፡ “ያ ጀምዓ ኣብ ጉርጂ ኣብ ዝበሃል ሰፈር ኢና ዘሎና። እታ ንነብረላ ዘሎና ቤትኳ ሓቂ ይሓይሽ ክሳብ ዓንቀራያ መሊኣ ዘላ ነዚ ሓወይኳ ኣብኣ ምሳይ ክቐርቅሮ እዩ፡ እንተ ስንኻትኩም ግና ምሳና ሓዲርኩም ጽባሕ ካልእ ቦታ ምንዳይ ኣይክተርፈኩምን እዩ” ኢሉ ነቲ ህልው ኩነታት ይሕብሮም። “ከምዚ እንተ በልክኹም ግና ኣይትሰምብዱ፡ ብፍላይ ቁሩብ ጉርሽ እንተ ኣሎኩም ዝኣ ክራይ ምርካብ ጸገም ኣይከሰንን።”

“ኣብ ኢድናኳ ብዙሕ የብልናን፡ እንተ ኹነ ኣብ ውሽጢ መዓልታት ከነሐውል ንኸእል ኢና” ኢሉ ይነግሮ ዳኒኤል።

“ተማም እምበር፡ እቲ ቤት ምርካብ ከኣ ናባና ሕደግም” ኢሉ መሪሖ ኣበገሶም።

ስምረት ግና ናብ ስምኦን ቅርብ ኢላ፡ “እታ ምስ መሓዙተይ ዝነበርናያ ክፍሊ ንኸልእ ዝተዋህበት ኣይመስለን፡ ሓንቲ ሓዳስ ሰብ ሓዲግናላ ኔርና፡ ፍቓደኛታት እንተ ኷ንኩም ምሳይ ክወስደኩም” ኢላ ሓሳብ ኣቐረበትሎም። ምስኣ ተሳማሚያም ከኣ ተኸተልዋ።

“እንታ እዚ ኣባይቶምሲ ልክፅ ከምዚ ናይ ዓድናዮ በለ ስምኦን ነቲ ጸዕዳ ዝተለቐለቐ ርሻናት እንዳ ረኣዩ።

“ኣነስ እቲ ጀለብያኦም ጥራይ እዩ ጸዕዳ ዝመስለኒ ኔሩ፡ እንተ ኹነ ኩሉ ኣባይቶም ብጸዕዳዮ ለካ ተለቢጦ” በለ ዳኒኤል ብወገኑ።

“እንታ እታ ልቦም ጥራይ ጸዕዳ እንተ ትኩነልና” ተመነየ ስምኦን።

ስምረት ነቲ ብዓል ቤት እቶም ኣወዳት ኣሕዋታ ምዃኖም ሓቢራ ኣእመኑዮ። ንሱ ኸኣ ነታ ምስተን ባሕሪ ዝወሓጠን መሓዙታ ትነብረላ ዝነበረት ክፍሊ ሓዲጉ ካልእ ንእስ ዝበለት ክፍሊ ከፈተላ። ብዛዕባ እታ ኣብኡ ዝሓደጋኣ ዓል እንተ ሓተተቶ ኸኣ፡ እቲ ዝ ብክፍሊ ጸጥታ ተፈትሹ ስለ ዝነበረ እታ ዓል ደፊራ ክትምለስ ከምዘደፈተወት ይሕብራ።

ኣካላቶም ተሓጸጸዎም ኣመት ከብዶም ክገብሩ ተቐረቡ።

“ምስቶም ጥሓሎም ዝብልምም ዘሎዉ ኔርኪ ማለት ድዩ፤” በለ ዳኒኤል ርእሱ ብሓዘን እንዳ ነቐነቐ።

ስምረት ርእሳ ብኣወንታ ነቐኒቓ ድንን በለት። ብኡ ብኡ ኸኣ ካብተን ፍሩያት ኣዲንታ ንብዓት ናብቲ ባይታ ክነጥብ ጀመረ። “ልዕሊ ሓደ ሚእቲ ኣቢልና ንኸውን ኔርና፡ መብዛሕቶም ኣወዳት ከይኖም ደቂ ማይተመናይ እዮም ኔርም፡ ካልኣት ዓሌትውን ኔርምና።” ኢላ ነቲ ድሮ ኣብ ኣፋ ዝነበረ መግቢ ብድሕሪ ምውሓጥ፡ ቦቲ ተጉልበባትሉ ዝነበረት ሻሽ መሳሊ ነቲ ዝነጥብ ዝነበረ ንብዓታ ደረዘት። “ከባቢ ዕስራን ሓሙሽተን ዝኹና ደቀ ንስትዮ ኔርና” እንዳ በለት ከላ ኸኣ፡ እቲ ዘጋጠምም ከቢድ ሓደጋ ኣብ ዓይኒ ሕልናኣ ተቐጀለ።

ቅድሚ ሓደ ወርሒ ኣቢሉዮ ዝኸውን፡ ናብ ሓሙስ ዘውግሕ ወጋሕታ ካብቲ ተኣኪቦምሉ ዝነበሩ መዝርዓ ብነኣሸቱ መካይን ተጸዲኖም ናብቲ ገማግም በጽሑ። ኣብቲ ገማግም ኩይኖም ነታ ባሕሪ ተርቢዓ ናብቲ ዓዲ ሰላምን ምዕባለን ዝበሃል ሃገራት ኣውሮጳ ክተሳግሮም ተስፋ ዘምበሩላ ዓባይ ጃልባ ብብርሃን ወርሒ ተሓጺዞም ካብቲ ገማግም ብማዕዶ ምስ ተመልከቱዋ ልቦም ብተስፋ ህርመታ ኣንሃረት። እቲ ዘሳግሮም ብዓል መርከብ ምስቶም መሻርኽቱ ኩይኑ ብኸልተ ሞተር ስካፍ ናብታ መርከብ ከብጽሖም ጀመረ። እቶም ማይን ካልእ መሻርፍን ዝተሰከሙ ቀዳምነት ተዋሂቦም እኳ እንተ ሓለፉ እቶም ዝተረፉ ግና ናብተን ሞተርስካፍ ንምድያብ ከከም ሓይሎም ክዳፍኡን ክራገጹን ጀመሩ። እቲ ምድፍፋእ ካብ ዓቕን ሓለፉ ዳርጋ ናብ ባእሲ ገጹ ምስ ሰገረ ስምረትን እተን ክልተ መሓዙታን ፍንትት ኢለን ዕንድንድ በላ።

“እንታይዮም ዓልይ እዚኣቶም! ኣቡዑር፤” በለት ኣይዳ ሓንቲ ካብተን መሓዙታ።

“ኣቡዑርሲኳ ቐረንካ ትሓርሶም፡ ነዚኦምከ እንታይ ትገብሮም፤” መለሰትላ ናዝሬት እታ ካልኣይቲ መሓዛ ስምረት።

“ንሰኽን ከኤ ብዕራይዶ ግዛዕዶ ካብ ትብላስ ከመይ ኢልና ንሰግር ግዳ ዘይትሓስባ” በለት ስምረት ብወገና።

እተን ሞተርሰካፋት ነቶም ብኸንደይ ምድፍፋኣ ዝተጸዕነውን ተሰኪመን ናብታ ጃልባ ኣብጸሒናኦም ይምለሳ ነበራ። ብዙሓት ካልእት ግና ኣብ ውትህድርና ብዘወሰድዎ ናይ ምሕምባስ ስልጠናታት ተጠቂሞም እንዳ ሓምበሱ ናብታ ጃልባ ይበጽሑ ነበሩ።

ድሕሪ ብዙሕ ምጽቕቓጥ ግና እቶም ዝደፋፍኡ ዝነበሩ ኣጉባዝ ነቲ ድፍፍእ ሕዲጐም ዋጭዋጭ ክብሉ ጀመሩ። ብፍላይ እተን ኣዋልድ ከምስርዓት ከእውያ ጀመራ። ቦቲ ዝገበርዎ ምጽቕቓጥ ሓንቲ ጓልን ክልተ ኣወዳትን ሂወቶም ስኢኖም፣ ስለ ዝጠሓሉ እዩ። ተቐላጢፎም ካብቲ እኩብ ህዝቢ ኣውጺኦም ኣመት ሂወቶምኳ እንተ ገበሩ ድሮ ተኸርጀም ስለ ዝነበሩ ካብ ምሕዛንን ምብካይን ሓሊፎም ክገብርዎ ዝኸኣሉ ነገር ኣይነበረን።

እቲ ዘጐዓዕዎም ሰብኣይ ሰነ ስርዓት እንተ ዘይጌሮም እቲ ጉዕዞ ክቕጽሎ ከምዘይከእል፣ ከደፋፍኡ መሬት እንተ ወጊሑ ኸኣ ክፍሊ ጸጥታ ክኸሸፍዎም ከምዝኸእሉ ገሊጹ ብድሕሪ ምጥንቃቕ ቀዳምነት ነተን ኣዋልድ ከህብወን ኣዘዘዎ። ስምረትን መሓዙታን ካልእት ብዙሓትን ነቲ ዕድል ተጠቂመን ናብታ ጃልባ በጽሓ። ከባቢ ሓደ ሚእትን ሰላሳን ዝኹኑ ሰባት ምስ ተጸዕኑ ኸኣ ምድሪ ክበርህ ስለ ዝጀመረ ከይከሸፋ ሰጊኦም ብኢጋኡ ነቶም ዝበዝሑ ኣብ ደንደስ ባሕሪ ሓዲጐም ጉዕዞ ባሕሪ ጀመሩ። እቶም ኣብቲ ደንደስ ዝነበሩ ኸኣ፣ ‘በሉ ንዓናውን ከማኹም የማስለና እምበር እንታይ ይበሃል ኩይኑ’ እንዳ በሉ ብምስትምሳል፣ ኣእዳዎም እንዳ ኣወዛወዙ ቻው በሉዎም። እታ ጃልባ ግዝፋን ሞተረኣን ሓዲግና ልክዕ ከም ሓላብ ኩለንትናኣ ካብ ዕንጸይቲ ዝተሰርሑት ኣብ ርእሷ ምዃና፣ መጽለሊ ኹን ኩፍ መበሊ ኣይነበራን። ምናልባት ኣቕሑ እምበር ሰብ ንምጉዕዓዝ ኢላ ዝተሰርሑት ኣይትመሰልን እያ። እንተ ኹን ናብቲ ዝደለይዎ ምዕራፍ ጥራይ ተብጽሓዮም እምበር ብዛዕባ መልክዓ ዝዓጀቦ ኣይነበረን። ኩሎም ኣብቲ ዕሙቕ ዝበለ ዝባና ተጸፋጺፎም ነቲ ባሕሪ ተርቢዕካ ናይ ምሕላፍ ሃቕናኦም ፈለምዎ። ተበጊሳ ብዙሕ ከይከደት ብዙሓት ዕውልውል ኢሉዎም ገሊኦም ክተፍኡ ገሊኦምውን ርእሶም በእዳዎም ደጊፎም ተኹርመዩ።

እዋን ክረምቲ ስለ ዝነበረ፣ እቲ ቁርጽራጽ ዝመሰል ዝነበረ ደበና እንዳ ተለጋገበ ነቲ ኣብ ልዕሊኦም ዝነበረ ሰማይ ክኸፍኖ ጀመረ። እቲ ደበና ፍኹስ ዝበለኳ እንተ ነበረ ደሓር ግና እንዳ ተደራረበ ኣብ ልዕሊኦም ተኹሚና ጸለሎ መሰለ እቲ ባሕሪውን ከምቲ ሰማይ ጸልማት ስለ ዝኹን ክትጐዓዘሉስ ይትረፍ ክትርእዮውን ዘይብርሃካ ኣዝዩ ከበድ ኩን። እቲ

ኸባቢ ብዝጸልመቶ መጠን ኣብ መንፈሶም ከበድ ጸቕጢ ፈጢሩሎም ኩላቶም ስቕ በሉ።

“እንታይ እዩ ጓለይ ዘይብርሃካ?” ኣገረምረመት ናዝሬት ናብታ ኣብ ጐና ተኹርምያ ዝነበረት ኣይዳ ጽግዕ ኢላ። ናዝሬት ሓደ ምሳይ ክወስደኪየ ኢሉ ኣጉል ተስፋ ብምሃብ ስለ ዘጌሸዋ ናይ ሰለስተ ወርሒ ጥንሲ ሓዛ ነበረት።

“ሰማዩ ባሕሩ ጸልሚቲ ደኣ ከመይ ኣቢሉ ክብርሃኪ” ነበረ መልሲ ኣይዳውን።

“ኣጆኹን ኣጆና፣ ኣመንቲ እምበር ተወላወልቲ ኣይንኹን” ኢሉ ፍሸኽ በለን እቲ ኣባ ቐሺ እንዳ በሉ ዘላግጹሉ ብሰራት። ብሰራት ሕጽር ዝበለ ቀይሕ፣ ጐታን መንእሰይ ኩይኑ መጽሓፍ ቅዱስ ካብ ኢዱ ዘይፈሊ ንዝረኸበ ሰብ ቃል ኣምላኽ ካብ ምንጋር ዘይዓርፍ ንፋዕ ኣማኒየ ኔሩ። “እምነትኳ” ቀጸለ ብሰራት፣ “ኣብ ከባቢኣ ዘሎ ግዚኣዊ ነገራት ሰጊራ ኣብ ርሑቕ ንዘሎ ጩራ ብርሃን ኣማዕድያ ትርኢ ክሻፋ እያ።”

“ንመን ኢና”ም ክንእምን ኣታ ቐሺ፣ ገሊኦም እመናና ኢሎም ገንዘብና ኣሕዲጐምና ገሊኦምውን እመናና ኢሎም ድንግልናና ኣፍሪሶምልና” በለቶ ናዝሬት ምረት ሓዊሳ።

“እዋእ ኣቲ ተኣደቢ፣ ሰብ ከይሰምዓኪ!” ክትገንሓ ፈተነት ስምረት።

“ኣቕኺ ኢኺ ዝእመን ሓደ ጥራይ እዩ፣ ንሱ ኸኣ እግዚኣብሄር’ዩ ስሙ” ኢሉዋ ሕጂውን ፍሸኽታ ለገሰላ ብደዉ።

“እምበርዶ ትርእዮ ኣሎኻ እዚ ምድሪ ከውታ ለይቲኳ’ዩ መሰሉ” በለት ስምረት።

“ምርኣይ ደኣ እርእዮሎኹ፣ እንተ ኹን ክወግሕ ኣብ ዝቐረበሉ እዋን ግብ ኢሉዩ ዝጽልምት። ኩኖ እዚ ኣጉልቢቡና ዘሎ ጸልማት ኩሉዕ ብርሃን ኣሎ፣ ክንዲ ዝኹን፣ እንተ ክኢልክን ናብዚ ኸቢቡና ዘሎ ጸልማት ዘይኩን፣ ናብቲ ኣብ ሰግር ዘሎ ብርሃን ኣማዕድዋ” በለን ገጹ ኣብረው።

“ከም ኣፍካ ይግበረልና ወደይ” ተመነየት ናዝሬት ድምጻ ኣለሰሊሳ።

“ሰማዕ እንዶ ቐሺ፣ ከመይ ኢልካ ኢኻ ወትሩ ሕጉስ ክትከውን ዝኸኣልካ” ካልእ ሕቶ ኣልዒላ ስምረት ኣንቃዕራ ናብኡ እንዳ ጠመተት።

“ካብ ላዕሊ’ዩ ኹይኑለይ ስምረቲና። እንታይ’ም ኣቢኸናና እንዲኸን ዓመት ምሉእ ብሰራት ወንጌል ነገርናክን ኣይሰማዕክናናን። እቲ ቀንዲ ዘሓጉሰኒ ስመይ ኣብ መዝገብ መንግስተ ሰማያት ስለ ዝተጻህፈ’ዩ። ኣነ ሕጂ እንተ ሞትኩ ናብይ ከምዝኸይድ ኣጸቢቐ እፈልጥየ እምበር እቲ ከርተት ምባል ደኣ ምላኽን ሓቢረ እዳደሶ ኣሎኹ” ኢሉ ኣዕሚቂ

ብድሕሪ ምትንፋሱ “እዛ ጥቕሲ እዚኣ ከነብበልክን ተጸመማኒ” እንዳ በለ ነታ ንእሽቶ መጽሓፍ ቅዱስ ንንጹሉ ከንብበለን ክብል ከሎ፡

“ጀሚሩና ኸኣ ሕጂ፡ ግደፊና በጃኻ ንሱ ይጽንሓልካ” ኢላ ኣይዳ ተቓወመቶ።

“ደሓን ካብ ዘይፈቐድክን ደኣ እገድፎ፡ ኣነሰ ምንጪ ሓጎሱካ እንታይ እዩ ስለ ዝበልክናኒሞብር” ኢሉ ነታ መጽሓፍ ዓጺፉ፡ እታ ወትሩ ዝዝምራ፡ “የሩሳሌም ሃገሪይ እናፍቕ ክርእየኪ ብዓይነይ...” ትብል መዝሙር እንዳ ዘመረ ገጹ ካባታተን መለሰ።

እቲ ኣብ ልዕሊኦም ተጻፂኑ ዝነበረ ጸሊም ደበና ነቲ ዓቕሩዎ ዝጸንሑ ሽሽ ማይ ኣብ ልዕሊኦም ፈነዎ። ሓደት ጸኒሑ ከቢድ ኣውሎ ንፋሰውን ተላላሊ ሓይሉ ከርኢ ጀመረ። እቲ ሃዲኡ ዝነበረ ባሕሪ በቲ ጸፍዒ ዝናብን ሓያል ንፋሰን ዘንጸርጸረ ክመስል ተንሲኡ ክኹመርን ክጋማጠልን ጀመረ። እቲ ግጥም ፈጸሙ ምዕሩይ ወይውን ርትዓዊ ኣይነበረን፡ ማለት ሓንቲ ኣረጊት ጀልባ፡ ኣንጻር ኣውሎ ንፋሰን፡ ሓያል ዝናብን ማዕበል ባሕርን ገጢማ ክትሰርር ማለት ጠሪሰካ ዘይሕሰብ እዩ። እቲ ንፋሰን ጸፍዒ ዝናብን ነቶም ኣብ ዝባን እታ ጀልባ ኸይኖም ዝጣርዑ ዝነበሩ ግዳያት፡ ኣንጢሩ ናብቲ ዝዓፍር ዝነበረ ጸሊም ባህሪ ክድርብዮም ደለዩ።

እቶም ብሳተላይት ዝዓያ ሞቢል ቴሌፎን ዝነበሮም፡ ረዲኤት እንተ ረኸቡ ኢሎም ደዊሎም ርድኡና ክብሉ ፈተኑ። እቶም ዝበዝሑ ግና ኣውያትን ጫውጫውታን ተተሓዝዎ። እቲ ጨካን ማዕበል ነታ ጀልባ ምጽዓይ ከም ዝኣበየት ልኻይ ክሓቐናን ከሰራሰራን ጀመረ፡ ገልጠምጠም ምስ በዝሓ ገለ ካብቲ ብዕንጸይቲ ዝተሰርሑ ኣካላ ክፈናጨል ጀመረ፡ እቲ ብላዕሊ ወሪዱ ኣብ ዝባና ዝዓቐር ዝነበረ ጥራይ ዘይኮነ ካብቲ ዝኹመር ዝነበረ ማይ ባሕሪውን ክኣትዎ ጀመረ። እቶም ግዳይ ካብ ዓቕሊ ጽበት ዝተላዕለ ነቲ ማይ ክቈጥጥዎኡ ይፈትኑ እምበር፡ እቲ ዝጋማጠል ዝነበረ ማዕበል ዘዘለሉ ሰባት እንዳ ተማልኤ ናብቲ ባሕሪ ክሸርቦም ጀመረ።

ብጽቶም ተተቐሊቦም ክሸረቡ ምስ ረኣዩ ገለኦም ሃለዋቶም ከጥፍኡ ገለኦምውን ብቐብጸተ ተሰፋ ንሞት ተኹርምዮም ክጽበይዎ ገለውን ብዓቕሊ ጽበት ነጢሮም ናብሪ ባሕሪ ክሸረቡ መረጹ። እቶም ዝበዝሑውን እንተ በኸዩን ጫውቻውኳ እንተ በሉን ነቲ ጨካን ማዕበል ግና ከደንግጽዎ ኣይከኣሉን። እታ ጀልባ ንባዕላውን ነቲ ክቱር ነድሪ ባሕሪ ክትጸወሮ ስለ ዘይከኣለት ተሰባቢራ ፋሕ-ፋሕ በለት። ብዙሓት ሓምቢሶም ዝኸለሉ ዕሉማትኳ እንተ ነበሩ፡ እቲ ዝነበሮም ክኣለት ምስ ሓይሊ እቲ ደምሳሲ ማዕበል ክዳረግ ጠሪሱ ኣይከኣለን።

ስምረትን መሓዙታን ከም ሰበን ኣብ ክርሲ እቲ ባሕሪ ተደርብዮን ንሞት ይጸባብዳ ነበራ። ብዙሓት ብዮማን ጸጋመን ተዘርጊሑም ጸምበለል

ይብሉካ እንተ ነበሩ ኣየናዮም ምዉት ኣይናዮም ህሉው ግና እዝጊ ጥራይዮ ዝፈልጥ ዝነበረ። ኣይዳ ጸምበለል ትበል እምበር ድሮ ተኸርጃያ ዝነበረት። ናዝሬትን ስምረትን ግና ካብታ ጀልባ ዝተፈንጨለ ኣዕጻው ንግዚኡ ጸምበለል ዮብለን ስለ ዝነበረ ብህይወትኖን ኔረን። ናዝሬት፡ እቲ ብዘይ ምቁራጽ ዘዘለሉ ዝሕዘለን ዝነበረ ኩምራ ማዕበል ብዝጸዓቕ መጠን ትንፋስ ሃጺሩዎ ሓለዋታ ከተጥፍኦ ጀመረት ቀስ ብቐስ ነቲ ጣውላ ሓዲጋ ንታሕቲ ተሸርበት። እቲ ወሓጢ ኩምራ ማይውን ጸቂጡ ኣስጠማ።

ስምረት ግና ኣብታ ጣውላ ተላሊጋ ኣስማት መሓዙታ እንዳ ጸውዒት በቲ ብብኸያት ዝላሕተተ ድምጺ ኣእወየት። እንተ ኹነ ብዘይካ ጉሳዕ እቲ ንመሓዙታን ንመብዛሕቶም ብጸታን ዝወሓጠ ጨካን ባህሪ፡ እኔኹ ዝብል ድምጺ ሰብ ኣይረኸበትን። ገና ኣብቲ ዕንጸይቲ ተለጢፋ ኣይምውትቲ ኣይሰርርቲ ከይና ኣብ ዝነበረቱሉ እያ ሓንቲ ዓበይ መርከብ ፓውዛ ወሊዓ ከምኡውን ሂሊኩፕተር ኣብ ልዕሊቲ ዝጋማጠል ዝነበረ ባሕሪ ከተንጉብጉብ ዝሰምዒት።

“ብድሕሪዚ ሃለዋተይ ፈሊጠ እንተ ተበራበርኩ ግና፡ ንዝሓ ርእሳይ ኣብ ባሕሪ ወይውን ኣብ ጀልባ ዘይኮነስ ኣብ ዘይፈለጠ ሕክምና ደቂሳያ ረኺቢያ” ኢላቶም ነቲ ዝሃሪ ዝነበረ ንብዓታ በቲ ተጐልቢባቶ ዝነበረ ሻሽ መሳሊ ሓበሰቶ።

“ኣብ ሊብያ ዝርከብ ሕክምና ድዩ?” ተወከሳ ዓኒኤል።
“ኣይፋለን ኣብ ቱኒዝያምብር” በለቶም።
“እሞ እቶም ቱኒዝውያንክ ገለ ደንጊጸም ንኸትሰግራ ኣይተሓባቡኹንን?” ሕቶኡ ቀጸለ ዓኒኤል።

“ዓጢጥም፡ ንሶም እሞ ኸኣ ካብዚ ዓዲ ዝኸፍኡ እዮም፡ ቁሩብ ትንፋስ ምስ መለሰና ቀልጢፎም ናብ ሊብያ ጠሪዞምና፡ እዚኦም ከኣ ተቐቢሎም ቁፍራ ከም ንርኤ ጌሮምና። ናይ ሎም ዘመን ዕንኪላሎዮ” ኢላቶም ናይ ዓቕሊ ጽበት ፍሸኽ በለት።

“እቲ መንፈሳዊ ወዲኽ ደሓነዶ?” ሓተታ ስምኡን ብወገኑ።
“ንሱስ ሰብ ኣይኮነንዶ ኢልካዮ፡ ደሓር ከኣ ንዕኡ ጥራይ ስለ ዝጠቐስኩልኩምዮ እምበር ብዙሓት መንፈሳውያን ኣብኡ ኔሮም እዮም ንሳቶምውን ካብ ናይ ብጽቶም ዝተፈልዩ ዕጻ እዮጋጠምምን” በለቶ።

“ዓርከይ ዝኸፈልና ኸፈልና ብዓባይ መርከብ እምበር ብጀልባ ኣይንንቅልን ኢና” በለ ዓኒኤል እቲ ኹነታት ኣስካሕሲሑም።

“ከመይ ዝበለ ጽንኩር እዋንዩ ወደይ፡ ሓቕኻ እባ ኢኻ ሰለሰተ ሞት ክትብሎ” በለ ስምኡን ንሱውን ነቲ ኣብ ኣዲንቱ ቀምበይበይ ኢሉ ዝነበረ ንብዓት ብሕቡእ እንዳ ሓበሰ።

“እዋይ ሓፍተይ፡ በሊ እንቋዕ ንሰኪውን መዋጽኦ ፈጠረልኪ እምበር እዘስ ንኸትምኩሮስ ይትረፍ ንኸትትርኹ ኸማን የጨንቐካ” ይብል ዓኒኤልውን በቲ ታሪኽ ተተንኪፉ።

ከምቲ ዝተጸበይዎ፡ ናይ ዳኒኤል ካብ ዓዲ እንግሊዝ፡ ናይ ስምእንውን ካብ ዓዲ አሚሪካ ብመገዲ ሓዋላ ንቐለበምን ንመሳገሪአምን ዝኹኖም ገንዘብ ተላኢኹሎም ሕጉስ በሉ። ስምረት ግና ኣብቲ ንቐለብ ዝኸውን ድዩ፡ ንዝ ክራይ ዝኸፈል ገንዘብ እጃማ ከተበርክት ብዘይ ምኽኣላ ብዙሕ ከሕንኻ ጀመረ። ምዓልትታት ብዝወሰኹሉ መጠን ከኣ እቲ ሕንክታ ናብ ክቱር ጭንቀት ተቐይሩ፡ ክትሃረብ ኩነ ክትበልዕ ክሳዕ ትሰእን ኩነት። እቲ ፍሕሸው ገጸን፡ ላዛ ጸወታኣን እንዳ ሃሰሰ፡ ዕላላ ብስቕታ ፍሽኽታኣውን ብዝነታ ተዋሕጠ።

ሓደ ቐትሪ፡ ዳኒኤል ምስቶም ኣብ ጉረቤቶም ከይኖም ብድሽ ዝመሓለፍ ፊልምታት ዝርእዩን ካርታ ዝጸውቱን ዝከበሩ ብጽቱ እንዳ ተጸወተ፡ ስምእን ግና ኣብቲ ኣብ መሬት እታ ክፍሊ ዝተነጸፈ ፍርናሽን ከብርታን ከፍ ኢሉ ኣብ መንደቕ ብምጽጋዕ መጽሓፍ ቅዱስ የንብብ ነበረ። ስምረት ብደገ ናብታ ክፍሊ ኣትያ፡ ሓደ ነገር ክትብሉ ደልዎኳ እንተ ኣተወት፡ ሓሳባ ቐይራ ግና፡ “መቐም እነ ብዙሕ ዘንብብ ይመስለኒ ኔሩሞ ንስኻ ግና ሕልፍ ዝበልካ ኢኻ” ኢላ ንላውን ካብ ሳንጣኦ መጽሓፍ ኣውጺኦ ከፍ በለት። እንተ ኩነ ሓንቲ ገጽ ገንጺላ ንፍርቂ ሰዓት ዝኸውን ዕንድ ምስ በለት፡ ትሓሰብ እምበር ተንንብብ ከምዘይነበረት ኣስተውዒሉ፡ “እምበኣር ከምዚኣ’ያ ምንባብ” ኢሉ ፍሽኽ በለ ስምእን።

ንሳ ግና ኸምዛ ትንፋስ ዘይነበራ ጸጥ ምስ በለት፡ “ስምረት” ኢሉ ተደሃያ።

“ኣቤት” በለት ስምብድ ኢላ።

“ሎሚ ቕን ኣይግድን፡ ብዙሕ ተሰግሊ ኣሎኹ፡ እንታይ ሓድሽ ነገር ኣሎ ድዩ!” ይብላ ነቲ ምንባብ ኣቋሪጹ።

ኣብ ከቢድ ሽግር ከም ዝነበረት ካብ ኣፋ ዝወጸ ቃል ዘይኩነስ ካብ ኣዲንታ ዝወጸ ህጽጽ ንብዓት ኣቃልሑ። ዘርባዕባዕ ክትብል ምስ ረኣያ ንሱውን ምስኣ ክነብዕ ደለዩ። ብሓይሊ ንብዓቱ ተቐጻጺሩ ከኣ “እንታይ ዘጋጠመኪ ነገር ኣሎ ድዩ!” በላ ህድእ ኢሉ።

“ስምእን ሓወይ እነ ጌጋ ዕጻ ዝበጽሓኒ ከብላሊት ፍጥረት” ኢላ ብኸያት ተታሓሓዞ።

“ከምኡ ኣይትበሊ ስምረት፡ ብዘይካ እቲ ብክርስቶስ ዝርከብ ሰናይ ዕጻ፡ ኩሉ ካልእ ጥዑይ ዕጻ ኣይኩነን፡ ደሓር ከኣ ዘይ ኩልና ክርተት ንብል ዘሎና፡ ኣይትበክዪ በጃኹ” እንዳ በለ ክእብዳ ተጋደለ።

ደኒና ንብዓታ እንዳ ሓበሰት፡ “ምስ ሰይቲቦይ እየ ዓብዩ፡ ኣደይ፡ ምሟታ እምበር ብኸመይ ወይውን መዓስ ከም ዝሞተት ብዙሕ ኣፍልጦ የብለይን። ኣባይውን ለዋህ እኳ እንተ ነበረ እታ ሰበይቱ ስለትሕይሎ ግና ኣብ መንገጥ ተቐርቂሩ እዩ ኔሩ” በለቶ።

“ኣጆኹ ደሓን ምስ ኣደ ኹነ ምስ ሰይቲቦ እቲ ዋና ኣገዳሲ ዓቢኹ ኣብዚ ምብጻሕኪ እዩ፡ መጻኢኹ ኸኣ ብቐድሚኹ እዩ” ኢሉ ከበራትዓ ፈተነ።

“ኣብ ጀርመን በቦይ ትውለድ ኣብቲ ኣላትኒ፡ ንሳ ብዘለኣኸትልይ ገንዘብየ ክሰግር ፈቲነ” በለቶ ጸኒሓ።

“ብዛዕባ እቲ ዘይምሲጋርኪ እንተ ኩይኑ፡ ዘሕዝንኳ እንተ ኩነ ነቶም ዝጠፍኡ ብጸትኪ ዘኪርኪ ንኣምላኽ ከተመስግኒ እምበር፡ ክትጉህይን ከተማርርን የብልክን” ኢሉ ተቐውማ ስምእን።

“ንሱ ደኣ ሓቅኻ ኢኹ እንተ ኹነ እታ ተሰፋ ጌሪያ ዝከበርኩ እንኩ ዝነገርኩኻ ዓል ኣቦይ ሕጂ ደዊላ ጸኒሓ” ኢላ ነገረቶ።

“እሞ ደኣ እንታይ በለትኪ!” ሓተታ ስምእን ርእሱ ናብኣ ኣቐኒኑ።

“እነ ዓቕመይ ጌሪየ ካብ ሕጂ ንደሓር ንመስገሪኺስ ይትረፍ ንቐለብኪውን ክሕግዘኪ ኣይክእልንዮ፡ ኣመት ሓዳሪይ ክገብር ሕደግኒ እዚ ወደሓንኪ ኣላትኒ” ኢላ ሕንቕንቕ በለት።

“ኣጆኹ ደሓን፡ ኣምላኽ ይፈልጥ በጃኹ። ደሓር ከኣ ንዓና ደኣዩ እቲ ገንዘብ ከም ርድየትካ ዝርከብ ዝመስለና እምበር ንሳቶምሲ ብኸንደይ ጸዕሪዮ ዝረኽብም” ነበረ መልሲ ስምእን።

“ኣይተጋገኻን ንሱስ፡ ዓቕልና ጸቢቡና ዓቕሎም ኣጽቢብናሎም ኣሎና” ኢላ ደኒና ትም በለት። “ክብረተይ ክዕቅብ ኢለየ እምበር ከምተን መሓዙተይ ዝገበረኣ ምገበርኩ” ወሰኸት ስምረት።

“መሓዙትኪ እንታይ ዝገበረኣ ነገር ኒሩ ድዩ!” ሓተታ ስምእን።

“እንታይ ክገብራ ደኣ ምስ ሓርበትን፡ ንኸልተ ኣወዳት ድንግልናኡን ሸይጠናሎም” በለቶ ብድንንታ።

“ጡፍ በልዮ በጃኹ፡ ከምኡ ኣይቲ በሊ” ኢሉ ገንሓ። ኣስዕብ ኣቢሉ ኸኣ፡ “ኣምላኽ ይፈልጥ ኣጆኹ፡ ንዳኒኤል ከዘራርቦየሞ ዝሓይሽ ክንገብር ኢና” በላ።

ንጽባሒቱ ስምእን ነቲ ጉዳይ ንዳኒኤል ኣካፈሎ። “ኣየ ሳሚ፡ ገጢመካ ኣሎኹ ምስ እዛ ቆልዓ ሑብ (ፍቕሪ፡ ማለቱዩ) ሕዙካ ከም ዘሎ ኣቐዲመ ቆብ ኣቢለኻየ” በሎ እንዳ ሰሓቐ።

“ኣይትጋገ ዳኒ፡ ፍቕሪ ጥራይ መዓስ ኩይኑ ዝሕዝ፡ ድንጋጽክ ኣይሕዝንደ፤ ትፈልጥ ኢኻ ከምኣ ዝኣመሰላ ኣሕዋት ከም ዘለዋኒ” በሎ ስምእን ንድር ኢሉ።

“እንተ ሃለዋኻኸሞ!” ኢሉ ሕጂውን ሰሓቐ ዳኒኤል።

“ሓንቲ ካብኤን ከምዚ ናይ ስምረት እንተ ዘጋጥማ ኣዝየ ምጉሃኹ፡ ነዛ ቆልዓን ንብዓታን ክርኢ ከሎኹ ንሳተን ይዝከራኒ። ሕጂ ኸኣ ትሕግዝ እንተ ኹንካ ሓግዘኒ እንተ ዘይኩነ ነቲ ናተይ ንዓኣ ሂበ እነ ከጸንሕ እየ። ነዛ ውጻእ መዓት ዝኹነት ስድራ ኣልቦ ዓል ሂዋን እንተ ሓገዝናያ ኸኣ ኣብ ቅድሚናዮ ሓሊፋና ዝጸንሕ” ኣትረረሉ ስምእን።

“ሰድራ አልቦ ዲካ ዘልካ” በሎ ዳኒኤል አዲንቱ አጽቢቡ።
“እነ ትርጉም ዘሎካ ምጭውቲ ፍጥረት ብሓለገጊ ዝኸትምና እንዳ ተኸትከተት ምስ ሰይተቡኦ’ያ ዓብያ” ኢሉ ብሓዘን ድንን በለ።

“ቅሰን ሳሚ ዓርከይ ሳምቦ-ሳምቦ ኢልናያ ክንሰግር ኢና፡ ክልተ ሞት ተሰጊሩ እዩ፡ እቲ ሳልሳይ ከአ ሕጂ ክትርባዕ እዩ” ኢሉ ሰሓቐ።

“ጐይታ ይባርኽካ ዳኒ ሓወይ አጸቢቕ’የ ዘመስግነካ” ክብል አመስገኖ ስምኦን።

ንምሸቱ ስምኦን ነቲ ነገር ምስ ሓበራ ብሓጐስ ተሰራሰረት፡ እቲ ጸለሎ ተኸዲኑ ዝቐነዩ ገጸ በርሃው ኢሉ ክኸላዕ ዝረኣየ ስምኦን ናይ መንፈስ ዕረፍቲ ረኸበ።

ዕድል ጌሮም ኣብ ውሽጢ ሰለስተ ችነ ገንዘቦም ኣብ ሳልሳይ ኣካል ኣትሒዞም ናብ መዝርዓ ነቐሉ። እታ ንሰለስቲኦምን ንኻልኣት ኣርባዕተ መንእሰያትን ሒዛ ዝነበረት መኪና ተበጊሳ ርብዒ ሰዓት ዝከውን ምስ ከደት፡ ሓንቲ መኪና ደድሕሪኦም መጸኢ ጐኒ-ጐነም ደፋእ ኢላ ሕልፍ በለቶም። እቶም ተሳፈርታ ሲቪል ዝለበሱኳ እንተ ነበሩ ኣመግምታኦም ግና ናይ ነገር ደሓን ኣይነበረን። ቁሩብ ሕልፍ ኢሎም ከአ ደው ኣበልዎም። ንስምረት ኣውራይም ትኸድ ሓደግዋ። ነቶም ደቂ ተባዕትዮ ግና ጽዒኖም ናብ ሓደ ክፍሊ ኣእተዎዎም። “ያላ ጅብ ጉርሽ ያ ሓይዋን” እንዳ በሉ ከፈራርህዎም ጀመሩ።

“ሓይዋን እንታይ ማለትዩ በጃኻ” በለ ዳኒኤል ናብቶም ብጽቱ ግልጽ ኢሉ።

“ኣነ ብወገነይ ቋንቋ ዓረብ ከምትጸባኣኒ ትፈልጥ ኢኻ” በሎ ስምኦን።

“እቶም ሱዳናውያን’ኳ ኣሕዋት ክብሉ ‘ኣኸዋን’ እዮም ዝብሉ መስለኒ፡ እዚኦም ከአ ምናልባት ‘ሓይዋን ዝብሉና ዘለዉ ኣሕዋት ማለቶም ከይከውን’ ኢሉ ሓሳቡ ለገሰ ሓደ ካብቶም ኣወዳት።

“እዎ ከምኣ እንተ ኹይና ደኣ ንስኻውን ኣቲም ኣሕዋት ገንዘብ ደኣ መዓስ ኣልዩና ኢልካ ሓብሮም” ይብሎ ስምኦን ብሕሹኸታ።

ዳኒኤል ናብቶም ሲቪል ዝለበሱ ኣባላት ጸጥታ ቅርብ ኢሉ ጐረርኡ ብዕሕሕታ ብድሕሪ ምጽራጩ ብዝተሰባበረ ቋንቋ ዓረብኛ “ያ ጀምዓ ኢንቱ ኸማን ሓይዋኒን፡ በሰ ማፌ ጉርሽ ዓሌካላህ” ምስ በሎም ኩሎም ብሰሓቕ ተቐኩሱ። ሰሓቕም ምስ ወድኡ ከአ ብቐጽበት ጸጥ ኢሎም ገጸም ኣሰሩ። ብዓል ዳኒኤል ምስ ምስሓቕ እቶም ወተሃደራት’ኳ ፍሽኽኸኽ ኢሎም እንተ ነበሩ፡ ገጸም ዓቲቦም ምስ ተጸወጉሎም ግና ንሶምውን ተደናጊሮም ዕንድንድ በሉ።

“በሰ ንሕና ኸማን ሓይዋኒን፤ ያዓቢድ” ኣፋጠጠሉ እቲ ወተሃደር ኣብ ኣፋ ተወቲፋ።

ዳኒኤል ሒደት ዕጥይጥይ ብድሕሪ ምባል እንዳ ሰግኤ፡ “ኣይዋ” ክብሎን ብጉሰጢ ዘቢጡ ክድንክሎን ከምዛ ሓንቲ ኹነት። እቶም ካልኣትውን ብቐጽበት በኣባትርን ጉስጥን ርግጫን ተተሓሓዘዎም፤ እንዳ ቐጥቀጡ ኩሉ ነብሶም ፈትሾም ገንዘብ ምስ ሰኣኑሎም ከአ ኣብታ መኪና ጽዒኖም ጅዋዛ ኣልሓትማ ናብ ዝብልዎ፡ ልዕሊ ሓደ ሽሕ እሱራት ዝሓዘ ዓብዪ ቤት ማሕበስ ወሲዶም ኣብኡ ደርበይዎም።

እቲ እስራቤት ብደምቢ ዝተሃንጸ ዓብይ ህንጻ ኹይኑ ዜጋታት ናይ ልዕሊ ሳላሳ ዝኹና ሃገራት ኣፍሪቃ ዝተኣሰሩሉ እዩ ኔሩ። ኣብ ውሽጡ ቦሊቦልን ኩዕሶ እግርን ዘጸውት ሜዳታትን ስተፈላለዩ ኣሸባሾታትን ናይ ምዝንጋዕ ኣባይትን ዝነበሮ ዝሆኖ ቦታ። ንሽዱሽቲኦምን ካልኣት ኣርባዕተ ብኻልእ ዝተታሕዙ መንእሰያትን ሒዞም ከአ ኣብ ሓደ ሸላ ደርበይዎም።

ቅድሚ እታ ንሶም ዝኣተዉላ ምሸት ኣብ እዋን ምሳሕ ሓሙሽተ እሱራት ከም ዝሃደሙ ካብቶም ኣብቲ ሸላ ዝረኽብዎም ሰባት ሓበርዎም። ቦታ ናብቲ እስራ ቤት ዝኣተዉላ ምሸትውን ክልተ ኤርትራውያን ዝርከብዎም ናጀራውያን ሓጽር ነቐሎም ምስ ጠፍኡ፡ እቲ ሓላፊ እቲ እስራ ቤት “እዞም ኤርትራውያን ኣዕገርጊሮምኒ፡ ያላ ካብዚ እጥፋኡሉይ” ኢሉ ስለ ዝኣዘዙ እኒ ስምኦን ዝርከብዎም ብዙሓት ርእሶም ሳጽዮም፡ ናብ ኣብ ምስራታ ዝርከብ ካልእ እስራቤት የመሓላልፍዎም። ኣብኡ ምስ ኣተዉውን ዕግርግር ስለ ዝጀመሩ፡ ተወሳኺ ሓይሊ ጠለቦም በባትርን ብጉስጥን ጨፋ-ጨፎም ናብ ግብ ዝበለ ሸላ ይድርብይዎም። ንጽባሒቱ ንነፍሱ ወከፍ ክልተ ባኒ ሂቦም፡ ኣብ ኩንተይነራት ብምጽፍጽፍ ካብቲ ቦታ የንቅልዎም። ኣብ መበል ሳልሳይ መዓልቲ ሽኣ ንድሕሪት ናብ ቁፍራ ወሲዶም ይጉሕፍዎም።

ቁፍራ ካብ ጥራቡሊስ ናይ ከባቢ 2000 ኪሎ ሜትር ርሕቀት ዘለዋ ኣብ ዶብ ሱዳን እትርከብ ከተማ እያ። እቲ ጉዕዞ ኣብ ትሕቲ ህርርማዊ ከሊማን ኣምካኺ ጸሓይን ኣብ መተገፈሲ ዘይነበሮ ኩንተይነራት ተዓሺግካ ስለ ዝነበረ፡ ነብሲ ብዙሓት ኣሕለልያ ነጠራ ክትወጽእ ሒደት ተረፋ። ንል ትኹን ወዲ ብሃሩርን ሕጽረት ትንፋስን ሰናእናእ ኢላ ክትመውት ደለየት። ኣብቲ እስራ ቤር ምስ በጽሑ፡ ነቶም ቀልቦም ኣጥፊኦም ዝወደቐ ጸይሮም ነቶም ትልኽ ዝብሉ ዝነበሩውን እንዳ ደፍኡ ኣእተዉዎም።

“ኣታ ንሕናስ ግዲ ንማሕበስ ኢና ተፈጠርና” በለ ስምኦን ነቲ ካብ ኣፋ ዝወጽእ ዝነበረ ደም ዝበዝሖ ልዛዩ እንዳ ደረዘ።

“ዓርከይ እነ ኣፍሪቃ ዝብሉዎ ፈጣሪ ቀልጢፋ ደኣ የውጽኣና’ምበር በዛብእ’ያ ትመሓደር ዘላ” መለሰ ዳኒኤልውን ነቲ ብጉሰጢ ዝሓበጠ ከናፍሩን ዝዓምበሰ ኣዲንቱን ብመንዲሉ እንዳ ዳህሰሰ።

ድሕሪ ሳልሰቲ እቲ ናይቲ ኣብ ቁፍራ ዝርከብ እስሪ ቤት ኣላፊ ብገንዘብ ናብ ዘጉዓዕኩ ከም ዝሸጠካ ወረ ኣበሬታ ረኺቦም፤ ዳኒኤል ኣብ ውሽጢ ኩስትሞኡ ሰፍዮወን ዝነበራ ኣርባዕተ ሚእቲ ዶላር ኣውጺኡ ከክልተ ሚእቲ ዶላር ምስ ክፈልዎ፤ ብመኪና ጌሮም ናብ ቢንቃዚ ይመልስዎም።

ኣብ ቢልቃዚ ምስ ኣተዉ ኣብ ድለላን ምጉዕጓዝን ዝነጥፉ ኣበሻ ረኺቦም ብዝገበርዎ ምውዕጓል ኣብ ውሽጢ ሳልሰቲ ናብ ጥራቡሉስ ተመለሶም።

ስምረት እመጽ ምህላዎም ምስ ሰምዒት መግቦም ኣሰናዲኦ ብጽቡቕ ተቐብለቶም።

ንጽባሕቱ ለይቲ ስምኡን ድቃስ ኣብይዎ፤ ኣብ ገበላ እቲ ክፍሊ ኩፍ ኢሉ ኣንሳእ ነቶም ኣብ ገጽ ሰማይ ተሰሊሞም ዝነበሩ ከዋኸብቲ ክቆጽር ከም ዝደለዩ ኣንቃዕራ ንሰማይ ኣርሒቐ ይገይሽ ንኣንሳእ ከኣ ርእሱ ኣብ ትሕቲ ኣብራሹ ቀቢሩ ትሕቲ ምድሪ ይሸረብ ነበረ።

“ናይ ደሓን ደኣ ለይቲ ምድሪ ወጺኻ፤” በለቶ ስምረት ብድሕሪኡ ደው ኢላ።

“ደሓንየ ኣሻቂለኩምዶ፤ ሃሩር በዚሑ ግዲ ኹይኑ ድቃስ ኣብዩኒ በለ ናብኣ ግልጽ ኢሉ።” ኩላ ኣካላታ ዘርኢ ረቐቕ ክዳን ለይቲ ለቢላ ስለ ዝነበረት ብዙሕ ክጥምታ ኣይደፈረን፤ ቀልጢፉ ገጽ መለሱ ናብ ካልእ ጠመተ። ንሳ ግና መጸኢ ኣብ ጉድኑ ተቐመጠት።

“በለ ተመለሰ ክፍትን” ኢሉዋ ብድድ ኢሉ ክኣቱ ክብል ከሎ፤

“እነ ስለ ዝመጽኹ ዲኻ ደኣ ትኸይድ፤” ኢላ ፍቓደኛ እንተ ኹይኑ ኩፍ ኢሉ ሒደት ከዕልላ ብሉሰሉስ ድምጺ ዓደመቶ።

“ሓቂ ይሓይሽ ንተዓዛቢኡውን ጽቡቕ ኣይኩነን። ለይቲ ምድሪ ኣብዚ እንተ ተራኢና፤ ከምዛ ካልእ ነገር ክንፍጽም ዝጸናሕናዩ ክመስሎም” ኢሉዋ ሒደት ምስ ሰገመ፤ “ሳሚ” ኢላ ተደሃየቶ።

“ኣቤት ስምረታ” መለሰላ። ናብኣ ግልጽ ይበል እምበር እንትርፎ ናብ ምድሪ ናብኣ ኣትኩሩ ኣይጥምትን ነበረ።

“ብዙሕ ገንዘብዶ ኣሕዲጐምኹም፤ ንሱዩ ድቃስ ከሊኡካ ዝህሉ፤” ኢላ ሒደት ስቕ ብድሕሪ ምባል፤ “ክንለኻኸም የብልናን፤ እቲ ንዓይ ዝሓሰብኩም ገንዘብ ተጠቐሙሉ ይስለጥኩም ጥራይ እምበር፤ እነ ተሪፈ ዕድለይ ክርኢ እኽእል” በለቶ ንሳውን ናብ ካልኣ እንዳ ጠመተት።

“እየ ስምረት ስክፍቲ ፍጥረት፤” እንዳ በለ ኣብ ጥቓኣ መጸኢ ኩፍ በለ። “እንቋዕ ደኣ ረጋጊጸም ኣየጥፍኡና እምበር፤ ገንዘብሲ ብዙሕ ኣይረኽቡልናን፤ እንተ ማህረምቲም ንስርናይኳ ከምኡ ኣይትሻቂጠን” ኢሉዋ ብጉህዩ ሰሓቐ። ንሳውን ምስኡ ክርትም ኢላ ሰሓቐት። ብፍላይ ናይታ ሓይዋን ምስ ነገራም ብሰሓቕ ተሰርኒቓ ክትመውት ደለየት። ሰሓቐም ወዲእም ከኣ ስቕ በሉ።

“እሞ ካባይ ትደልዩ ነገር እንታይ ኣሎ፤” ክትብል ተወክሰቶ ደኒና ምድሪምድሪ እንዳ ረኣየት።

“ካባኺ ንጠልቦ ደኣ መሊኡ፤ ብፍላይ ከኣ ጽባሕ ንጉሆ ምስ ተንሳእና እታ ገለ ዓይነት ቀመም ጌርኪ ትሰርሕዮ ሻሂ እንተ ኣሰቲኸና፤ ካልእ ኣይምደለናን” ኢሉዋ በተን ፈኻኻት ኣሰናኑ ፍሽኽ በላ።

“ካልእክ ቁሩብ፤” በለቶ ደጊማ።

“ካልእ ደኣ ኣጆኺ ጽንዒ ኣይተስተማስሊ” ንብለኪ በላ ሕጂውን ብዋዛ።

“ስማዕ ሳሚ፤ እነ ድንግል እየ። ብዙሕ እዋን ኣብ በበይንኑ ኢጋጣሚታት ዝተፈላለዩ ዝጠቐሙን ዘይጠቐሙን ደቂ ተባዕትዮ ድንግልናይ ንምውሳድ ገሊኦም ብሚላ ገሊኦም ብግዲኳ እንተ ፈተኑ፤ እነ ግና ጸኒዔ ሓደኳ ክደፍረኒ ኣይፈቐድኩን” ምስ በለቶ።

“ኣባህላኺ ኣይበርሃለይን፤” በላ ሰምቢዱ።

“ኣዋህልል እሞ ክርድኣካ እዩ፤ ነዚ ስደትኪ ዝበቓዕኩውን፤ ሓደ ካብቶም ሓለፍተይ ተኸኽ ስለ ዘበለኒ” ኢላ ቁርብ ብድሕሪ ምምታእ፤ “ንዓኻ ግና፤ እንተ ደኣ ደሊኻ ብወለንታይ ክውፍዩልካ ድልውቲ” ምስ በለቶ ስምኡን ብስምባደ ጽርውርው በሎ።

“ኣቲ ቆልዓ ሓሚምኪ ዲኺ፤” ኢሉ ካብኣ ፍንትት በለ ብስምባድ። “እነ ቅድም ቀዳድም ከምኡ ዓይነት ሰብ ኣይኩንኩን፤ ብብዙሕ መዳይኳ እንተ ደኸምኩ፤ መንፈሳዊ ምኃንይ እታ ኣተራኽብናላ መዓልቲ ጀሚረ ሓቢረኪየ። ብኻልኣይ ደረጃ ኸኣ እነ ዝሕግዝኪ ኹነ ዝቐርበኪ፤ ንምሕረት ሓፍተይ ኩንኪ ስለ ትረኣይኒ እምበር ካባኺ ዝደልዩ ሓንቲ ነገር የብለይን ኢሉዋ ብድድ ኢሉ ሃዲሙ ኣተወ።

“ኣንታ እዞም መንፈሳውያንሲ ጥዑያትዮም ማለትኳዩ፤ እዞም ኩሎም ተኸኽ ከብሉና ዝኸረሙ ኣዛብእ ደኣ መንፈሳውያን ዘይኩኑልናዮም ወደይ” ሓሰበት ኣብቲ ጸልማት ትቐሚጣ።